

188846

1755921

1-2

UNIVERSAL  
LIBRARY

**OU 188846**

UNIVERSAL  
LIBRARY

OSMANIA UNIVERSITY LIBRARY

Call No. 922.971  
9225921 Accession No. 13054

Author 1 - محمد رفیق حق 13056

Title محبوب خدا

This book should be returned on or before the date last marked below.



محبوبِ خدا

صلی اللہ علیہ وسلم

افضل حق

تاج کمپنی لمیٹید۔ ریوے روڈ، لاہور



# گذشتہ احوال

اغترافِ عظمت کے لئے بھی با عظمت انسان ہونا ضروری ہے۔ میں نے مصر کی روانتی بڑھیا کی طرح یوسف کی خریداری کا کئی بار عزم کیا۔ یعنی چاہا کہ ماہِ عرب کی سیرت لکھوں۔ لیکن مدح اور مدوح میں ذرہ اور آفتاب کا فرق پا کر ہر بار ہمت ہار دی۔ جب میں اس دفعہ گرفتار ہو کر لاہور سنٹرل جیل میں آیا تو طبیعت نے تنہائی کا مشغلہ تلاش کرنا شروع کیا۔ ابھی کچھ فیصلہ نہ کرنے پایا تھا کہ میرا تبادلہ لاہور سے بیرون نیوسنٹرل جیل ہو گیا۔ چند ہی روز میں بہری روح میں خوشگوار انقلاب پیدا ہو گیا۔ مجھے ایامِ اسیری یوں معلوم ہوئے۔ گویا موسم بہار میں محرومِ محبت کے گھر میں محبوب اچانک آ گیا ہو۔ اور وہ استقبال کی خوشی اور دیدار کی مسرت میں ادھر ادھر پھر رہا ہو۔ اتنی کیفیتوں میں میں نے جیل کے ساتھیوں مولانا حبیب الرحمن صاحب مولانا سپید عطا اللہ شاہ بخاری، مولانا سید محمد داؤد غزنوی مولانا نظری

صاحبِ اظہر اور مولانا عبد الرحمن نکو درسی کے ایما پر اس کتاب کو شروع کیا۔ غفوطے ہی عرصہ کے بعد پھر میرا تبادلہ ملتان سے راولپنڈی جیل ہو گیا۔ قدرت کو منظور تھا کہ میں یہاں کے دوستوں کو چھوڑ کر ایک اور غریب الوطن قیدی کا انیس تنہائی بنوں۔ راولپنڈی جیل میں ایک بم ساز اور بم باز بنگالی نوجوان ڈاکٹر بوس ۷۵ سال کی لمبی قید کاٹ رہا تھا۔ وہ نوجوان تھا لیکن علم ایرایشیا میں اپنا جواب آپ تھا۔ وہ وطن عزیز کی غلامی کا ذکر جس جذبے سے کرتا تھا۔ اس کی داد دینے کے لئے موزوں الفاظ نہیں ہیں۔ اُسے آنحضرت صلی اللہ علیہ وآلہ وسلم کی سوانح حیات سے بڑا شغف تھا۔ سرکارِ مدینہ صلی اللہ علیہ وسلم کی سیرت پر متعدد انگریزی کتابیں اس کے پاس ہر وقت موجود رہتی تھیں۔ مجھے اس کے ذخیرہ کتب سے بہت ہی فائدہ پہنچا۔ علاوہ ازیں سیرت النبی مصنفہ مولانا شبلی نعمانی ہر وقت پیش نظر رہی۔ عربی عباراتوں کے تراجم اس کتاب سے ماخوذ ہیں۔

محبتِ قضا بطور کی پابند نہیں ہوتی اور اکثر اوقات ادب و احترام کی حدود بے خبری میں نظر انداز ہو جاتی ہیں۔ میں نے شوقِ محبت کے باوجود انتخابِ الفاظ میں احتیاط برتی ہے۔ اور کہیں بے احتیاطی برتی گئی ہو۔ تو مجھے اطلاع دی جائے تاکہ دوسرے ایڈیشن میں تصحیح ہو سکے۔

افضل حق

## دیارِ حبیب

ذکرِ حبیب سے پہلے دیارِ حبیب کا مذکور تقریب سخن کے طور پر ضروری معلوم ہوتا ہے۔ عقیدت مند آنکھ خاکِ عرب کو جب محبت بھری نظروں سے دیکھتی ہے تو شربِ ولجھا کا ہر ذرہ آفتابِ جہاں تاب بن کر چمکتا ہے۔ معلوم ہوتا ہے کہ فرشتے نبی کے مولد و مدفن پر نور کے روشن طبق لے کر اترتے ہیں اور مکہ و مدینہ کی گلیاں ضیا پاشیوں سے بقعہ نور بن گئی ہیں۔ عرب جو روحانیوں کی نگاہ میں ہزار حسن اور لاکھ جنود کی جنت گاہ ہے، چشمِ دنیا دار اس کے نظارہ طائرہ سے گھبرا اٹھتی ہے۔ اور زبانِ پکار کر کہتی ہے کہ عرب تو سترتا سحر ہے، جہاں تینتی ریت سے آتشِ زبان بگولے اٹھتے ہیں اور زہریلی ہوائیں جھنگڑ بن کر چلتی ہیں۔ کوہِ تانی سلسلے جو دوسری جگہ ہمیشہ روح افزا اور نظر افروز ہوتے ہیں یہاں چٹیل پہاڑیاں بن کر رہ جاتے ہیں۔ پانی کی نایابی انسانی آبادی کے لئے مشکلات پیدا کرتی ہے۔ لوکی لپٹ میں کھجوروں کے سوا کوئی درخت

سر سبز نہیں ہوتا۔ ہاں سمندر کے کنارے کچھ جاں پرور سر سبز میٹھا دابی دکھائی دیتی ہے۔ جہاں آوارہ و سرگرداں قبائل ڈیرے ڈال دیتے ہیں۔ کہیں کہیں چھوٹی چھوٹی بستیاں بھی ہیں۔ ان کی کھیتی باڑی کی ساری امید بارانِ رحمت پر ہے۔ وقت پر برس گیا تو جنگل میں منگل، ورنہ انتظار ہی میں موسم ختم ہو جاتا ہے۔

ملکِ عرب محل وقوع کے لحاظ سے ایشیا کا جنوبی خطہ ہے۔ شکل کے لحاظ سے مستطیل جنوب میں زیادہ شمال میں کم۔ اس کے مغرب میں بحیرہ قلزم، مشرق میں خلیج فارس اور بحیرہ عمان، جنوب میں بحر ہند اور شمال میں ملکِ شام ہے۔ اس خطے کا مجموعی رقبہ تقریباً بارہ لاکھ مربع میل ہے۔

عرب دنیا سے تقریباً بالکل جدا اور اس کے ملکی حالات دوسرے ملکوں سے بالکل مختلف ہیں۔ اس کے گرد پانی کے قلزم اور اندر ریت کے سمندر۔ اس میں نہ ستیاہ کے لیے کوئی دلچسپی ہے نہ فاتح کے لیے کوئی کشش۔ ضروریاتِ زندگی کی کمیابی اور اوقات کی فراغت نے ہر عرب کو شاعر، شجاع اور شوریہ سرعاشق بنا رکھا تھا۔ مشاغل کی کمی کی وجہ سے ان وسیع فرسنتوں کو گزارنے کا طریقہ اور ہو بھی کیا سکتا تھا۔ شاعر مضامین کے دریا سے موتی نکال نکال کر وقت گزارتا۔ بہاؤ خون کی ہولی کھیلنے میں عمر کھوتا۔ اور عاشق کسی آہوئے صحرے کے خیال میں صبح سے شام کر دیتا۔ دنیا کے بیکاروں کے لیے یہی اہم کام ہیں جو عمر کھو کر بھی

انجام نہیں پاتے۔ علم جو اصلی جوہر ہے اس سے تمام عرب محروم تھا۔ تمام آبادی نورشت و خاند سے بے بہرہ تھی۔ ہاں شاعروں نے عربی زبان کے جوہر خوب چمکائے۔ چونکہ قبیلے قبیلے میں شاعر موجود تھا اس لیے ہر کہ و مہ کی زبان ایسی منجھ گئی کہ اہل عرب فصاحت میں اوروں کو اپنا ہمسر نہ سمجھتے تھے۔ اور اپنی بلاغت کی بنا پر باقی دنیا کو عجبم یعنی گنگ کہتے تھے۔

عرب کی شاعری کی کل کائنات فخر نسب، اظہار عشق اور اعلان جنگ تھی۔ ان کے تخیل کی پروانہ قصائد رجز اور غزل کی محدود دنیا سے بلند نہ ہوتی تھی۔ ان کا جذبہ خود ستائی اپنے یا اپنے قبیلے کے کارہائے نمایاں بیان کرتے وقت شریفانہ جذبات اور پاک اخلاق کا حامل نہ ہوتا تھا۔ بلکہ اکثر اوقات عورتوں کی عصمت بگاڑنے، ڈاکہ ڈالنے اور ظلم کرنے پر بھی فخر کیا جاتا تھا۔ عوام کی بدذوقی کا یہ عالم تھا کہ اخلاقِ زمیمہ کی اس علانیہ تبلیغ پر بھی شاعر کی گرمی سخن کی داد دیتے اور واہ واہ کہتے تھے۔

بے شک عرب جنگجو اور شجاع تھے۔ مگر جنگ و جدال کے محرکات عموماً رفیل احساسات ہوا کرتے تھے۔ بعض اوقات تو قبائل میں فوج جنگ موجود بھی نہ ہوتی تھی۔ مگر جنگ جاری رہتی تھی۔ کبھی کھڑے کھڑے کسی ادنیٰ سی بات پر دو دوست بگڑ جاتے اور تلواریں سونت کر ایک دوسرے پر ٹوٹ پڑتے تھے۔ اور مدد کے لیے اپنے اپنے قبیلوں کو پکارتے تھے۔ جو ستا تھا شمشیر بہنہ علم کیے شریک جنگ ہو جاتا تھا۔ کوئی

پوچھتا تھا کہ وجہ نزاع کیا ہے؟

مخلوق کی محبت خدا کی رحمت ہے۔ مگر جب محبت کی بے پایاںی کو محدود کر کے کسی فرد واحد میں مرکوز کر دیا جائے اور اس حد بندی کی محرک شہوت ہو تو عصمت اور پاکبازی سرپیٹ لیتی ہے۔ عشق و عاشقی کو جب جوانی کی بے قیدی اور بے عنافی کے سپر کر دیا جائے تو در فتنہ باز ہو جاتا ہے۔ اور اس کا حاصل خسرو اللہ دنیا والا خرقہ ہوتا ہے۔ اہل عرب کے عشق کی وارفتگیوں محبوب کے محاسن کی گرویدگی تک محدود تھیں۔ بلکہ یہ لوگ عورت کے التفات کے شجر ممنوعہ کے حاصل کرنے کا علانیہ حلف لیتے اور خواہشات نفسانی پر فخر کیا کرتے تھے۔ ہونہ ہوان عشاق کے معیارِ شرافت سے گرے ہوئے افعال و اقوال سے پناہ نہ پا کر بعض عاقبت نائنیش، خدانام ترس اور بزعم خویش خود دار افراد نے دختر کشی کی ابتدا کی ہوگی۔ کیونکہ اگر عشق اک طرف یوں بے باک تھا تو دوسری طرف حسن بے حجاب ہر وقت سیاہ کاری کے دامن میں پناہ پانے کے لیے آمادہ تھا۔ میسلوں میں بے نقاب عورتوں کی نگاہیں فتنے اٹھاتی تھیں اور ان کی مسکراہٹ بچلیاں گراتی تھی۔ غرض عشق، شاعری اور شجاعت جو جذبہ عالیہ کے ساتھ مل کر قوموں کی قسمت کو بدل سکتے ہیں، ان میں موجود تو تھے مگر رذیل اخلاق سے مل کر ان کی تباہی کا باعث بن چکے تھے۔

اہل عرب ان عیوب کے ساتھ کچھ خوبیاں بھی رکھتے تھے۔ شجاعت

اور سخاوت کا چرچا دامن کا ساتھ ہے۔ تلوار کا دھنی اکثر دل کا غنی ہوتا ہے۔  
اس لیے اہل عرب جہان نواز اور سخی تھے۔ جس کسی کو اپنی پناہ میں لیتے  
اس کی جان و دل سے حفاظت کرتے تھے۔

اہل عرب کے اخلاق کسی آسمانی کتاب سے ماخوذ نہ تھے اور نہ ان کے  
اعمال کسی قانون پر موقوف تھے۔ ان کے اوضاع و اطوار کو ملک کی آب و  
ہوا نے بے ساختہ طور پر معین و مرتب کر دیا تھا۔ ان کی عقیدت کا مرجع  
خدائے ناویدہ نہ تھا۔ بلکہ مشرف انسانی مٹی کی صورتوں اور پتھر کے تمشے  
ہوئے بتوں کے قدموں میں سر بسجود تھا۔ بت پرستی، خدا پرستی کی بگڑی  
ہوئی صورت ہے۔ شیطان نے توحید پر دو طرف سے حملہ کیا ہے۔  
ایک تو محبت اور عقیدت کا جیلہ تلاش کیا۔ دوسرے گناہوں سے  
مضمحل اور چور چور روح کے کان میں افسوں بھونکا کہ انسان فطرًا تکمور ہے  
نجات کی راہ کسی وسیلہ کے بغیر نہ ملے گی۔ چنانچہ گناہوں سے آلودہ  
لوگ، نیک بندوں کی عظمت کے گرویدہ ہو جاتے ہیں۔ پھر ان نیک  
انسانوں کی محبت کی وسیع اور رنگین وادی میں اس طرح کھو جاتے ہیں  
کہ اس سے نکلنا بھی چاہیں تو نہیں نکل سکتے۔

جس طرح نشہ شراب سے سرشار پیادہ سوار کا حکم رکھنا ہے۔ اسی  
طرح یادہ عقیدت کا مخمور بھی بہت اونچی فضا میں اڑتا ہے۔ اس کی عقیدت  
کا مقام اتنا بلند اور وسعت اتنی ہمہ گیر ہوتی ہے کہ کل کائنات اک قدہ  
خاک دکھائی دیتی ہے۔ عقیدت کی بیہمہ گیری خدا کی بے پایاں عظمت کو بھی

آغوش میں لینے کی سعی کرتی ہے۔ وہ اس طرح کہ انسان جس سے عقیدت رکھتا ہے پہلے تو وہ اُس کو خدا کا مقرب اور حاشیہ نشین تصور کرتا ہے اور کبھی خالق کے مزاج میں دخیل خیال کرتا ہے اور کبھی کبھی اپنے محبوب کو معبود سے بھی بلند پاتا ہے۔

[ دنیا ہمیشہ سے محبت اور عقیدت کی برپا کردہ تاریکیوں میں گھری رہی ہے۔ ہادیانِ برحق نورانی شریعتوں کے ساتھ دنیا میں آئے تاکہ پرستش غیر اسد کی ضلالت سے انسانوں کو نکالیں۔ مگر عوام کو تو اپنے جذبہ عقیدت کی تسکین کے لیے کوئی پیکر محسوس چاہیے۔ اس لیے بتوں کی مذمت کرنے والے نیک لوگ موت کے بعد خود بتوں کی طرح پوچے گئے۔

گناہگار انسان آلودگیوں کی وجہ سے خدا کی بخششوں سے مایوس ہو جاتا ہے۔ اس لیے کسی واسطہ اور وسیلہ کے طفیل خدا کے غضب سے بچنا چاہتا ہے۔ مجبوراً خدا کا قیاس امرا اور سلاطین پر کرتا ہے۔ جو بغضِ شتاس و ذرا اور ہوشیار مشیروں کے ہاتھ میں موم کی ناک ہوتے ہیں۔ چنانچہ مشرک جہلا کی بڑی دلیل یہی ہے کہ جب حکام کے دربار میں وسیلے اور سفارش کے بغیر کام نہیں چلتا تو خدا کے حضور میں انسانی سفارشوں کے بغیر کیونکر یا بل سکتا ہے۔ دنیا میں بہت تھوڑے لوگ ایسے ہیں جنہیں خدا کی ہستی سے انکار ہو۔

ہاں ایسے لوگوں کی کثرت ہے، جو خدا کے وجود کا اقرار تو کرتے ہیں لیکن ان کے اقرار کا انداز کفر و انکار سے بدتر ہوتا ہے۔ کیونکہ عقلِ انسانی باری تعالیٰ کی صفات سمجھنے میں ٹھوکر کھا جاتی ہے۔ چنانچہ مشرکین عرب میں

بھی بہت تھوڑے بتوں کو خدا سمجھتے تھے۔ اکثر ان کو شفیع اور حصولِ نجات کا وسیلہ خیال کرتے تھے۔ اس ليے ان کی عقیدت مندی خدا کے خلاف توہنِ اِصْلُوَاتُوں کی متحمل ہو سکتی تھی۔ مگر وہ بتوں کے خلاف ایک لفظ سننے کے روادار نہ تھے۔

مٹی اور پتھر کے ان خداؤں اور شفیعوں کو عرب میں رواج دینے والا قبیلہ خزاعہ کا ایک شخص عمر و نامی تھا۔ جو مکہ شام میں گیا۔ اور ان حاجت وادوں کو وہاں سے اٹھالایا۔ چند بت کعبہ کے آس پاس لاکر نصب کر دیئے۔ حرم کعبہ کی مرکزیت کے سبب بت پرستی کی اشاعت عام ہوئی۔ یہ قبیلے نے اپنا اپنا بت الگ کرنا شروع کیا۔ طائف کا قبیلہ رقیعہ لات کو، اور خزرج اور اوس کے یثربی قبائل منات کو پوجنے لگے۔ مکہ کے قریش وکنانہ عربوں کے پرستار بنے۔ ہبل کانت کعبے کی چھت پر نصب کیا گیا۔ بیشتر لوگوں کی عقل پر تیوں پتھر پڑے ہوئے تھے۔ بعض حقیقت نامتاس لوگوں نے آفتاب اور ماہتاب کی چمک وکدیکھ کر گمان کیا کہ خدا ان ہی خوبصورت روشن آنکھوں سے دنیا کو جھانکتا ہے۔ انہیں اس حقیقت کا احساس کہاں کہ کو اکب کے تجیر خیز حسن کا پروردگار اور ہے۔ اور وہ حسینوں سے حسین اور طہر و طہر ہے۔ غرض اصنام پرستی اور نظام پرستی کی وبا جو زنج مسکون پر پھیلی ہوئی تھی، عرب اس کی لپیٹ میں آچکا تھا۔ تاہم بعثتِ نبوی سے پہلے شرک کی ان تاریکیوں میں کہیں کہیں توجیدِ خالص کی تصویر بھی دکھائی دینے لگی تھی۔ کچھ جاہل مشناس اور حقیقت طلب لوگ ایسے

بھی تھے۔ جو جادو لایعقل کے سامنے سبز سجود ہونے کو شرفِ انسانی کے  
 دامن پر بد نما داغ سمجھتے تھے۔ ان میں سے ورق بن نوفل۔ عبدالسید بن جحش  
 عثمان بن الحویرث اور زید بن عمرو مکہ کے باشندے تھے۔ ان کے علاوہ  
 دوسرے مقامات پر بھی ایسے لوگ موجود تھے۔ جو بچے موحدا اور شرک سے  
 مجنب تھے۔ ان طلبانِ حقیقت میں دو ایسے عارفانِ عالی مقام تھے۔ جو  
 مطہر اسلام پر آفتاب اور ماہتاب ہو کر چمکے۔ حضرت ابو بکرؓ اور حضرت  
 ابو ذر غفاریؓ رضی اللہ عنہما کی ارواح سعیدہ بعثت سے پہلے نہ صرف ذاتِ باری تعالیٰ  
 پر پورا ایمان رکھتی تھیں۔ بلکہ ہر پہر نبوت، حضرت محمد رسول اللہ صلی اللہ  
 علیہ وسلم کے انتظار میں تھیں کہ کب وہ آفتاب طلوع ہو اور ہم زبردیشی  
 حاصل کریں۔

مکہ جس کا اصل نام مکہ ہے۔ ساحلِ سمندر سے ساٹھ میل دور پہاڑیوں میں  
 محفوظ مقام ہے۔ خدا سے حکم پا کر اس جگہ حضرت ابراہیم علیہ السلام اور ان کے  
 بیٹے حضرت اسمعیل علیہ السلام نے خدا کا سادہ سا گھر تعمیر کیا۔ تاکہ لوگ عبادت  
 کے لئے جمع ہوں۔ اس گھر کی نہ چھت نہ دروازہ نہ دہلیز تھی۔ اس ارضِ  
 پاک کی چار دیواری بلندی میں نو، طول میں تینیس اور عرض میں بائیس گز  
 تھی۔ اس برکت والے گھر کی کشش دور و نزدیک سے لوگوں کو کھینچ لاتی  
 اور پاک لوگوں کی ایک چھوٹی سی بستی آباد ہو گئی۔ جو پاسِ ادب سے اس کے  
 ارد گرد عمارت نہ بناتے تھے۔ صرف خیموں میں ہی بسرِ اوقات کیا کرتے  
 تھے۔ مکہ میرے پہلے پہلی عمارت ایک شخص سعد یا سعید بن عمر نے بنائی۔ رب

سے پہلے یمن کے حمیر ہی یا دشاہ اسعد تبع نے حرم کعبہ پر غلاف چڑھایا۔  
 انقلابِ عالم کی نیرنگیاں دیکھو۔ حرم کعبہ جس کی بنیاد دنیا کے مشہور  
 بیت شکن حضرت ابراہیم علیہ السلام نے ڈالی۔ اب اس ارض پاک میں تین سو  
 ساڑھتوں نے اپنا اکھاڑا جا لیا۔ نچیل کا بزرگ بت جو سقفِ حرم پر نصب تھا۔  
 خدائے قدوس کی عظمت و جلال کو چیلنج دینے لگا۔ ان کے پوجنے والے  
 گلزارِ ابراہیمی کے وہ نہال ہیں۔ جو گلِ توحید بننے رہنے کے بجائے چشم  
 کعبہ میں خارِ شرک ہو کر کھٹکنے لگے۔ خانہِ خدا کے ان دو پاک معماروں یعنی حضرت  
 ابراہیم اور حضرت اسمعیل علیہما السلام کو کیا خیر تھی کہ خدا کے اس گھر میں کبھی  
 بتوں کی خدائی ہوگی۔ اور خود انہیں کی اولاد مٹی کی مورتیوں کے سامنے  
 جھک جائے گی۔

جب حضرت ابراہیم علیہ السلام کی ساڑھپشتیں گزریں۔ تو اس  
 شرک و کفر کے خزاں دیدہ شہر میں پھر بہاڑی۔ مکہ جو مشرکوں کا مرکز بن گیا تھا  
 محمد صلی اللہ علیہ وسلم کا مولد بنا۔ نئے سرے سے خدائے واحد کا گھر قرار  
 پایا اور اس طرح اسلام کا مسکن بن گیا۔

حضرت اسمعیل علیہ السلام کے بارہ بیٹوں میں سے ایک قیدار تھے۔  
 جن کی نسل حجاز میں پھیلی پھولی۔ ان ہی کی اولاد میں عدنان تھے۔ اس خاندان  
 کے شجر کا بہترین میوہ آج حضرت محمد رسول اللہ صلی اللہ علیہ وسلم تھے جنہوں  
 کا سلسلہ نسب اس طرح پر ہے:-

محمد بن عبد العبد بن عبد المطلب بن ہاشم بن عبد مناف بن قصی بن کلاب

بن مرہ بن کعب بن لوی بن غالب بن فہر بن مالک بن نضر بن کنانہ بن خزیمہ  
بن مدرکہ بن الیاس بن مضر بن نزار بن معد بن عدنان -

عدنان کی نوین پشت میں نضر بن کنانہ ہیں۔ جو قریش کے مورث  
معروف ہیں۔ ان کی اولاد میں قصی ہوئے ہیں جنہوں نے دارالندوہ کی  
بیاد ڈالی۔ اور کعبہ کے متولی قرار پائے۔ ان ہی کی تولیت میں حرم کے  
مختلف مناصب قائم ہوئے۔ قصی کے چھ بیٹے ہوئے۔ عبدالدار -  
عبدمناف - عبدالعزیٰ - عبد بن قصی - تمز - برہ - ان میں عبدالدار عمر میں بڑا  
عقل میں کم تھا۔ اس لیے قصی کے دنیا سے کوچ کرنے کے بعد حرم کی  
تولیت کا منصب عبدالدار کو ملا اور ریاست عبدمناف نے سنبھالی  
عبدمناف کے چھ بیٹوں میں سے ہاشم صاحبِ حشم اور سیر حشم تھے۔ انہوں  
نے عبدالدار کے خاندان سے سفایہ اور رفادہ کے مناصب حاصل کیے  
حجاج کو آرام پہنچایا۔ قیصر روم اور شاہِ حبشہ سے قریش کے مال تجارت  
کو محصول سے مستثنیٰ کرایا۔ قبائل میں بھاگ دوڑ کر قافلوں کی حفاظت کے  
حلف لیے۔ ہاشم جب تجارت کی غرض سے شام گیا۔ تو واپسی پر مدینہ  
ٹھہرا۔ اتفاق سے وہاں سالانہ میلے پر ایک حسین عورت نظر آئی جو چنیدے  
آفتاب اور چنیدے ماہتاب تھی۔ جس کی آنکھوں سے جیا ٹپکتی تھی اور  
اور ماتھے پر اقبال چمکتا تھا۔ بنو سجاد کی اس بی بی کا نام سلمیٰ تھا۔ ہاشم نے  
بنو سجاد سے شادی کی درخواست کی جو قبول کر لی گئی۔ سلمیٰ کے بطن سے  
عبدالمطلب پیدا ہوئے۔ عبدالمطلب کے دس بیٹوں میں سے پانچ نے

اپنے کفر یا اسلام کی وجہ سے عزت یا ذلت پائی۔ ابو لہب نے حسن کی دولت پائی مگر ایمان سے بے بہرہ مرا۔ ابو طالب نے مرتے دم تک محمد رسول اللہ کی محبت سے منہ نہ موڑا۔ حمزہ۔ عباس رضی اللہ عنہما مشرف باسلام ہوئے عبد اللہ کی عمر نے وفانہ کی مگر دنیا میں وہ گریخ گرا نہ آیا بطور یادگار چھوڑا جو احمد اور محمد کے نام سے چار دانگ عالم میں مشہور ہوئے۔

طوالت کے اندیشہ سے یہ حکایت عرب کے مذاہب اور تمدن کی اس مختصر سی روڈ اوپر ختم کی جاتی ہے۔ اس سے یہ نہ سمجھنا چاہیے کہ عجم کی حالت عرب سے بہتر تھی۔ اس زمانہ کی تاریخ کے اوراق الٹ پلٹ کر دیکھو تو معلوم ہو جائے گا کہ عصبیان کے طوفان نے نہ صرف عرب کو گھیر رکھا تھا۔ بلکہ عجم کی حالت اس سے بدتر تھی۔ شیطان نے دنیا کے ہر گوشے میں دھماچو کر مٹی بچا رکھی تھی۔ زمین گناہوں کی آلودگیوں سے نالاں تھی۔ دل تو چاہتا ہے کہ اس زمانہ کے طغیان کی پوری تفصیل لکھی جائے مگر قلیل فرصت کسی داستان کی متحمل نہیں۔ تاریخ نے طالب علم کو اس زمانہ کے حالات سے خود آگاہی حاصل کرنا چاہیے۔ تاکہ معلوم ہو جائے کہ آفتاب رسالت طلوع ہونے سے پہلے کس طرح کی معصیت کے دہن میں منہ چھپا چکی تھی۔

عبدالمطلب دس بیٹیوں کا باپ تھا۔ شفقتِ پدری اس باغِ دیہا کو دیکھ کر نہال تھی۔ دل آرزو مند تھا کہ یہ نو نہال پھیلیں پھولیں اور بار آور ہوں۔ چنانچہ باپ نے منت مانی کہ جب یہ نہال نورس پر و ان چڑھیں گے

تو اس پر بہار گلزار کا ایک شگفتہ پھول خدا کی نذر کروں گا۔ جب دسوں لڑکے جوان ہوئے۔ تو منت پوری کرنے کا وقت آگیا۔ عبدالمطلب بیٹوں کو لے کر کعبہ میں آئے۔ یہ چار ہی سے کہا۔ کہ قرعہ ڈالو جس کے نام پر قرعہ نکلے وہی بھینٹ چڑھا دیا جائے۔ خدا کی حکمت کہ محبوب نبی کے باپ عبدالمد کے نام قرعہ نکلا۔ چنانچہ باپ اسی محبوب درگاہ بیٹے کو قربان گاہ کی طرف لے چلا۔ بہنوں نے بھائی کی محبت میں رورو کر ساون بھادوں کی جھڑی باندھ دی۔ کیا تجب تھا کہ باپ کا غم بیٹیوں کے آنسوؤں کی روانی میں یہ جاتا۔ یا بھائی کا دل بہنوں کے بین سن کر بیٹھ جاتا۔ مگر ابراہیم اور اسحاق علیہما السلام کا ایسا پیش خاطر تھا۔ خلیل اللہ اور نبی اللہ کا خون رگوں میں دوڑتا تھا۔ نہ باپ رُکا نہ بیٹا ہچکچایا نہ ماتم جب وہ قربان گاہ کی طرف بڑھے تو بزدگان فریش کے دل میں یہ خدشہ گذرا کہ کہیں بیٹیوں کی قربانی خاندانی رسم نہ ہو جائے۔ برادری میں برابر ہی کے دعوے کے بغیر ناک نہیں رہتی۔ جو کام آج عبدالمطلب کرے گا وہ کل سب کو کرنا ہوگا۔ چنانچہ عبدالمطلب پر زور دیا گیا۔ کہ عبدالمد کے عوض دس اونٹ قربان کر دیئے جائیں۔ عبدالمد اور دس اونٹوں پر قرعہ ڈالا گیا۔ پھر بھی قرعہ عبدالمد کے نام نکلا۔ آخری معاملہ بڑھانے بڑھانے سو اونٹ تک نوبت پہنچی۔ تو قرعہ اونٹوں پر جا کے نکلا۔ اس طرح عبدالمد بیچ گئے۔ اور قدیہ میں سو اونٹ قربان کیئے گئے۔

جب ہنگامی جنس اس طرح سستی آتھی تو رشتے کی تلاش ہوتی

قبیلہ زہرہ میں مہرب بن عبدمناف کی صاحبزادی یعنی عالی نژاد آمنہ اور  
عبداللہ کے سبجوگ پر سب رمضانہ ہو گئے۔ چنانچہ سترہ برس کی عمر میں عید  
الذیہ کا کحلح نبی نبی آمنہ سے ہو گیا۔ دستور عرب کے مطابق عبد اللہ تین دن سسرال  
میں رہے۔ پھر گلہ چلے آئے۔ قضا نے مکہ میں زیادہ ٹھہرنے نہ دیا عبد اللہ  
تجارت کی غرض سے شام گئے۔ واپسی پر مدینہ میں ٹھہرے۔ بیماری کا بہانہ  
ہوا۔ دراصل موت کا وقت آ گیا تھا۔ خاک کی چادر اوڑھ کر یہیں لیٹ گئے۔  
مکہ عرب بھر کا مذہبی مرکز اور مرجعِ خلائق بنا ہوا تھا۔ یمن کے حبشی  
حاکم اب رہہ کو رشک ہوا۔ اس خیال سے کہ عقیدت یہیں کیوں طواف کرتی  
ہے۔ اور یقین مکہ ہی میں کیوں سر بسجود ہے۔ سخت بیقرار رہتا تھا۔ چنانچہ  
حرم کعبہ کے مقابلے میں یمن میں ہی ایک بڑا معبد بنایا۔ جو باوصف ہزارہ  
کوشش کے خانہ خدا کا بدل نہ بن سکا۔ ایک حکومت کا غرور دوسرے  
تعصب کا جنوں، دونوں نے مل کر اس کی شرابِ نخوت کو دو آتشہ کر رکھا  
تھا۔ حرم کعبہ کو ڈھانے کی نیت سے بے وقت کے بادل کی طرح گر جتا،  
کڑکتا ہوا اٹھا۔ ہاتھیوں کی فوج لے کر چھوٹا جھامتا بڑھا اور کالی گھٹا کی  
طرح عرب پر چھا گیا۔ اہل مکہ کی غفلت کا انحصار تو محض حرم کی برکت پر تھا۔  
اس خیر وحشت اثر کو سُن کر سب کارنگ قہقہ ہو گیا۔ اب رہہ کی باقاعدہ  
فوج سے مقابلہ کی تاب و توان نہ تھی۔ حیران تھے کہ کیا کریں اور کس کی  
سفارش لائیں۔ اتنے میں لشکر یوں نے شہریوں کے مویشیوں کو دولت  
خداداد سمجھ کر لوٹنا شروع کر دیا۔ اور کسی نے عبد اللہ کے ہوا ہنٹ بھرتیا

نیلے۔ عبد المطلب ابرہہ کے پاس پہنچے۔ شکل و مشابہت سے وجہت  
 ٹپکتی تھی۔ ابرہہ یہ سمجھا کہ عبد المطلب اہل مکہ کے ایلچی ہیں۔ اور کوئی التجا  
 لیکر آئے ہیں۔ اس لیے بڑے تپاک سے ملا۔ اور عزت سے پاس بٹھایا  
 عبد المطلب نے چھوٹتے ہی سوا اونٹوں کا قصہ چھیڑ دیا۔ ابرہہ عبد المطلب کے  
 مقابلہ پر حیران ہوا اور بے افر و خنہ خاطر ہو کر بولا۔ کہ اے عبد المطلب! تم اونٹوں  
 کے طالب ہو۔ میں حرم کعبہ میں اہل چلاتے آیا ہوں۔ عبد المطلب نے  
 کہا کہ میں اونٹوں کا مالک ہوں مجھے ان کی فکر ہے۔ کعبہ کا مالک کعبہ  
 کی خود فکر کرے گا۔ وہ غرور کے نشہ میں چوران باتوں پر کب کان دھرتا  
 تھا۔ قاسد نیت سے بڑھتا بڑھتا مکہ کے فواح میں آ گیا۔ لوگ مقابلے  
 کی تاب نہ لاسکے اور گھربا جھپور کہ پہاڑوں میں پناہ گزیں ہو گئے۔ بابو بیوں  
 میں دعایہ انسان کی آخری امید ہوتی ہے۔ عبد المطلب نے غلاف کعبہ  
 تھام کر دعا کی کہ اے صاحب خانہ! ہم ناتوانوں میں مقابلہ کی تاب و توان  
 نہیں۔ اس لیے تو اپنے گھر کی حفاظت آپ ہی کر۔ کہتے ہیں کہ آسمان  
 پر کچھ شور ہوا۔ نگاہیں اوپر کو اٹھ گئیں۔ سامنے ابا بیل کا ٹڈی دل آسمان  
 پر محیط دکھائی دیا۔ فضا سے لشکریوں پر کنگریوں کی بارش شروع ہو گئی  
 دیکھتے دیکھتے دشمن خدا کے غضب کا شکار ہوا۔ ان کنگریوں کی تاب  
 نہ لاکر شکر درہم برہم ہو گیا۔ سورہ فیل میں اسی واقعہ کی طرف اشارہ ہے  
 کوتاہ اندیش عقل کو شک و انکار کا حق حاصل ہے۔ لیکن دنیا کے  
 لاکھوں حوادث ایسے ہیں جن کی کتہ عقل کی دسترس سے باہر ہے۔

## جلاوے

وجدان نے چودہ سو سال کی اُلٹی زقند لگا کر پہلے زمانہ کے واقعات کو تخیل کی نظر سے دیکھا۔ دنیا بد اعمالیوں سے ظلمت کدہ بنی ہوئی تھی کفر کی کالی گھٹنا ہر طرف تلی کھڑی تھی۔ عصیان کی بجلیاں آسمان پر کوندتی تھیں۔ نیکی نفس کی طغیانوں میں گھری ہوئی تھر تھر کانپ رہی تھی۔ وہ راہ سے بھٹکی ہوئی آس اور یاس کی حالت میں ادھر ادھر دیکھ رہی تھی۔ کہ کہیں روشنی کی کرن پھوٹے اور اُسے سلامتی کی راہ مل جائے۔ وہ کفر کے اندھیرے میں ڈرتے ڈرتے قدم اٹھا رہی تھی۔ دیکھو وہ چند قدم چل کر رُک گئی۔ سر راہ دو ترانو ہو کر عالم یاس میں سینے پر ماتھہ باندھے گردن جھکائے مصروف دعا ہو گئی۔ اور نہایت عجز و راجح سے بولی۔ اے نورِ ظلمت کے پروردگار! میں غریب اس پر ہول اندھیرے میں کب تک بھٹکتی پھروں۔ اے آقا! اپنے کرم سے اس نور کا ظور کر۔ جو ظلمت کدہ دہر کو منور کر دے۔ وہ نور پیدا کر۔ جو بے بصر کو طاقت دید بخشنے۔ اس نے آمین آمین کہہ کر سر جھکایا۔ یک بیک اس کے دل میں خوشی کی لہری اُٹھی اور اس کے رخسار تو شکفتہ گلاب کی پنکھڑیوں کی طرح شاداب لفظ آنے لگے۔ کیونکہ اسے قبولیت دعا کا انفا ہو رہا تھا۔ پھر اس نے آہستہ آہستہ

ستاروں سے زیادہ روشن آنکھیں اٹھائیں۔ کفر کی گٹھائیں چھوٹ رہی تھیں۔ افق مشرق پر محبت کی کہانی سے زیادہ دلکش پوچھوٹ رہی تھی۔ آفتاب ہدایت کے طلوع کی تیاریاں ہو رہی تھیں۔

۲۰ اپریل ۱۸۵۷ء مطابق ۹ ربیع الاول دوشنبہ کی مبارک صبح کو

قدسی آسمان پر جگہ جگہ سرگوشیوں میں مصروف تھے۔ کہ آج دعائے خلیل اور نوید میجا مجسم بن کر دنیا میں ظاہر ہوگی۔ حوریں جنت میں تزیین حسن کیئے بیٹھی تھیں۔ کہ آج صبح کائنات کا غازہ نمودار ہوگا۔ جس کے عالم وجود میں آتے ہی شرک اور کفر کی ظلمت کا فورہ ہو جائے گی۔ لوگ اپنے پروردگار کو پہچاننے لگیں گے۔ نسل و خون کے امتیاز کی لعنت مٹ جائے گی۔

غلام اور آقا ایک ہو جائیں گے۔ شیتم نے عالم ملکوت کی ان باتوں کو سنا۔ اور یہ پیام مسرت کردہ ارض کے کانوں تک پہنچا دیا۔ وہ خوشی سے کھل گئے۔ کلیاں مسکرائے لگیں۔ دن کے دس بجے بی بی آمنہ کے بطن سے وہ لعل جہاں تاب پیدا ہوا۔ جس کے بیٹے فقرندت میں گری ہوئی انسانیت کو اٹھانا، غریب اور غلام کو بڑھانا، عورت کو مرد کے برابر کہہ دکھانا ازل سے مقدر ہو چکا تھا۔

وہ نومولود زچہ خانہ میں مسکرایا۔ اس کائنات ارضی کا ذکر کیا ہے۔ فضا کے ملکوت میں بھی مسرت کی لہر دوڑ گئی۔ کیونکہ دنیا کو سچی خوشی کا سبق اسی سے ملنے والا تھا۔ کفر سجدہ میں گر گیا۔ ادیان باطلہ کی نبضیں چھوٹ گئیں۔ عبدالسد کا بیٹا آمنہ کا جایا دنیا میں کیا آیا۔ دین و دنیا پرستوں کی تہمتی

کے دروازے کھل گئے۔ کائنات کی خواہیدہ قوتیں بیدار ہو کر مصروف عمل ہو گئیں۔ انسانیت کی تعمیر اخوت و مساوات کی خوشگوار بنیادوں پر شروع ہوئی۔ مٹلا شیبان حق کو ایسا عرفان الہی عطا ہوا کہ ماسومی الکل خوف خود بخود دل سے جاتا رہا۔

عبدالمطلب کو جب معلوم ہوا کہ عمل و اخلاق کی حد کمال نے انسانی پیکر اختیار کر لیا۔ تو دل نے دعاؤں کی پرورش کی۔ اس خیال سے کہ میو لود انسان کا مدوح ہو۔ اس کا نام محمد رکھا۔ انسانیت کے اس کمال کا عالم وجود میں آنا انسانوں کے لئے کس قدر باعث برکت ہوا۔ اس کا حال دنیا میں پھیلی ہوئی روشنی علم اور ترقی تہذیب سے پوچھو مسلمان اس دن کو یاد کر کے جتنا مسرور ہو کم ہے۔ کیونکہ حضرت محمد صلی اللہ علیہ وسلم کی تعلیم نے دنیا کو مسرتوں سے بھر دیا۔ لیکن مسلمانوں نے اس خوشگوار یاد کو دل میں تازہ رکھنے کے لئے کیا کیا۔ مولود پڑھا۔ نعتیں سن کر رات آنکھوں میں کاٹی۔ جب عین نماز فجر کا وقت ہوا تو سو گئے۔ ہندوستان میں میلاد کی محفلوں پر اربوں روپے صرف ہوئے۔ مگر مسلمانوں کے پاس اپنی اور انسانیت کی تعمیر کے لیے پانی تک نہیں۔ کاش مسلمان اس دن اپنے چندوں سے تربیت اطفال کے لئے مرکز قائم کریں۔ تاکہ اولوالعزم بچے پیدا ہوں۔ جو تعلیم اسلام کو عام کریں۔ اور دنیا سے اپنا لوہا منوائیں۔ دنیا کے سب سے بڑے خادم کی یاد تعمیر ہی کام سے منانی چاہیے۔ صرف نعتیں پڑھ دینے سے حضرت محمد صلی اللہ علیہ وسلم کے مشن کو تقویت نہیں پہنچ سکتی۔ باتوں

سے نہیں عمل سے اسلام کا بول بالا کرو۔ مخلوق کی خدمت کے لیے مواقع تلاش کرو۔

بچے کی صحت کی حفاظت ماں باپ کا مقدس فرض ہے۔ تو انہیں تندرست روح کا مسکن ہوتا ہے۔ جب جسم توانا اور روح تندرست ہے۔ تو ارادہ دنیا کو مستحکم کرنے نکلتا ہے۔ ورنہ عزم چند قدم چل کر مٹی کے ڈھیر پر بیٹھ جاتا اور تیز رو مسافروں کو حسرت کی نظر سے دیکھتا ہے۔ اہل عجم پر عربوں کی فتح کا ایک اہم سبب ان کی قوت برداشت ہے۔ جنگجو عرب کی قوت کا انحصار تربیت اطفال پر تھا۔ ملک کا دستور تھا کہ قصبات کی بیدیاں بچہ پیدا ہوتے ہی دیہات میں اس کی پرورش کا انتظام کرتی تھیں۔ تاکہ کھلی ہوا اور آزاد فضا میں جسم کی مناسب نشوونما ہو سکے۔ اور ان میں مردانگی کے جوہر پیدا ہوں۔ اور وہ جوان ہو کر دشمن کے سامنے سر نہ جھکا دیں۔

آپ کی والدہ آمنہ نے پیدائش کے دو تین روز بعد دو دو پلانے کے لیے آپ کو ابو لہب کی لونڈی ثویبہ کے سپرد کر دیا۔ کچھ دنوں کے بعد حسب دستور قبیلہ ہوازن کی عورتیں شہر میں آئیں۔ تاکہ کوئی بچہ اجرت پر دو دو پلانے کو مل جائے۔ ان عورتوں میں سے مانی حلیمہ بی بی آمنہ کے گھر آئیں۔ آنحضرت کو یتیم جان کر سوچ میں پڑ گئیں۔ تقدیر نے کہا حلیمہ! گڈری کو نہ دیکھو۔ لعل کو دیکھو۔ دین و دنیا کی دولت کو چھوڑ کر خالی ہاتھ نہ جا۔ اس کے نام سے تیرا نام رہے گا۔ اس کی دایہ بن۔ اور دنیا پر

تربیت

عزت حاصل کر۔

بنی امیہ نے اپنے تخت جگر کو جب مانی حلیمہ کے سپرد کیا ہوگا۔  
 بیٹے کی جدائی کے تصور نے قلب میں قلق کے کتنے طوفان اٹھائے ہوں گے۔  
 مگر آزاد قوم کی بہادر عورتیں بچوں کی جدائی برداشت نہ کریں۔ تو اپنی نسل میں  
 غلامی اور ادبار کا ورثہ چھوڑ جائیں۔ جو مائیں غم کے آنسو بہا کر بچوں کو تہ بیت  
 گاہوں اور جنگ و پیکار کے میدانوں میں جانے سے روکتی ہیں۔ انہیں  
 قدرت فرزندوں کی کامیاب واپسی پر خوشی کے آنسو بہانے کا موقع  
 نہیں دیتی۔ لو۔ مانی حلیمہ بچے کو لے چلی۔ بنی امیہ نے نورِ نظر کے صحت  
 سلامتی سے واپس لوٹنے کی دعائیں مانگیں۔ خدا کی برکتیں قریش کے گھر  
 سے نکل کر ہوازن کے قبیلہ میں داخل ہو گئیں۔

جو موتی ریت کی تہ میں پائے جاتے ہیں۔ در شہوار بنتے ہیں۔ مٹی  
 اور پتھروں میں رُسنے والے ہبے کوہ نور کہلاتے ہیں۔ غریب بچوں کے  
 کیلئے قدرت کی یہ تسلیاں ہیں۔ محمد حلیمہ کی گود سے منحل کر زمین پر بیٹھنے  
 کی سعی کرتے ہیں۔ حلیمہ! انہیں سخت زمین پر کھیلنے اور اٹھ اٹھ کر گرنے  
 سے نہ روک۔ ان کے ارادہ میں سختی پیدا ہونے دے۔ تاکہ ان کی غربت  
 کے سامنے لوہا پانی اور پتھر موم ہو جائے۔ انہیں زمین پر کھیلنے دے۔  
 قالینوں پر لوٹنے والے بچے ارادے کے کمزور ہوتے ہیں۔

دیکھو۔ سعید فطرت بچہ قدرت کے مکتب میں تعلیم پا رہا ہے۔ اب  
 پانچ برس کی عمر ہے۔ رضاعی بہن شیبہ کے ساتھ بھولی بھٹکی بھیر بکریوں

کے پیچھے پھرتا ہے۔ اور انہیں گلہ میں واپس لانے میں مدد دیتا ہے جب کسی بھیر بکری کو گھیر کر واپس لاتا ہے تو اسے دنیا مسرت سے بھری ہوئی معلوم ہوتی ہے

کھلی ہوا اور بکریوں کے پیچھے دوڑ دھوپ نے بچے کے ہاتھ پاؤں مضبوط کر دیئے ہیں۔ جب چھ برس کے بعد بچہ گھر لوٹا۔ تو ماں نازک پودے کو مضبوط پا کر باغ باغ ہو گئی ہوگی۔ کیونکہ مضبوط بازو ہی تو بچے کی آئندہ کامرانیوں کے عنوان ہیں۔ پاکباز بیوہ خوشی کے زمانے میں کیوں زیادہ روتی ہے۔ ظاہر کی آنکھ جہاں خوشی کے نظاروں میں مصروف ہوئی۔ فوراً ہی سرتاج کی یاد تازہ ہو گئی جس کے خاک میں منہ چھپانے کے بعد سینہ آرزوں کا مزاج بن جاتا ہے۔ بی بی آمنہ کے دل میں فرزند نے خاوند کی یا تازہ کر دی۔ بیوہ کے سوا کون جانتا ہے۔ کہ خاوند کے مرقد میں کتنی کشش ہوتی ہے۔ شوہر کی موت کے بعد بیوہ کے لیے دنیا میں اس سے زیادہ خوشی اور اطمینان کی بات کیا ہے۔ کہ وہ اس کی چھوڑی ہوئی نشانی کو ساتھ لے کر خاوند کی قبر کے سر لانے کھڑی ہو۔ اور آنسوؤں کے موتی نذر کرے۔ آمنہ چھ برس کے یتیم بیٹے کو ہمراہ لے کر خاوند کی قبر کی زیارت کو گئیں۔ ہیمنہ سے زائد مدینہ میں اپنے نہال رہیں۔ کسی سیرت نگار نے ذکر نہیں کیا۔ کہ کتنی دفعہ اپنے جگہ گوشہ کو ساتھ لے کر آمنہ آنسوؤں کا انمول تحفہ نذر چھانے مرقدِ محراب پر حاضر ہوئیں۔ اور کتنی دیر دل کے ٹوٹے ہوئے آئینوں کو مرقد کی مٹی میں رلاتی رہیں۔ ہاں صرف اتنا بتایا ہے

رہ کی وفات

کہ عمر میں جوان، غم میں بوڑھی بیوہ واپسی پر مقام ابوا میں انتقال فرمائیں۔  
 آمنہ کی لونڈی اُمّ ایمن اپنے یتیم آقا اور دو جہان کے سردار کو لیکر  
 مکہ پہنچی۔ اور آنحضرتؐ و ادا کے سایہ عاطفت میں پرورش پانے لگے  
 دو سال کے بعد آپ کے دادا عبدالمطلب بیاسی برس کی عمر میں اس ملک  
 فانی سے جہان جاودانی کو سدھار گئے۔ آنحضرتؐ فرط محبت غم کے  
 آنسو روئے۔ باپ کے بعد ماں، ماں کے بعد اب دادا بھی وہاں جا رہے  
 جہاں سے لوٹ کر کوئی نہیں آیا۔ ان چھوڑ کر جانے والوں کے لئے آنسو  
 بہانے کے سوا انسان کے بس میں اور ہرے بھی کیا۔ اس جہان سے جانے  
 والو۔ تمہارے لئے رونا بھی فضول اور بن روئے رہنا بھی ناممکن!  
 عبدالمطلب نے مرتے وقت اس گنج گرانمایہ کو اپنے بیٹے ابوطالب کے  
 سپرد کیا۔ ابوطالب نے تا عمر اسے جان سے لگائے رکھا۔ اور اپنی عمر کے  
 تجربے اور تدبیریں اس کی حفاظت کے لئے وقف کر دیں۔ ایسا کیوں  
 نہ ہوتا۔ ابوطالب جناب عبدالمطلب کے ماں جاتے بھائی تھے۔ جو نامرگ  
 بھائی کی موت کا صدمہ بھٹیچے کو دیکھ کر دور ہو جاتا تھا۔

ابوطالب کثیر الاولاد اور قبیل المال تھے۔ اس لئے آنحضرتؐ  
 کو بیکریاں چرانے پر لگا دیا گیا۔ یہ پیشہ اکثر نیک لوگوں کے لئے بابرکت  
 ثابت ہوا ہے۔ یہ دین و دنیا کی مستحند یوں کی نہیں ہے۔ گلہ بانی جہان بانی  
 کا وہ بیباچہ اس لئے ہے کہ جہاں جہان بانی کے لئے قوی مضبوط ہوتے ہیں  
 وہاں مویشی کی محبت میں جان لڑا دینے کا جذبہ پختہ ہو کر انسان کی بے

پایاں محبت کے احساس میں تبدیل ہو جاتا ہے۔ نبوت کا حقدار اور نبی کی کا  
حامل مہی ہے۔ جو مخلوق کی محبت میں سرشار ہو کر ان تمام عناصر کو قفا کرنے  
کی قابلیت رکھتا ہو۔ جو اس کی ترقی اور خوشی میں میں حائل ہیں۔ اس کو جسم  
اور روح کی بالیدگی قوموں کی رہنمائی کی ذمہ داری اٹھا سکے۔ جسم اور روح  
کی ترقیوں کی حد کمال کا نام ہی پیغمبری ہے۔

آپ کی عمر بارہ برس کی تھی۔ کہ ابوطالب تجارت کی غرض سے شام  
کے سفر کو چلے۔ آپ چچا سے لپٹ گئے۔ ابوطالب کو آپ سے خاص انس  
تھا چنانچہ انہوں نے اس خیال سے کہ بچے کا دل نہ ٹوٹے، آپ کو ساتھ  
لے لیا۔ آپ نے اس کے بعد شام، بصرہ، یمن کے متعدد سفر کیے۔

جب آپ کی عمر بیس سال کی تھی۔ تو قریش اور قیس کے قبیلوں  
کی مشہور لڑائی میں آپ نے شرکت کی۔ یہ معرکہ حرب بن جبار کے نام سے  
مشہور ہے۔ اس جنگ میں آپ نے کسی پر ہاتھ نہیں اٹھایا۔ ہاں اپنے  
چچوں کو ترکش سے تیز نکال کر دیتے رہے۔ اس طویل جنگ نے ایک عرصے  
کے لئے دونوں جنگجو قبیلوں کو امن پسند بنادیا۔ اور کچھ عرصے کے لئے  
خاتہ جنگیوں کا سدباب ہو گیا۔ آخر یہ جنگ ایک معاہدہ پر ختم ہوئی جس کا  
نام صلف الفصول ہے۔ متحارب قبیلوں کے ہر فرد نے اقرار کیا۔ کہ ہم  
زیر دستوں کو بچائیں گے۔ آپ نے بھی اس معاہدہ میں شرکت کی۔ زبائہ  
نبوت میں آپ فرمایا کرتے تھے۔ کہ اس معاہدے کے متبادل میں اگر مجھ کو  
سُرخ رنگ کے اونٹ بھی دیئے جاتے۔ تو میں قبول نہ کرتا۔ اور اگر آج بھی

سفر شام

لڑائی میں شرکت

کوئی ایسے معاہدے کے لئے مجھے دعوت دے تو میں حاضر ہوں۔

حسن تدبیر

آپ کے حسن تدبیر کا ایک واقعہ سیرت کی کتابوں میں مرقوم ہے۔ بعض لوگوں نے کعبہ کی از سر نو تعمیر کے لئے مختلف حصے یا ہم تقسیم کر لئے۔ حجرِ اسود کے نصب کرنے کا موقع آیا تو اس شرف کو حاصل کرنے کے لئے تلواریں کھینچ گئیں۔ عرب کے دستور کے مطابق دو عویداروں نے خون سے بھرے پیالے میں انگلیاں ڈبو ڈبو کر جان لڑا دینے کی قسم کھائی۔ چار روز تک یہی جھگڑا رہا۔ بالآخر ایک بزرگ نے یہ تجویز پیش کی کہ کل صبح جو سب سے پہلے حرمِ کعبہ میں آئے۔ وہی ثالث قرار پائے۔ چنانچہ یہ راسِ سلیم کر لی گئی۔ حسن اتفاق سے سب سے پہلے حرمِ پاک میں آپ ہی پہنچے۔ اس تجویز کے مطابق ہر چند یہ شرف تھا آپ کا حصہ تھا۔ تاہم آپ نے سب قبیلوں کو شریکِ سعادت کیا۔ آپ کی رائے کے مطابق ہر قبیلے نے اپنا سدا و منتخب کیا۔ آپ نے چادر بچھا کر حجرِ اسود کو اس میں رکھا۔ قبائل کے نمائندوں سے کہا۔ کہ چادر کے کناروں کو تھام کر اوپر اٹھائیں۔ جب چادر مقامِ ابراہیم کے برابر آگئی۔ تو آپ نے پتھر اٹھا کر نصب کر دیا۔ خدا کے جس گھر کا سنگِ بنیاد آپ کے دادا ابراہیم علیہ السلام نے رکھا۔ اس کا سنگِ تکمیل اس چوٹ نے اپنے ہاتھ سے نصب کیا۔ خدا کے گھر کا یہ آخری پاک معمار دینِ حنیف کی عمارت کو بھی پایہ تکمیل تک پہنچانے والا ثابت ہوا۔ دینِ متین کی عمارت اس کے ہاتھوں ایسی مکمل ہوئی۔ کہ پھر کسی نئے نقش و نگار کی ضرورت باقی نہ رہی۔

کون ایسا باکمال مصوّر ہے۔ جو اپنے موقلم کی جنبشوں سے نورِ احمر کے ایک پاکباز نوجوان کی تصویر کھینچے۔ جس کی جیاسے دنیا پارسائی کا سبق لے۔ جس کے لب تہقہہ سے نا آشنا ہوں۔ جس کا ہلکا سا تبسم اندھیرے کو اجالا کر دے۔ ہاں مصوّر! رنگوں کی آمیزش میں اعتدال پیدا کرے۔ تاکہ پاک صورت میں نیک سیرت اس طرح جھلکتی نظر آئے کہ یہ تصویر نور کا جلوہ دکھائی دے۔ چہرے کے نقوش قلب کی بہترین کیفیتوں کے آئینہ دار ہوں۔ روتے روشن سے فاتح کی شان پیدا ہو۔ مگر نشان تکبر، مویدانہ ہو۔ وہ اہل دنیا کو دکھوں میں مبتلا دیکھ کر اندر ہلکین نظر آئے۔ مگر زمانے کی تلخیوں سے سر کہ جبیں نہ ہو۔

کوئی ایسی تصویر بننا! جو ماویّت کی آلودگیوں سے پاک ہو۔ اور اس پر وجدانی کیفیت اور روحانی سکوت طاری ہو۔ لیکن اس پر عمل سے عاری اور عزم سے خالی انسان کا گمان نہ ہو سکے۔ بلکہ اس کے سکوت میں ہنگامے ہوں۔ اس کے دلکش تیوروں میں مشکل کشائی کے ارادے چھپے ہوں۔ وہ ساوہ لباس میں ہو۔ مگر آنکھوں میں قناعت کی کائنات بھری ہو۔ اس کی پھر پور جوانی اور متناسب اعضا اور محتاط عادات محفوظ زندگی کی شہادت دیتے ہوں۔

قد درمیانہ ہوتا کہ نہ وہ کسی کو کمتر سمجھے نہ کوئی اسے تقاربت سے دیکھے۔ اس کے رنگ میں اعتدال ہو۔ تاکہ فریقہ کے کالے اور یورپ کے گورے کے لیے اس میں جمہوریت ہو۔ اور دنیا کا نقشہ اس کے پاؤں تلے اس طرح

بچھا رکھا ہو۔ کہ رحمت کی ہواؤں سے اس کا دامن گرم اڑتا اڑتا تمام عرب  
عجم کو اپنے سائے میں لے لے۔

مصور! حسن متین کی ایسی دلاویز تصویر بنا۔ کہ جو دیکھے کہے کہ یہ سب  
بڑے صنّاع کی فضل تیریں مخلوق ہے۔

قید جہت سے آزاد ایک آواز سنائی دی۔ کہ اے مصوّر کے متلاشی!  
غور نو کر۔ کہ نام نہاد مسلمانوں نے اپنے سجدوں کے لیے پہلے ہی لاکھوں  
آستانے تلاش کر رکھے ہیں۔ اگر تیرے مدوح کی تصویر جائز ہوتی۔ تو  
کون عقیدت مند تصویر جاناں و بغل نہ رہتا۔ اور حاجت روائی کے لیے  
اس تصویر کے سامنے دن میں ہزار بار سجدے نہ کرتا۔ اس زمانہ میں ماسوا  
پرستی کا یہ حال ہے کہ دست رحمت ہی سنبھلے تو کوئی سنبھل سکتا ہے اگر  
تیرے محبوب محمد صلی اللہ علیہ وسلم کی تصویر حرام نہ کر دی جاتی۔ تو یہ دنیا کا بہت  
بڑا فتنہ ثابت ہوتا۔

جوانی زندگی کی شگفتہ بہار ہے۔ تقریبی چاندنی کی نرستی و سرشاری میں  
حسن و عورتِ لطف اندوزی دیتا ہے۔ اس نہ ہند کن موسم میں تو یہ بھی  
پیغمبری ہے۔ لیکن اس کی سہانی راتوں کی لطیف رعنائیوں سے اثر پذیر  
نہ ہونا صرف ان انسانوں کا کام ہے۔ جن کی شان اور اک کی سرحد سے  
پار ہے۔ عمر کے اس حصّہ میں جب کہ رنگین خواب دلپذیر نغموں سے معمور  
ہوتے ہیں۔ اور انسان کیفیت و سرور میں کھویا ہوا ہوتا ہے۔ گناہوں سے  
اجتناب بڑی کامیابی ہے۔ حضرت محمد صلی اللہ علیہ وسلم ایسی فطرت سجد کے

ملک تھے۔ کہ جذبات کلبے قابو ہونا تو کجا خیال کا دامن بھی آلودگیوں سے نہ چھوڑا تھا۔ دوست ان کے کیرٹیجر کی عظمت کو دیکھ کر ذنگ رہ گئے۔ دشمن ان کی پاکبازی کے معترف ہو گئے جس ملک میں حسن بے نقاب کو کھلے بندوں متاع ایمان پر ڈاکہ ڈالنے کی اجازت ہو، عشق کی کشاکش سے بچ نکلنا سعادت ہے۔ جو ہوسنا کوں کا حصہ نہیں ہو سکتی۔ آل حضرت صلی اللہ علیہ وسلم کی جوانی شبنم صبح کی طرح آلودگیوں سے پاک تھی۔ اس پاکباز پر بڑا پلے میں الزام تراشی مخالفوں کی دین دشمنی ہے، واقعہ نہیں۔

آپ سے جس نے معاملہ کیا، دیانت دار پایا۔ اس دیانت اور پیرنگاری کی وجہ سے زبان خلق نے جو تفرارہ خدا ہے، آپ کو امین کہہ کر پکارا۔ آپ کی امانت و دیانت کی شہرت گھر گھر پہنچی۔ ایک اونچے گھرانے کی پاکباز اور متمول بیوہ خدیجہ رضی اللہ تعالیٰ عنہا نے آپ کو شریک تجارت بنایا۔ اور دوسروں سے دگنا حق الخدمت دیا۔ آپ کے حسن معاملہ کو دیکھ کر خدیجہ رضی اللہ عنہا نے شریک زندگی بننے کی خواہش ظاہر کی۔ نشاد ہی کے اس پیغام کو حضور نے قبول فرمایا۔ جس طرح آپ اپنے مکابرم اخلاق کی وجہ سے امین مشہور تھے۔ اسی طرح خدیجہ رضی اللہ عنہا پاک دامن کی وجہ سے عورتوں میں طاہرہ کے نام سے معروف تھیں۔ ہر چند دونوں کے سن و سال میں تفاوت تھا۔ مگر ذاتی اوصاف کی مناسبت نے ایک دوسرے کے لئے کشش پیدا کر دی۔ چنانچہ مردوں کے ممدوح محمد صلی اللہ علیہ وسلم

ازدولج

نے عورتوں میں سے ایک نیک سرشت خاتون کو شریکِ زندگی بنانا  
 پسند فرمایا۔ شادی کے وقت سرورِ عالم کی عمر چھپیس برس کی تھی۔ اور  
 حضرت خدیجہؓ کی عمر چالیس کے لگ بھگ تھی۔ متاہل زندگی میں دونوں  
 کے تعلقات محبت کے میٹھے راگ کی طرح خوشگوار تھے۔ ان کی خوشیوں  
 کے بہشت میں غصہ اور وساوس کے سانپ نے راہ نہ پائی تھی چڑچڑا  
 پن جو محبت کی مٹاؤں ہے، ان کے شغلِ شادمانی کو چھوہ تک نہ گیا تھا۔  
 انسانی کیریئر کی عظمت اسی میں ہے۔ کہ جس کو جس سے زیادہ واسطہ  
 ہو۔ وہ اس کی بڑائی کا زیادہ اقرار کرے۔ ریاکار کا ڈھول دور سے  
 مہا ونا معلوم ہوتا ہے۔ اسے قریب سے دیکھئے تو اس کا پول کھل جاتا ہے  
 نیک انسان کے متعلق دور رہ کہ بدگمانیاں رہتی ہیں۔ اس کا قرب اس  
 کی محبوبیت کو اور بڑھا دیتا ہے۔ حضرت خدیجہؓ کو حضورِ صلعم کے حسن  
 سلوک سے معلوم ہو گیا۔ کہ میری دولت کیا دنیا کی ساری دولت ان کے  
 خاکِ پاکی قیمت نہیں ہو سکتی۔ حضورِ صلعم کے خلاقِ عالیہ حضرت خدیجہؓ  
 کی بڑی سے بڑی توقع کے مطابق تھے۔ اور آپ کی نیکی حضرت خدیجہؓ  
 کے تصور کی وسعتوں سے بھی زیادہ تھی۔ انہیں نہ صرف آنحضرت صلی  
 اللہ علیہ وسلم سے محبت ہی تھی بلکہ انہیں آپ کے کیریئر کی عظمت کا گہرا  
 احساس تھا۔ دایہ سے پیٹ چھپایا جاسکتا ہے۔ مگر رفیقہٴ حیات کی آنکھوں  
 سے خاوند کا عیب و ثواب نہیں چھپ سکتا۔ اس لیے اس نیک بی بی کا  
 اپنے سرتاج کے متعلق حسن ظنِ حضور کی اعلیٰ سیرت کا ناقابلِ تردید ثبوت

ہے۔

سیرت

ناخلف اولاد برسرِ روزگار یا برسرِ اقتدار ہو کر غریبوں کو اپنے آگے  
چڑاتی ہے۔ مگر صاحبِ زرِ خاتون کا محبوب خاوند، عزیز رشتہ داروں سے  
مروت اور ہمسایوں کی امداد میں لگ گیا۔ حضور صلعم کو ابوطالب کی مہربانی  
یاد تھیں۔ ایک دفعہ مدینہ میں قحط پڑا۔ آپ کو اپنے چچ کی عسرت اور اولاد  
کی کثرت کا خیال آیا۔ اپنے دوسرے چچا حضرت عباس رضی اللہ عنہ کے پاس  
پہنچے۔ اور کہا۔ کہ قحط سالی ہے۔ اور چچا ابوطالب قبیل الممال اور کثیر الاولاد  
ہیں۔ بہتر ہے کہ ان کا بوجھ ہلکا کرنے کے لیے ایک لڑکے کو میں اپنے  
پاس لے آؤں۔ اور ایک کو آپ اپنے گھر لے جائیں۔ انہوں نے یہ  
بات پسند فرمائی۔ دونوں ابوطالب کے پاس پہنچے۔ اور اظہارِ بردہ کیا۔ انہوں  
نے حضرت علی رضی اللہ عنہ کو تو حضور کے سپرد کر دیا۔ اور جعفر کو حضرت عباس رضی اللہ عنہ کے  
حوالے کیا۔ حضرت علی رضی اللہ عنہ کی عمر اس وقت پانچ برس کی تھی سخیب صلعم اللہ  
علیہ وسلم کے گھر کا یہ تربیت یافتہ بچہ صاحبِ ذوالفقار اور اعلیٰ درجہ کا شہسوار  
بنا۔ اس نے خیر نسکن بازو اور شیر اکلن قوت پائی۔ وہ بلند پایہ فلسفی۔ اعلیٰ  
درجہ کا ادیب اور شاعر بنا۔ دنیا میں بابِ علم اور صاحبِ فضل کہلایا۔  
کاش! مسلمانوں کی اولاد انہی خصوصیتوں کی حامل ہو۔

حضرت علی رضی اللہ عنہ تو خیر مہربان چچ کے بیٹے گویا اپنا ہی گوشت  
پوست تھے۔ تم بیگانے سے حضور صلعم کا حسن سلوک دیکھو۔ زید حضور کا  
ایک غلام ایک آزاد جیسا، خاندان کا چشم و چراغ تھا۔ حضرت خدیجہ رضی اللہ عنہا کا

بھتیجا حکیم بن خرام اسکو کہیں سے خرید لایا۔ اور اپنی پھوپھی کی نذر کیا۔ حضرت خدیجہ نے اُسے حضور صلعم کو سونپ دیا۔ یہ غلام گھر میں بچوں کی طرح پرورش پانے لگا۔ یہاں تک کہ اس کے باپ اور چچا اس کی تلاش میں حضور کے پاس پہنچے۔ اور درخواست کی۔ کہ زید کو گھر بھیج دیا جائے۔ آپ نے بخوشی قبول فرمایا۔ باپ اور چچا زید کی آزادی سے باغ یاغ ہو گئے۔ مگر زید پر اوس سے پڑ گئی۔ اور دونوں کو صاف کہہ دیا کہ میں محمد صلی اللہ علیہ وسلم کو چھوڑ کر اب کہیں نہیں جا سکتا۔ باپ حیران ہو کر بولا۔ کہ تو آزادی سے غلامی کو پسند کہتا ہے؟۔ اس نے کہا۔ ہاں میں نے محمد صلعم میں وہ بات پائی ہے۔ کہ ماں باپ کو اُن پر ترجیح نہیں دے سکتا حضور صلعم نے سب کو مخاطب کر کے کہا۔ لوگو! زید میرا بیٹا ہے۔ اور میں اس کا باپ۔ حادثہ نے سنا۔ تو خوش خوش گھر کو چلا گیا۔ یہ تھو تھی بات نہ تھی۔ جو کسی کم ظرف نے جوش میں آکر کہہ دی۔ اور مزاج اعتدال پر آیا۔ تو بھلا دی ہو۔ بلکہ اس شفیق آفانے غلام کے ساتھ جو قول کیا۔ وہ عمر بھر نباہا۔ شاہی کے لائق ہوا۔ تو اپنی پھوپھی کی لڑکی زینب کے ساتھ نکاح کر دیا۔

خدا پر ایمان محمد صلعم کی جان نھی۔ کفر اور شرک کی رسموں سے پرہیز گویا حضور کی گھٹی میں پڑا تھا۔ منصب نبوت پر پہنچنے سے پہلے کا واقعہ ہے کہ قریش نے بتوں کے چڑھاوے کا کھانا حضور صلعم کے سامنے لا کر رکھا مگر اس موجد برحق نے کھانے سے اجتناب کیا۔ آپ کے نمایاں ہونے اور بڑا بننے کا شوق نہ تھا۔ ماں جو آپ کے قریب آتا تھا۔ گریہ ہو جاتا تھا۔ آپ

کی زندگی لہو و لعب جھوٹ اور قریب سے پاک تھی۔

سیرت کی اس ہلکی سی جلوہ نمائی سے معلوم ہو گیا ہوگا۔ کہ آپ جہانی صحت اور اخلاق میں ممتاز تھے۔ جب جسم اور روح آلائشوں سے پاک ہوتے ہیں۔ تو حسینوں سے حسین خدا کی محبت اور بڑی بستی کو بساتی ہے۔ اطمینان بخش ہو ایسے عرش کے گنگدوں کو بوسہ دے کر لگتی ہیں۔ راحت کا سمندر اٹھا چلا آتا ہے۔ انسان چاہتا ہے۔ کہ غیروں کی مداخلت کے بغیر اس سرور سے کیف اندوز ہوتا رہے۔ اس لیے وہ ایسے گوشہ عزلت کو پسند کرتا ہے جہاں پتیا نہ ملے۔ اور پرندہ پر نہ مارے۔ مسرت کے لاسلکی پیغام آسمان سے آتے ہیں۔ دل بیکتوں سے معمور ہو جاتا ہے۔ کبھی اضطراب اور غم سے پاک رقت پیدا ہوتی ہے۔ آنکھیں ساون کی جھڑی کی طرح آنسو برساتی ہیں۔ لیکن باوجود اس اشک باری کے دل مسرتوں کا جلوہ زار بنا رہتا ہے۔ جب آپ کی عمر پینتیس برس کو پہنچی۔ تو خدمت کی کشش بڑھ گئی۔ آپ انوں کو ایک غار میں چونکہ سے نہیں میل کے فاصلہ پر ہے جایا کرتے تھے۔ اس غار کا نام حرا ہے۔ حضور صلعم ستوا بندہ کہ ہمراہ لے جایا کرتے۔ اور جب تک یہ ختم نہ ہو چکے۔ وہیں قیام فرماتے۔ ان سکوت زار تہائیوں کی کیفیتوں کا صحیح علم تو نبی کو ہی ہو سکتا ہے۔ مگر ناچیز امتی کا یہ قیاس ہے کہ محولہ بالا کیفیت سے وہ ملتی جلتی کیفیت تھی۔ جو غارِ حرا کی کشش کا باعث تھی۔ امتی کو یہ خوشگوار تجربہ اس وقت ہوتا ہے۔ جب اس کا حسنِ عمل بارگاہِ باری تعالیٰ میں مقبول ٹھہرے۔ تاکہ انسان سمجھ سکے کہ خدا

اپنے بندے سے راضی ہو گیا۔ جس کسی کو یہ جاں فزا تجربہ ہوتا ہے۔ وہ نادیدہ خدا کی رویت کے لیے رات کو اس شوق بھرے اضطراب سے اٹھتا ہے۔ جس طرح عاشق وارفتہ کسی پیکرِ حسن کی محبوبیت کا نظارہ کرنے کے لیے انسان ایک پُرشوق تشویش محسوس کر کے جلدی جلدی تیار ہوتا ہے۔ گویا مطلوب ملاقات کے لیے منتظر کھڑا ہے۔ اور اُسے دیر ہوگی تو ڈر ہے کہ میں مایوس نہ لوٹ جائے۔ اور جب تمام چیزوں سے خالی الذہن ہو کر اس کے دھیان میں بیٹھتا ہے۔ تو ایسا محسوس کرتا ہے۔ گویا کسی جانِ جاں کی محبت بھری میٹھی باتیں سنتا ہے۔ اور بعض اوقات اس کے کام و دہن ایسی لذتوں سے حلاوت اندوز ہوتے ہیں جس کا بیان دائرہ امکان سے باہر ہے۔ کبھی کبھی وہ تاریکیوں میں نور کی جھلک دیکھتا ہے۔ گویا تیرہ وقتاً مطلع پر کو اکبِ نایاں ظاہر ہو گئے۔ جب روح اس طرح عالمِ علوی سے علاقہ پیدا کرتی ہے۔ تو اکثر خطرات سے آگاہ ہوتی ہے۔ اور خوش خبریاں پاتی ہے۔ کبھی رویائے صادقہ اور صاف الہام اس کی رہبری کرتے ہیں۔ بعض اوقات نبی دنیا کی اچھوتی حقیقتیں اس پر کھلتی ہیں۔ علم و یقین کے باب و ماہوتے ہیں۔ انسان خدا کے ساتھ اپنے تعلق یوں استوار پا کر آئندہ لغزشوں سے محفوظ ہو جاتا ہے۔ یہاں تک تو پیغمبر اور امتی کا حال کیسا ہے۔ اگلی وادی کے سفر کے لیے عام قدم رک جاتے ہیں۔ وہاں صرف پیغمبروں کا گذر ہو سکتا ہے۔ اس سفر کی آخری منزل وہ ہے۔ جہاں حُسنِ حقیقی پر توکلن ہے۔

## وحی

عرب کا روشن ضمیر آقا غارِ حرا کی تاریکیوں میں نور کی جھلک دیکھنے لگا۔ اس کے خواب سچے اور الہام صحیح ثابت ہونے لگے۔ پانچ برس تک یہی کیفیت رہی۔ مگر آپ کی روح اور رفعت چاہتی تھی۔ وہ جوہرِ قابلِ بردہ رستِ کتابِ علم کی صلاحیت رکھتا تھا۔ اس بڑے عمر کے اکتالیسویں سالِ مطابقتِ سالہ اسے وہ منصب حاصل ہوا جس کا اہل اس کے سوا اور کوئی نہ تھا۔

یاد رہے کہ اس سیدِ ساعت کو خدا کا پیغام بر فرشتہ جبریلؑ نے دنیا کے آخری پیغمبر محمد صلی اللہ علیہ وسلم کی طرف غارِ حرا میں پہلا پیغام لے کر آیا۔ اور کہا:-

اِقْرَأْ بِاسْمِ رَبِّكَ الَّذِي خَلَقَ  
الْاِنْسَانَ مِنْ عَلَقٍ ۚ اِقْرَأْ وَرَبُّكَ  
الَّذِي عَلَّمَهُ بِالْقَلَمِ ۗ عَلَّمَ  
الْاِنْسَانَ مَا لَمْ يَعْلَمْ ۗ

پڑھا اس خدا کا نام جس نے کائنات کو پیدا  
کیا۔ آدمی کو گوشت کے لوتھڑے سے پیدا  
کیا۔ پڑھنیر اضا کریم ہے وہ جس نے انسان کو  
قلم کے ذریعے سے علم سکھایا۔ وہ جس نے انسان  
کو وہ باتیں سکھائیں جو اسے معلوم نہ تھیں

ثابت بن قیس نے سچ کہا کہ خدا نے اپنے بندوں میں سے بہترین شخص کو انتخاب کیا جو سب سے زیادہ بشریتِ اللہ کے زیادہ راست گفتار

اور سب سے زیادہ شریف و اخلاق تھا۔ وہ تمام عالم کا انتخاب تھا۔ اس لیے خدا نے اس پر کتاب نازل کی۔ روایت ہے کہ جب جبریل غار حرا میں ظاہر ہوئے تو کہا کہ پڑھو۔ آپ نے فرمایا کہ میں پڑھنا تو نہیں جانتا۔ تب حضرت جبریل نے آپ کو سینے سے لگا کر خوب زور سے دیا۔ پھر وہی الفاظ دہرائے۔ اور وہی جواب پایا۔ پھر اسی طرح دیا۔ غرض تیسری مرتبہ یہ جہاں سننے کے بعد جبریل نے وہ پانچ آیتیں پڑھیں۔ اس واقعہ سے بے حد متاثر ہو کر حضور صلعم گھر پونچے۔ رفیقہ حیات حضرت خدیجہ رضی اللہ عنہا کو کہا کہ مجھے کبیل اور ثعا دو۔ مجھے کبیل اور ثعا دو۔ چنانچہ آپ کو کبیل اور ثعا دیا گیا۔ جب کچھ دیر بعد کعب بن خضر بنوا۔ تو خدیجہ الکبریٰ سے کوٹا جس کی سرگذشت من و عن کہہ سنائی۔ اور کہا کہ مجھے تو جان کا خوف ہے۔ بیوی جس کی نظر خاوند کے بلند اطلاق پر تھی۔ پکار اٹھی۔ کہ یہ واقعہ آپ کو مبارک ہو۔ خدا آپ کے ہرگز رسوا نہیں کرے گا۔ کیونکہ آپ قرابت داروں سے حسن سلوک کرتے ہیں۔ ہمیشہ سچ بولتے ہیں۔ لوگوں کا بوجھ اٹھاتے ہیں۔ فقیروں مسکینوں کی مدد کرتے۔ مسافروں کی جہانی کرتے ہیں۔ اچھے کام کرنے والوں کے آپ مددگار ہیں۔

سیرت کے ایک ایک واقعہ میں دفتر معنی مضمون ہے۔ پیغمبر آخذ الزمان علیہ الصلوٰۃ والسلام کے منصب کی سب سے پہلے تصدیق کرنے والا کوئی مرد نہ تھا۔ بلکہ یہ فخر ایک خاتون کی قسمت میں لکھا گیا۔ تاکہ مومنوں کے متہ پر فضل لگ جائے اور عورت کو مرد سے ہیڈانہ کہہ سکیں۔ حضرت خدیجہ نے ہر شخصیت کی سپائی کی

ایسی ناقابل تردید شہادت پیش کی۔ جس سے ہر مخالف نکتہ چین کی زبان بند ہو گئی۔ اس مومنہ کی فراست کو دیکھو۔ کیا خوب کہا۔ کہ مخلوق کی خدمت کرنے والے کو خالق رسوا نہیں کرے گا۔ خدمتِ خلق اور مخلوق سے محبت سچے مذہب کی جان ہے۔ بے شک دوسرے کام آنے والوں کو خدا رسوا نہیں کرتا۔

حضرت خدیجہ کا چچیرا بھائی ورقہ بن نوفل عربی اور عبرانی زبان کا عالم تھا۔ وہ مشرک سے نفور اور دینِ حق کی تلاش میں رہتا تھا۔ بڑھاپے کی کمزوریوں سے اس کی بینائی جاتی رہی تھی۔ حضرت خدیجہؓ حضور صلعم کو اس نابینا بزرگ کے پاس لے گئیں۔ اور کہا۔ اے چچا کے بیٹے اپنے بھتیجے کا ماجرا سن جنینود صلعم نے غارِ حرا کا واقعہ سنایا۔ تو ورقہ بن نوفل نے کہا۔ کہ یہ تو وہی ناموس ہے۔ جو حضرت موسیٰ علیہ السلام پر اترتا تھا۔ اے کاش! میں اس وقت تک زندہ رہوں۔ جب کہ تیری قوم تجھے نکال دے گی۔ حضورؐ نے پوچھا۔ کیا میری قوم مجھے نکال دے گی۔ وہ بولا۔ ہاں۔ جس کو لے کر تم آئے ہو۔ اس کو لے کر کوئی آدمی نہیں آیا جس سے لوگوں نے دشمنی نہ کی ہو۔ اگر اس زمانہ تک میں زندہ رہتا۔ تو تہااری ہر سچ مدد کروں گا۔ افسوس! یہ صاحبِ ایمان جلدی ہی مر گیا۔ آنحضرت صلعم کو خواب میں وہ سفید لباس میں دکھایا گیا۔ جس سے حضورؐ نے تعبیر کی۔ کہ ورقہ بن نوفل جہستی ہے۔ اگر اس کا مقام دوزخ ہوتا تو جسم پر لباس نہ ہوتا۔ غرض جو یائے حق حق کو پہنچ گیا۔

حضور صلعم نے جس خوف کا اظہار فرمایا تھا۔ وہ ان معاملات کی ابتدا اور

بشریت کے تقاضے کے باعث تھا۔ کون نہیں جانتا کہ ایک نامعلوم آدمی میں پہلا قدم کس قدر چھپک پیدا کرتا ہے۔ اس طبعی ہچکچاہٹ کے ساتھ نئی دنیا کے مناظر کا ایسی پرہیزگاری کے ساتھ سامنے آنا۔ یعنی غار کی تاریکی میں فرشتے کا زور زور سے بھینچنا سوائے خوف کے کیا کیفیت پیدا کر سکتا ہے۔ بجائے شک کرنے کے خوف اور ہراس کا یہ مجرد واقعہ ہی آل حضرت کی سچائی کی دلیل ہے۔ اگر نبوت کا دعویٰ آپ کا من گھڑت افسانہ ہوتا۔ تو یوں خائف گھرنے آتے۔ بیوی کے سامنے تو بڑے دل بھی بہادر بننے کی کوشش کرتا ہے۔ بنا بریں قلب سلیم تسلیم کرتا ہے۔ کہ آپ کے دل میں جھوٹی شہرت چھوڑا اس منصب کی معصوم امنگ بھی نہ تھی۔ بیویوں اور نیکوں کے دل مناسب کے آرزو مند نہیں ہوتے۔ وہ تو آگ کی تلاش میں نکلنے ہیں۔ اور اچانک نوبہ حق کو پا لیتے ہیں۔ عرب کا یہ یتیم بھی اچانک کونین کا سردار بنایا گیا۔ ذٰلِکَ فَضْلُ اللَّهِ يُؤْتِيهِ مَن يَشَاءُ

وحی کے پہلے تجربہ میں یہ حالت اس بیٹے طاری ہوئی۔ تاکہ وحی کو کشف۔ الہام اور رؤیا سے تمیز کیا جاسکے۔ ایسا نہ ہو کہ مرسل تمشیل اور معنی کے ایہام میں رہے۔ بلکہ اسے معلوم ہو۔ کہ یہ تختل نہیں حقیقت ثابت ہے حضور کے پڑھنے سے انکار پر فرشتے کا اصرار اور بار بار بھینچنے کی وجہ صرف یہ تھی۔ کہ پیغمبر پر روشن ہو جائے کہ یہ منتظر وہم کی پیداوار نہیں۔ بلکہ حقیقت حال ہے۔

منتظر حضور صلعم کے دعوائے نبوت کو دولت اور طاقت کی آرزو پر مبنی

سمجھتے رہے اور اس حقیقت کو ہمیشہ نظر انداز کرتے رہے۔ کہ طوفانِ خیزِ شباب جو معرکوں اور جنگاموں کا زمانہ ہوتا ہے ایک شخص خاموش اور پُرمناہل زندگی بسر کرتا ہے۔ اس کا سینہ چالیس برس کی عمر کے بعد کیونکر شورا نگینز امنگوں کی جولا نگاہ بن گیا۔ حالانکہ عمر کا یہ حصہ بڑھا پے کی طرف پہلا قدم سمجھا جاتا ہے اس عہد میں جوانی کی حرارت پیری کی سرد ہواؤں سے کم ہونا شروع ہوتی ہے۔ اگر تم گرم ملک کے باشندے ہو اور تمہاری عمر چالیس کو پہنچ چکی ہے تو اپنے تجربے پر قیاس کرو کہ غفوانِ شباب میں تمہارا سینہ کس طرح محتر خیز امتگوں کی جولا نگاہ تھا۔ دولت اور طاقت کی حرص نے کس طرح ایک آگ سی لگا رکھی تھی۔ امیدوں کے سراپے آنکھوں کے سامنے بہشت کے ہوش رُباعلوں کی دنیا آراستہ کر رکھی تھی۔ پھر جب چالیس برس کی عمر ہو چکی۔ تو وہ سب جنتِ نگاہِ نظارے یک بیک غائب ہو گئے۔ اور مایوسیوں کا لٹو و لٹو صحرا منہ بھاڑے نظر آنے لگا۔ اگر تم اس عمر کو نہیں پہنچے تو اس عہد کی فضائل آفرینیوں کا درد بھرا افسانہ کسی سن رسیدہ سے پوچھو۔ گلستاں کے مصنف سعدی سے دریافت کرو جس نے جذباتِ حیرت جوانی کو خیر یاد کہتے اور برفِ بار بڑھا پے میں قدم رکھتے ہوئے کس حسرت سے پچھل سال عمرِ عزیزت گذشتہ کا غیر فانی مصرع کہہ کر اس عہد کی سرد مزاجیوں کی طرف حکیمانہ اشارہ کر دیا۔ اس لیے چالیس برس کے بعد خاموش زندگی بسر کرنے والے محمد صلی اللہ علیہ وسلم کا دعوائے شیطانی امتگوں اور باطلِ امیدوں پر یعنی تنہا۔ بلکہ وحی ربانی انہیں غارِ حرا کی تنہائیوں سے نکال کر میدانِ مغان و غزا

میں لے آئی تھی۔

زمانہ فترت

حضرت جبریلؑ کے ظہورِ اول کے بعد چھ ماہ تک کوئی آیت نہیں  
 اُترتی۔ وحی کے اس التوا کا زمانہ زیادہ سے زیادہ چھ ماہ تک رہا۔ اس کو  
 زمانہ فترت کہتے ہیں۔ زیادہ شکیں نے التوائے وحی کی مصلحت یہ سمجھی  
 کہ پیغمبرؐ کو شدتِ وحی سے دوبارہ تکلیف نہ ہو۔ عاشقِ رمز شناس،  
 بولا۔ کہ یہ بھی حسنِ حقیقی کی ایک ادائیگی۔ تاکہ ہجر میں طالب کی نیاز مند یوں  
 ادراک کے شوق و اضطراب کو تکلیفوں سے نفاذ کرے۔ ایک واقعہ کی  
 دو تاویلوں میں سے اپنی افتادِ طبیعت کے مطابق کسی ایک کو قبول کر لو۔

جیسا بیان ہو چکا ہے۔ نبی کسی منصب کے طالب اور شہرت کے

خواہاں نہیں ہوتے۔ خدا کی محبت اور عبادت ان کی روحانی غذا ہوتی ہے  
 اس میں وہ بھول چک نہیں کر سکتے۔ زمانہ فترت میں آنحضرتؐ صلعم برابر  
 غارِ حرا میں جاتے رہے اور شبستانِ دل کو نورِ حق سے منور کرتے رہے۔  
 عاشقِ صادق کو تو ہجر میں وصل سے زیادہ مزالمتا ہے۔ بعضوں نے لکھا  
 ہے۔ التوائے وحی کے زمانے میں حضورؐ سخت پریشان رہتے تھے۔ ہر چند  
 یہ بات مصدقہ نہیں تاہم پریشانی کو دروہجہ اور شوقِ وصل سے تعبیر کیا  
 جاسکتا ہے۔

طالبِ صادق کے امتحان کی یہ اول منزل ختم ہو گئی۔ تو ایک دن

پھر جب حضورؐ غار سے نکل کر گھر آ رہے تھے۔ اسی فرشتے کا ظہور ہوا۔ آپؐ پھر  
 کسی قدر عروب ہو گئے۔ مکان پر پہنچ کر کپڑا اڑھا اور لیٹ گئے۔ اتنے

میں کان میں یہ پُر جلال آواز آئی۔ کہ

يَا أَيُّهَا الْمَلَأُ الْأَعْيُنَ قُمْ فَأَنْذِرْهُ وَرَبِّكَ  
فَكَذَّبُوهُ وَيَسَاءَ لَكَ نَطْهُرًا ۚ وَالرَّجِزَانِ  
فَاخْجُورْ ۚ

اے چادر میں پیٹے ہوئے۔ اٹھ۔ اور ان لوگوں

کو عذاب الہی سے ڈرا اور اب رب کی بڑائی اور

کبر پائی بیان کر۔ اپنے کپڑوں کو پاک کر۔ اور

نجاست یعنی شرک و بدی سے جہاں اختیار کر

پہلی وحی میں عطاے علم کی بشارت تھی۔ اس سے اشاعتِ دین

کا حکم ہوا۔ یہ دین وہی تھا جس کی اشاعت سب نبیوں نے کی۔ اور جسے

سب نیک لوگوں کے دل میں ڈال دیا جاتا ہے۔ یعنی یہ کہ انسان۔ حیوان۔

شجر۔ حجر۔ بھوت پری۔ قبر اور بت پرستش کے لائق نہیں۔ ہاں وہ ذات

واحد جو کل کائنات کی طلسم بند اور تصویر خانہ موجودات کی مالک ہے۔ وہ جو

دل کے بھیدوں سے واقف ہے۔ حُسنِ یوسفؑ اور شاہِ بابی گل جس کے

قلم کا ایک معمولی کرشمہ ہے۔ سمندر کی حیرت ناز و سعت اور اس کی بلاخیز موجیں

پہاڑوں کی بلندیاں اور ان کے لامتناہی سلسلے۔ ان گنت ستارے اور یہ

شمسی اور قمری نظام۔ بادلوں کا هجوم بجلی کی تڑپ۔ بارش کے موتیوں سے

پاکیزہ قطرے اور خوشبوؤں سے لبریز ہوائیں۔ پُرسور آندھیاں۔

موسموں کا تغیر۔ جذبات کے طوفانِ حُسن کی بے پروائیاں۔ عشق کی

ارادت کیشیاں اس کے ایک ارادے کی پیداوار ہیں۔ ماں کی مانتا۔ بچے

کا خوشگوار لبّسم اور ایسے ہزاروں تاثرات کا پروردگار کون ہے۔ پھول میں

خوشبو۔ پھل میں صلاحیت کون پیدا کرتا ہے۔ بس وہی خدا جو عزت اور

عظمت کے قابل اور پرستش کے لائق ہے۔

خدا کی ہستی کا اقرار تمام نیکیوں کا حشرِ چشمہ ہے۔ جب اس یقین میں شک پیدا ہو جائے تو انسان جو شش عمل سے عاری ہو کہ پریشان حال ہو جاتا ہے۔ حسن عمل کی ہزار سعی کے باوجود انصاف کے حدود کو قائم نہیں رکھ سکتا۔ اور شیطان کے ہاتھ میں ظلم اور عدوان کی بے پناہ تلوار بن جاتا ہے۔ کیونکہ جب کسی محاسبِ اعلیٰ کی ہستی کا یقین ہی نہیں۔ تو سعی و عمل کا جائزہ لینے کی کیا ضرورت ہے۔ جب کوئی کو تو الٰہی موجود نہیں تو چور کو چوری سے کیا خوف ہو سکتا ہے۔ اس قانون کے مستثنیات کو دیکھ کر گھبرانہ اٹھو۔ منکرین کے گروہ میں جو حسن عمل کا رنگ نظر آتا ہے۔ اس کی وجہ یہ ہے کہ منکر خدا بظاہر عاقبت کے خطروں سے شجاعانہ بے پروائی کا اظہار کرتا ہے۔ مگر دل کے گوشے میں یہ اندیشہ رکھتا ہے۔ مبادا اس وسیع کائنات کا کوئی پروردگار ہو۔ جو مجھے مرنے کے بعد زندہ کرے۔ اور اعمال کا جائزہ لے۔ اور ایمان کے بعض مدعی گناہوں کے گڑھے میں آپ کو پڑے ملیں گے۔ اس کی وجہ یہ ہے۔ ان کا یہ اقرار بھی لفظی اور رسمی ہوتا ہے۔ وہ سجدوں میں بھی شک کرتے ہیں کہ مبادا خدا کا وجود بھی ہمارے عقائد کی طرح محض افسانہ ہو۔ اور یہ نماز روزے تصنیع اوقات ہی ثابت ہوں۔ ورنہ شبہ نہیں کہ بھلائی کی قوت محرکہ خدا کا اقرار ہے۔ اور بُرائی کا منسب محاسب قوت کا انکار۔ اسی لئے قرآن حکیم مناظر قدرت کی طرف بار بار توجہ دلاتا ہے۔ عناصر اربعہ کی گونا گوں اور بوقلموں صورتوں

حواسِ خمسہ کی لطف اندوزیوں اور لذت زائعوں - قدرت کی صنعت پھری  
 رنگ آمیزیوں اور گلکاریوں کو انسان کے پیش نظر کر کے پوچھتا ہے - کہ  
 یہ جو سب کچھ موجود ہے - کیا یوں ہی پیدا ہو گیا؟ مخاطب کو لطف نگاہ سے  
 محروم نہیں - پھر بھی اس کی دلکشی کو ذوقی اس چمکتی حقیقت یعنی خالق  
 کائنات پر ایمان لانے کی راہ میں شک و شبہ کی دیواریں کھینچ دیتی ہے  
 اس کم بینی اور کوتاہ اندیشی کے مرض کا علاج آنکھوں کا بند کرنا نہیں - بلکہ  
 حقائق کو علم و عقل کی روشنی میں بار بار دیکھنا ہے - مظاہرِ عالم اور مناظرِ قدرت  
 پر بار بار تحقیق کی نظر ڈالنے سے بالآخر انسان شک کی دیوار سے پار ہو جاتا  
 ہے - اور اس وادئی حیرت میں جا پہنچتا ہے - جہاں فطرت بشری خالق  
 بحر و بر کے سامنے عجز و بے چارگی سے گردن جھکائے کھڑی نظر آتی ہے -  
 نیک لوگ جب اپنے ہم جنسوں کو کفر اور شرک کی گمراہی میں دیکھتے  
 ہیں - تو گھبرا اٹھتے ہیں - اور انسانوں کو بے یقینی کی ضلالتوں سے نکلنے  
 کے لئے پکارتے ہیں - نبی اور پیغمبر تو دنیا کی رہنمائی اور رہبری کے لئے  
 خاص طور پر منتخب کیئے جاتے ہیں - حضور صلعم نے جب تبلیغِ دین کا حکم  
 پایا - تو سب سے پہلے اس کا رخیر کو شروع کیا -

سب سے پہلے حضرت خدیجہ الکبریٰ نے دعوتِ اسلام قبول کی پھر  
 حضرت علیؓ اور حضور صلعم کے غلام زیدؓ نے دین کی دولت پائی - اس کے  
 بعد حضرت ابوبکرؓ کو یہ عزت نصیب ہوئی حضورؐ کے اخلاق جن جن کے  
 سامنے سب کے زورہ آئینہ تھے - اور حضورؐ کی زندگی کا کوئی گوشہ جن سے محبوب

اور پوشیدہ نہ تھا۔ وہی پہلے آپ کی صداقت کے قائل ہوئے۔ بیوی بھائی۔ غلام۔ دوست جب ایمان لایچکے۔ تو رفتہ رفتہ حضرت ابو بکرؓ کی سعی اور کوشش سے حضرت عثمانؓ، حضرت زبیرؓ، حضرت عبدالرحمنؓ، بن عوف، حضرت سعدؓ و قناص (فاتح ایران) اور حضرت طلحہؓ ایمان لائے ان کے علاوہ حضرت عمارؓ، جناب بن الارت، ارقمؓ، سعد بن زیدؓ، عثمان بن مظعونؓ، عبیدہؓ، صہیبؓ رومی جلد ایمان لانے والوں میں سے تھے۔

حنور صلعم اسن پسند اور صلح جو تھے۔ وہ تو دشمن کے دل میں بھی غبار پیدا کرنا پسند نہ کرتے تھے۔ چنانچہ احتمال شر کے پیش نظر توحید اور رسالت کی تبلیغ چکے چکے ہی فرماتے رہے۔ حتیٰ کہ خدا کی عبادت بھی کسی گھاٹی میں جا کر کرتے تھے۔ ایک دفعہ آپ حضرت علیؓ کے ساتھ کسی درہ میں نماز پڑھ رہے تھے۔ کہ اچانک ابوطالب وہاں آئے اور تعجب سے دیکھتے رہے۔ نماز کے بعد پوچھا۔ کہ یہ کونسا دین ہے حضور نے فرمایا۔ کہ دین ایسا ہے جس کی دعوت تین برس تک یونہی خاموشی کیسا تھوتی رہی اس عرصے میں حضور کے حلقے میں مومنین فخلصین کی ایک محفصلی جماعت آگئی جو بشمول سنورات چالیس جانوں سے زیادہ نہ تھی۔ اب چوتھے سال یہ حکم آیا۔

فاصد عرینا نثق صد (حجر) اور تجھ کو جو حکم دیا گیا ہے۔ واثکان کہہ دے

مجازی محبت کا ڈانڈا عشق حقیقی کی سرحد کے قریب سے ہو کر نکلا ہے

دو نو منزل کے مسافروں کے تصورات و احساسات بہت ملتے جلتے ہیں  
 فرق صرف گہرائی اور صفائی کا ہے۔ اگر سیرت کے اس حصے کو محبت کی عام  
 فہم زبان میں ادا کیا جائے تو کہا جاسکتا ہے کہ حسن ہمیشہ بے حجابیوں پر  
 مالک اور پردہ واریوں کا مخالف رہا ہے۔ جو نہی حُسن کی سرکار سے راز  
 محبت کو واشگاف بیان کرنے کا جانفزا حکم پایا۔ آپ کو وہ صفا کی چوٹی  
 پر چڑھ کر پکارے۔ کراے اہل قریش دوڑو۔ لوگ حسب دستور اس  
 آواز کو یقینی خطرہ کا نشان سمجھ کر بھاگے چلے آئے۔ جب سب جمع ہو چکے  
 تو اہل حضرت صلعم نے دنیا و آخرت کا حقیقی خطرہ بطور استعارہ یوں بیان  
 فرمایا۔ کہ اگر میں تم سے کہوں کہ اس پہاڑ کے عقب میں ایک لشکر جبار تھا ہی  
 گھات میں ہے تو کیا تم میری بات کا یقین کر لو گے؟ سب نے کہا۔ ہاں کیونکہ  
 ہم نے آپ کو ہمیشہ سچ بولتے سنا ہے۔ آپ نے فرمایا تو میں یہ  
 کہتا ہوں کہ اگر ایمان نہ لاؤ گے تو تم پر سخت عذاب نازل ہوگا۔ لوگ اسے  
 ایک بے حقیقت بات سمجھ کر مذاق اڑاتے گالیاں دیتے چلے گئے۔ مگر  
 دنیا نے دیکھ لیا کہ اس تمانت مآب نبیؐ نے کبھی کوئی بے بنیاد بات نہیں  
 کہی۔ اسلام کی ابتدا میں جو بات آپ کی زبان سے مجاز و استعارہ کے  
 طور پر نکلی۔ وہ حقیقت کے لباس میں ظاہر ہوئی۔ سولہ برس کے بعد جب  
 حضور نے فتح مکہ کے وقت دس ہزار قدسیوں کا لشکر جبار لے کر مقام  
 صفا پر نزول اجلال فرمایا۔ تو جن لوگوں نے کوہ صفا پر سلام کا یہ اولین پیغام  
 سنا تھا وہ حضور کی عظمت کے قائل ہو گئے۔ اس طرح مومنین نے فلاح پائی

منکر عذاب ہلاکت میں مبتلا ہوئے۔ اس واقعہ کا چرچا گھر گھر ہو گیا۔ اور تمام عرب میں نبی کے کذب و صداقت کی بحث کا دروازہ کھل گیا۔ چرچا کرنا اور بحث کے باب کو واکر دینا ہی ہر دور میں پراپیگنڈا کی جان رہا ہے۔ کسی اصول کی نشر و اشاعت کا موثر طریقہ یہی ہے۔

عشق کی ابتدا شیریں اور خوشگوار ہوتی ہے۔ پھر دشواریوں کا مرحلہ آتا ہے۔ پھر دعا و حسن کے نورِ عشق سے دل کو روشن کرنے والے کی زندگی اجیرن ہو جاتی ہے۔ سرکار کا حکم ماننا ہو۔ تو ہزار جان سے اس پر فدا ہو جائیں۔ مگر اس کی بے نیازیوں یہ ہیں کہ سستی بڑی کی سزا عطا کرتے تھے اور اس کی تصدیق دوسروں سے کروانے کا حکم دیتے تھے۔ اس مضمون کو طول دینا سوء ادب ہے۔ مختصر یہ کہ نبیوں کی ذمہ داریاں نہایت نازک ہوتی ہیں۔ قدم قدم پر مشکلات کے پہاڑ اور رکاوٹوں کی دیواریں آتی ہیں۔ عرش پر ان کی عظمت کا غلغلہ بلند ہوتا ہے۔ مگر فرشِ خاک پر انہیں مصیبتوں اور بلاؤں سے دوچار ہونا پڑتا ہے۔ ہر چند نیک لوگ سعی کار میں دن بھر جان کھپاتے ہیں۔ جب رات کو خود اپنے اعمال کا جائزہ لینے بیٹھتے ہیں۔ تو ہر چھوٹی سے چھوٹی بھول چوک سے مضطرب ہو جاتے ہیں۔ سجدوں میں پڑ کر سخت اضطراب و بے قراری کے ساتھ استغفار پڑھتے ہیں۔ اور معمولی غلطی کے تصور سے ان کے رونگٹے کھڑے ہو جاتے ہیں۔ مبادا وہ بے پروا ایمان کی دولت سے محروم کر کے اطمینان کی حنت چھین لے اگلے دن پھر دگنی کوشش کرتے ہیں اور انہیں چوگنی مخالفت کا سامنا

کہ تا پڑتا ہے۔ جانِ نازِ رحمت پروردگار کو ڈھونڈتی ہے۔ مگر امتحانِ عشق کی یہ کٹھن منزل ختم ہونے میں نہیں آتی۔

دیکھو محمد صلعمِ جبرہ جانے ہیں۔ انگلیاں اٹھتی ہیں تحارت کی نظریں پڑتی ہیں۔ ایک دیکھ کر ناک بھول چڑھتا ہے۔ دوسرا منہ لبوتہا ہے۔ ذاتِ اقدس سے استہزاء عام ہو گیا۔ مکہ کی گلیوں کے چھو کرے اور بازار کی لٹنگے جو نہی آپ کو دیکھتے، خاک اڑانے اور شور مچانے لگتے تھے لیکن آپ ان سب باتوں کو برداشت کرتے اور خاموشی سے اپنے کام میں مصروف رہتے۔ اب پھر ذاتِ باری کی طرف سے یہ حکم ہوتا ہے۔

فَاَنْذِرْ عَشِيْرَتَكَ الْاَلُوْبِيْنَ اور اپنے نزدیک والوں کو خدا سے ڈرا۔ یہ حکم پاتے ہی حضور نے عزیزوں کی دعوت کا سامان کیا۔ حضرت علی رضی جن کی عمر ابھی تیرہ برس کی تھی میرے مطہجِ نبویؐ تھے۔ عبدالمطلب کا سارا خاندان مدعو تھا۔ فراغتِ طعام کے بعد آپ نے یوں فرمایا کہ میں وہ چیز لے کر آیا ہوں جو دین و دنیا دونوں کی کفیل ہے۔ اس بار گراں کو اٹھانے میں کون میرا ساتھ دیکھا؟ دعوتِ حق سن کر سب کو سانپ سونگھ گیا۔ ہاں آغوشِ محمدیؐ کے تربیت یافتہ علیؑ نے اٹھ کر کہا۔ ہر چند مجھے آشوبِ چشم ہے اور گو میری ٹانگیں پتلی اور عمر کم ہے تاہم میں آپ کا ساتھ دوں گا۔ لوگ اس کو چھوٹا منہ اور بڑی بات سمجھ کر بے ساختہ ہنسنے لگے۔ تاریخِ کتمِ عدم سے پکاری کہ کیوں ہنستے ہو۔ علیؑ جو کہتا ہے۔ سچ کر دکھائے گا۔ پھر واقعات کی رفتار نے ثنابت کر دیا کہ اس بچے کا کہا پورا ہوا۔

اب دعوتِ دین کے عام ہوتے ہی مخالفت بھی عام ہو گئی۔ نبو ہاشم اور نبو امیہ میں خاندانی چشمک تھی۔ پیغمبری کے دعوے نے رقابت کی آگ پر تیل کا کام کیا۔ اموی ڈرے کہ ہمیں ہاشمیوں کا یہ چراغ ہمارا دیا گل نہ کرے۔ ادھر توحید کی تبلیغ اور بتوں کی مذمت نے بھرپور آگ کو آواز بھرا دیا۔ قریشِ خدا کی بڑائی اور بتوں کی بُرائی کی تاب نہ لاسکے۔ کیونکہ ان کی ساری عظمت بتوں کے مرجعِ خلائق ہونے پر موقوف تھی۔ اسلام کی ترقی کو آبائی دین اور خاندانی وقار کے بیٹے پیغامِ موت سمجھ کر مرنے مارنے پر آمادہ ہو گئے۔ جس چیز نے قریش کے صبر کا پیمانہ لبریز کر دیا۔ وہ سلام کا مسئلہ اخوت تھا۔ سابقوں الاولوں میں اکثر لوگ غریب اور غلام تھے۔ خاندانی فخر اور امارت کے نشے سے سرشار قریش ان کی برادری اور برابری کے دعوے کو قبول نہ کر سکتے تھے۔ لیکن ہو تو گیا ہو۔ اسلام نے ان غریبوں اور غلاموں کے سروں کو خاک سے اٹھا کر فلک الافلاک پر پہنچا دیا تھا۔ اس لیے سخت کشتکش شروع ہو گئی۔ نزلہ برعضو ضعیفے ریزہ کی مصداق یہ غریب اور غلام ہی زیادہ قریش کے غصے کے شکار ہوئے۔ حضورِ جو مرجعِ مومنین تھے۔ آپ پر بھی عرصہٴ حیات تنگ کر دیا گیا۔ اپنے تصور میں اسلام کے اس ابتدائی زمانے کو لاؤ اور دیکھو کہ کس طرح اور کیا کیا اذیتیں مسلمانوں نے اٹھائیں۔

حضرت عمار رضی اللہ عنہ کے باشندے تھے۔ ان کے والد کا نام بایسر اور والدہ کا نام سمیہ تھا۔ ایمان لانے والوں میں ان کا چوتھا نمبر تھا۔ ان کے

ساتھ قریش کا سلوک یہ تھا۔ کہ انہیں گرم ریت پر لٹا دیتے۔ اور مارتے مارتے بیہوش کر دیتے تھے۔ ان کی والدہ کو جو ابو حذیفہ مخزومی کی کنیز تھیں۔ سلام لانے کے جرم میں ابو جہل نے یہ بھی مار کر ہلاک کر دیا۔ اسی طرح ان کے والد بھی دشمنوں کے ہاتھوں مصیبتیں اٹھانے شہید ہوئے۔

سنو۔ یہ احد احد کی آواز کہاں سے آرہی ہے۔ یہ درد و کرب سے کون کراہ رہا ہے۔ دیکھو یہ امیہ بن خلف کا جشتی غلام بلال رضی اللہ عنہ ہے۔ خدا کی توجید کے اقراء کے جرم میں تپتی ریت پر لٹا کر سینہ پر سنگ گرا لیا گیا ہوا ہے۔ تاکہ جنبش نہ کرنے پائے۔ شقی مالک کا اصرار ہے کہ سلام سے انکار کرو ورنہ جان سے جاؤ۔ مگر توجید کا نشہ ان ترشیوں سے اترنے والا نہ تھا۔ حضرت بلال گرم ریت سے جلتے تھے مگر اللہ واحد پکارتے تھے۔ جب امیہ کی مراد یوں بھی بر نہ آئی تو آپ کے گلے میں رسی ڈال کر لوندوں کے حوالے کر دیا۔ لیکن لوگ کیا جانیں کہ تشدد سے اس محبوب حقیقی کی آتش عشق اور تیز ہوتی ہے۔

حضرت زبیرہ رضی اللہ عنہا، حضرت عمر رضی اللہ عنہ کے گھرانے کی کنیز تھیں۔ ابو جہل نے قبول اسلام کے جرم میں انہیں اس قدر مارا کہ آپ کی آنکھیں جاتی رہیں۔ حضرت عمر رضی اللہ عنہ بھی اسلام لانے سے پہلے انہیں بے حد ستایا کرتے تھے۔ ابو فیکہہ رضی اللہ عنہ جب اسلام لائے۔ تو ان کا مالک صفوان بن امیہ بھی انہیں تپتی ریت پر لٹا کر اوپر بوجھ والا پتھر رکھ دیتا تھا۔ یہاں تک کہ آپ کی زبان باہر نکل آتی تھی۔ ایک۔ دن ایک گریلا جا رہا تھا۔ امیہ نے حضرت ابو فیکہہ رضی

سے طعزہ کہا کہ تیرا خدا ہی تو نہیں؟ انہوں نے فرمایا کہ میرا اور نیرا دونوں کا خدا صرف اللہ تعالیٰ ہے۔ اس پر امیہ نے ان کا اس زور سے گلا گھونٹا کہ لوگوں کو ان کی موت کا شبہ ہو گیا۔

حضرت یسعیہ ایک کثیر تہین حضرت عمرؓ سے قبل ان کو مارتے مارتے تھک جاتے تھے۔ اور کہتے تھے کہ میں تجھ کو رجم کی بنا پر نہیں بلکہ اس بنا پر چھوڑتا ہوں کہ تھک گیا ہوں۔

حضرت نہدیہ اور ام عبیس دونوں کثیر تہین تھیں۔ حضرت صہیبؓ علم تھے جو اسلام لانے کے جرم میں ہمیشہ دشمنانِ دین کے محتوب رہے اور طرح طرح کی تکلیفیں اٹھائیں۔

حضرت زبیر بن العوامؓ کے ایمان لانے پر ان کا چچا ان کو چٹائی میں لپیٹ کر ناک میں دھواں دیتا تھا۔ حضرت ابوذرؓ نے جب اسلام کا اعلان کیا۔ تو قریش نے ان کو مارتے مارتے ہلکان کر دیا۔ غرض یہ کہ غریب مسلمانوں نے ظلم و تعدی کا بہادرانہ مقابلہ کیا۔ مگر اسلام سے منہ نہ موڑا۔

یہ تو عاشقانِ نبیؐ کا حال تھا۔ اب پیغمبرِ خداؐ کی کیفیت دیکھو۔ پہلے دن جب دینِ مبین کا حامل خدائے بجز و بیکر کی توجید بیان کرنے کے لیے اس کے اپنے گھر یعنی حرمِ کعبہ میں گیا۔ نو تہوں کے پجاری خدائے واحد کے پرستار پر ٹوٹ پڑے۔ اور اک ہنگامہ پیا ہو گیا۔ حارث بن ابی ہالہؓ شور مسن کر دوڑے آئے۔ لوگ حضورؐ سے گستاخیاں کر رہے تھے۔ اس نے قیامت خیز منظر کو دیکھ کر بیچ بچاؤ کرنا چاہا۔ مگر پجارے پر ہر طرف سے

تلوار میں مینہ کی طرح برسیں اور وہ شہید ہو گئے۔ اسلام کی راہ میں معصوم حارث کے خون کے پہنچنے قطرے ہیں۔ جن سے زمین رنگین ہوئی حضرت حارث کے پر فخر انجام پر کس مسلمان کو رشک نہیں۔ لیکن (ع) یہ رتبہ بلند ملا جس کو مل گیا۔

ایک مرتبہ حضورؐ نماز کی نیت باندھے حرم کعبہ میں کھڑے تھے عقبہ بن ابی معیط نے آپ کی گردن میں چادر ڈال کر اسے اس قدر مروڑا کہ آپ کا دم رکنے لگا۔ پھر اس زور سے کھینچا کہ آپ فرس پر گر گئے۔ اتفاق سے حضرت ابو بکرؓ آنکھلے۔ انہوں نے آپ کو اس کو شتر سے بچایا۔ اور مفسدوں کو مجال طلب کر کے کہا اَنْتُمْ لَوْ رَجَلَانِ يَقُولُ رَبِّيَ اللهُ لَمَا كُنَّا بِكُمْ شُرَكَاءَ لَوْ كُنَّا نَعْلَمُ مَا كُنَّا بِكُمْ شُرَكَاءَ لَوْ كُنَّا نَعْلَمُ کہتے ہو۔ کہ وہ کہتا ہے کہ میرا رب اللہ ہے) یہ سن کر کفار نے آنحضرتؐ کو چھوڑ دیا اور صدیق اکبرؓ پر پل پڑے۔ اور انہیں سخت زد و کوب کیا۔

ایک دن محبوب کبریا، محمد مصطفیٰ صلی اللہ علیہ وسلم سجدے کی حالت میں تھے کہ عقبہ بن ابی معیط نے ابو جہل کے اشارے سے اونٹ کی اوچھڑی لاکر حضورؐ پر ڈال دی۔ اس عبرت انگیز منظر کو دیکھ کر مردم ناشناس قریش ہنسنے لگے۔ کسی نے جا کر حضرت فاطمہؓ کو اس حال کی خیر کہہ دی۔ پیارے باپ کی یہ حالت سن کر نبوتؐ سنیب بھلائی گئی کہ آپ کے اوپر سوا دھجوا اٹھائی۔ غصہ سے عقبہ کو برا بھلا کہا۔ اور بہت بد دعائیں دیں۔

لوگ آپ کے راستے میں کانٹے بچھا دیا کرتے تھے۔ آمادہ بہ شراہ ہمارے حضورؐ کے گھر میں پتھر اور گندگی پھینک دیتے تھے۔ تاہم اس

مناست پناہی کے شکوے کا ڈھنگ نہ لانا تھا۔ سخت تنگ آکر بھی یہی فرماتے کہ لے بنو عبد مناف! ہمسیاگی کا اچھا حق ادا کر رہے ہو۔ ابولہب کو جو آپ کا چچا تھا۔ آپ سے بڑی کد تھی۔ آپ جہاں جاتے یہ سایہ کی طرح ساتھ جاتا۔ جہاں حضورؐ تبلیغ فرماتے۔ یہ بلند آواز سے کہتا جاتا۔ کہ صاحبو! یہ جھوٹ کہتا ہے۔ ابوجہل بھی ہر وقت موقع کی تلاش میں رہتا۔ اور جب لوگوں میں آپ کو دعوت دین دیتے دیکھتا۔ تو خاک اٹھا اٹھا کر بھینکتا اور کہتا جاتا۔ کہ لوگو اس کے فریب میں نہ آنا۔ جب آپ نماز کے بعد قرآن مجید پڑھتے۔ تو سلام کے دشمن قرآن کو لانے والے اور قرآن کو اتارنے والے دونوں کو گالیاں دیتے۔

عبرت زاہد شب زندہ دار کی عافیت کو شیعوں پر ماتم کہہ کے کہتی ہے۔ راحت زاہدانیوں کے شبہا انسان! اپنے پیغمبرؐ کی مصیبت کو شیعوں کو دیکھو۔ گوشتہ نشینی تو خدا کی محبت کی ابتدائی منزل ہے۔ اس منزل سے نکل کر میدان تبلیغ میں پہنچ۔ جب تک سر کو ہتھیلی پر رکھ کر اشاعتِ حق میں ہر کوچہ کی خاک چھاننے کا شیوہ اختیار نہ کرے گا۔ محبوب کی نظروں میں نہ بچے گا۔

## ہجرتِ حبشہ

اب جب کہ مشرکوں کے جبروتِ شدد کو مسلمانوں کے صبر کا امتحان لیتے پورے پانچ برس گزر گئے۔ تو آنحضرتؐ صلی اللہ علیہ وسلم نے مومنین

کی ایک مختصر سی جماعت کو حبشہ کی طرف ہجرت کر جانے کی ہدایت فرمائی۔ اس حکم کا باعث یہ نہیں تھا کہ مسلمانوں کا پائے ثبات متزلزل ہو گیا تھا۔ کیونکہ ابتدا کے یہ پانچ برس جن کا ہر روز مومنین کے لیے روزِ قیامت تھا۔ لوگوں نے نہایت صبر و شکر سے گزارے تھے۔ بلکہ یہ حکم اس لیے دیا گیا۔ تاکہ خدا کے مقبول بندوں کی ایک جماعت ہر امکانی خطرہ سے محفوظ ہو جائے جب گجرات اور نائز بیت یا فتنہ قریش کی مخالفت کے باوجود مکہ میں رہنا شیر کی کچھار میں بسر اوقات کرنے کے برابر تھا۔ کیا جانے کبھی ایسا وقت آجائے۔ کہ آتش مزاج قریش ایک بیک بھڑک اٹھیں۔ رب مسلمانوں کو ایک ہی دفعہ تہ تیغ کر دیں اور دنیا میں ایک کلمہ گو باقی نہ رہے۔ چمنستانِ توحید کے مالی کو صرف یہ فکر و امتیگر تھی کہ ہونہ ہو توحید کا پورا مکے میں نہیں تو کسی اور ہی جگہ جا سرسبز ہو۔ تاکہ کسی نہ کسی طرح خدا کا نام دنیا میں بلند رہے۔ چنانچہ ہاجرین کی یہ پاک جماعت جو امیر غریب عورت مرد پندرہ اشخاص پر مشتمل تھی۔ مکہ سے ہجرت کر کے حبشہ کو چلی گئی۔ ہاجرین کے نام حسب ذیل ہیں :-

۲۶۱۔ حضرت عثمان رضی اللہ عنہ مع اپنی زوجہ محترمہ رقیہ کے

۲۶۲۔ ابو حذیفہؓ۔ عقبہؓ مع اپنی زوجہ سہیلہ کے

۵۔ زبیر بن العوامؓ۔

۶۔ مصعب بن عمیرؓ۔

۷۔ عبدالرحمن بن عوفؓ۔

- ۸-۹۔ ابوسلمہ مخزومیؓ مع اپنی زوجہ ام سلمہ کے  
 ۱۰۔ عثمان بن مظعونؓ جمعی۔  
 ۱۱-۱۲۔ عامر بن ربیعہؓ مع اپنی زوجہ لیثیہ کے۔  
 ۱۳۔ ابو بکرؓ بن ابی رہم۔  
 ۱۴۔ حاطب بن عمرو۔  
 ۱۵۔ سہیل بن بھینار۔  
 ۱۶۔ عبداللہ بن مسعود۔

معلوم ہوتا ہے کہ مسلمانوں کو اذیت دینا مکہ کے بیچارے کا مشغلہ ہو گیا تھا۔ ہجرت کی خبر پا کر قریش نے ہاجرین کا تعاقب کیا۔ حسن اتفاق کہ قریش اس وقت ساحل سمندر پر پہنچے۔ جب ہاجرین کا جہاز بندرگاہ سے روانہ ہو چکا تھا۔ سجاشی والی حبشہ ہاجرین کے ساتھ بڑی مروت سے پیش آیا۔ اس کی انصاف پسندی کی شہرت مہاجرین کو بھی کھینچ لے گئی۔ اسلام کے دشمن قریش نے جب دیکھا کہ توحید کا پودا تو حبشہ میں بڑھنے لگا، جلدی جلدی عبداللہ بن ربیعہ اور عمرو بن العاص فاتح مصر کی سرکردگی میں ایک سفارت مرتب کی۔ پادریوں اور درباریوں کے لئے تحفے ہتیا کیے گئے ترغیب و تحریص کے سارے اسباب فراہم کر کے یہ وفد مکہ سے اس لئے روانہ ہوا۔ کہ فرمانروائے حبشہ سے مل کر یہاں اسلام کو حبشہ میں برومند ہونے سے روکے۔ قریش کے ان سفیروں نے پادریوں کو تعصب کو بھڑکایا۔ اور درباریوں کے وہاں حوصلے میں تحفوں کا طعمہ ڈال کر ان کو مطمئن

کیا۔ اسٹی سرج نجاشی والی حبشہ کے ہم نشینوں کو مہنو کر کے دربار میں پہنچے اور کہا کہ ہمارے شہر کے چند نادانوں نے ایک نیا مذہب اختیار کیا۔ تو ہم نے ان کو دس نکال دے دیا۔ وہ آپ کی پناہ میں آ گئے۔ یہ ہمارے مذہب یعنی بتوں سے بیزار اور آپ کے دین یعنی نصرانیت کے مخالف ہیں۔ ان میں ہمارے غلام بھی ہیں۔ اس لیے ان کو ہمارے حوالہ فرمائیے دربار یوں نے نجاشی کو لگا بھگا ہموار کرنا چاہا۔ مگر اس منصف مزاج حاکم نے یک طرفہ فیصلہ نہ کیا۔ بلکہ مجرموں کو بھی طلب کیا۔ حضرت علیؑ کے چھوٹے بھائی حضرت جعفرؑ جو قادر الکلام اور صیح البیان نوجوان تھے۔ مسلمانوں کی طرف سے جواب دہی کے لیے اٹھے اور بولے:-

اے ملک! ہم جاہل اوریت پرست تھے۔ حرام خوار اور بدکار تھے ہم ہمسائے کو ستایا کرتے تھے۔ ہم میں سے قومی، کمزور کا حق دبا جاتا تھا۔ غرض بھائی بھائی کا دشمن تھا۔ تا آنکہ ہم میں ایک رسول پیدا ہوا۔ جس کی شرافت۔ صدق اور دیانت سے ہم شروع سے شاہد ہیں۔ اس نے ہم کو توحید کا سبق دیا۔ بت پرستی سے روکا۔ ہمیں سچ بولنا سکھایا۔ اور خون ناحق سے ڈرایا۔ یتیم کا مال کھانے کی ممانعت کی۔ ہمسایہ سے حسن سلوک کی تلقین فرمائی۔ اور اس نے کہا کہ عورتوں کی عصمت پر بدنامی کا داغ نہ لگاؤ۔ روزے رکھو۔ زکوٰۃ دو۔ خدا کے سوا کسی کی عبادت نہ کرو۔

اے ملک! ہم اس پر ایمان لائے۔ شرک اور کفر کو چھوڑا۔ اور عمل بد سے باز رہے۔ یہ ہے ہمارا جرم۔ یہ لوگ ہم کو مجبور کرنے میں کہ ہم شرک کی

گراہی میں پھر لوٹ آئیں :-

سجاشی یسین کہ مبہوت ہو گیا۔ پھر بولا کہ خدا کا کلام جو تمہارے رسول پر  
متراب ہے سناؤ۔ جعفر طیار نے سورہ مریم تلاوت کی۔ کلام معجز بیان کو سن کر  
سجاشی کی آنکھوں سے آنسو جاری ہو گئے۔ اور خدا کی قسم کھا کر کہا۔ کہ قرآن  
اور انجیل تو دونوں ایک ہی چراغ کے پرتو ہیں۔ سفرائے قریش کو مخالف کر کے  
کہا۔ کہ تم سدھارو۔ میں منطلعموں کو کسی کے حوالے نہیں کر سکتا۔

اس ناکامی کا منہ دیکھ کر بھی عمرو بن العاص کی کمر ہمت نہیں ٹوٹی۔ پھر  
پیٹ پکڑے دربار میں پہنچا۔ کہ صاحبِ حضرت عیسیٰ علیہ السلام سے عقیدت  
نہیں رکھتے۔ سجاشی نے پھر مسلمانوں کو بلا بھیجا۔ مہاجرین حضرت عیسیٰ کے  
ابن الدہونے کے کہاں قائل تھے۔ سب کو تردد ہوا۔ مبادا انہار حق سے  
پانسہ پلٹ جائے اس لیے ڈرتے ڈرتے پھر حاضر ہوئے۔ سجاشی نے سوال  
کیا۔ کہ حضرت عیسیٰ کے متعلق تمہارا کیا عقیدہ ہے؟ حضرت جعفر نے نتاج  
و عواقب سے بے پروا ہو کر بر ملا کہا کہ وہ خدا کا بندہ اور رسول ہے۔

سجاشی نے زمین سے ایک تنکا اٹھا کر کہا۔ والہم جو تم نے کہا، عیسیٰ  
اس تنکے کے برابر بھی اس سے زیادہ نہیں۔

قریش کی سفارت ناکامی کا منہ دیکھ کر ٹھنڈے ٹھنڈے گھر پہنچی۔  
اہل مکہ نے اپنی نامرادی کا حال سنا تو آگ بگولہ ہو گئے۔ سوچا کہ کیا کریں۔  
بالآخر جوش پر عقل نے فتح پائی۔ اور ابوطالب کے پاس وفد لے جانے  
کی تجویز کی گئی۔ ابوطالب دنیا کے معاملات میں بہت ہبشیا رتھے۔

انہوں نے باتوں کے ایسے طوطے مینا بنائے۔ کہ راکین وفد بجائے ابو طالب کو قائل کرنے کے اُلٹے احمق بن کر واپس آئے۔

قیاس کہتا ہے کہ قریش ابو طالب کا اپنے ساتھ یہ سلوک دیکھ کر سخت سٹ پٹائے ہوں گے۔ اس لیے پھر ایک اور وفد تیار کیا۔ ابو جہل، عتبہ

بن ربیعہ، شیبہ، ابو سفیان، حاص بن ہشام، ولید بن مغیرہ، حاص بن وائل جمع ہو کر پھر ابو طالب کے پاس پہنچے۔ دلیل کے بجائے دھکی کھو

مناسب حربہ سمجھ کر صاف کہہ دیا۔ کہ ابو طالب! یا تو تم بیچ سے ہٹ جاؤ یا حکم کھلا میدان میں آ جاؤ۔ ابو طالب نے دنیا دیکھی تھی۔ صورت حال کی

نزاکت کو محسوس کر کے آنحضرتؐ کو بلا کر کہا۔ جانِ عم! مجھ پر اتنا بار نہ ڈالو کہ برداشت نہ کر سکوں۔ لفظوں کا یہ اختصار معنی کا دریا تھا۔

آنحضرتؐ کی کیفیت قلب کو عقل سے جانچو۔ کہ حضور امتحان کے کتنے طوفانوں میں گھرے گھرے تھے۔ آپ نے پیارے چچا کی بات سنی۔

سینہ سے غم کا بادل اُٹھا۔ آنکھوں سے آنسو بن کر برسا۔ آپ نے چچا سے صاف کہہ دیا۔ کہ خدا کی قسم! اگر یہ لوگ میرے ہاتھ میں سورج اور دوسرے

میں چاند دیدیں تو بھی میں اولے فرض سے باز نہ آؤں گا۔ یا خدا اس کام کو پورا کرے گا۔ یا میں اس کی راہ میں کام آؤں گا۔

جب خالی کا حائد کردہ فرض مخلوق کی محبت سے ٹکراتا ہو۔ تو فرض شناسی محبت مخلوق سے بہتر ہوتی ہے۔ اس فرض شناسی پر خدا کی

کرم فرمائی، دیکھو کہ حضور کو ایمان کے امتحان میں پورا پاکر ابو طالب نے کہا۔

بھتیجے! جا۔ جو چاہے کر۔ تیر کو فی بال بیکا نہیں کر سکتا۔

جب قریش کو ابوطالب کے عزم کا علم ہوا۔ تو بہت تلملائے۔ محمد صلی اللہ علیہ وسلم پر حملہ کرتے ہیں تو لا متناہی جنگ چھوڑ جانے کا اندیشہ ہے۔ اس چھوٹے اٹھنے کا سدباب کرتے کرتے بڑی قیامت کا سامنا کرنا پڑتا ہے۔ اس لیے دھمکی کے بجائے اب نرمی اختیار کرنے کی سوچھی۔ چنانچہ ایک اور موقع پر ایک خوبصورت نوجوان عمارہ بن ولید کو ہمراہ لے کر ابوطالب کے پاس پہنچے۔ اور کہا کہ اے ابوطالب! محمد ہمارے اور تمہارے دین کا مخالف ہے۔ اس کو ہمارے حوالے کر دو۔ اور اس خوبصورت نوجوان کو اس کے عوض تم پاس رکھو۔ پختہ کار ابوطالب کچی گولیاں نہ کھیلے تھے۔ متجسسہ انداز میں بولے۔ چہ خوب۔ میرے بیٹے کو تم قتل کر دو اور تمہارے بیٹے کو میں پرورش کروں۔ قریش پھر بے نیل مرام واپس گئے۔ تدبیر کے ترکش سے جب دھمکی اور ترغیب کے سارے تیر ختم ہو چکے تو قریش خراہیں کا حربہ آزمانے پر آمادہ ہو گئے۔ دنیا دار انسان کی خوشی کی کل کائنات دولت۔ طاقت اور حصول حسن ہے۔ تاریخ کے اوراق الٹ پلٹ کر دیکھو یہی آقا نعیم ثلاثہؑ سفلی خواہشات کا سرچشمہ ہیں۔ یہی دنیا طلبوں کے اعمال کے محرک نظر آئیں گے۔ اس لیے نبوت کی عظمت سے نا آشنا لوگوں نے یہی سمجھا کہ محمدؐ کی سعی و عمل کا محور سوائے ان خواہشات کے اور کیا ہو سکتا ہے۔ غلاظت کا کیڑا پاکر نہ ہو اکی خوبی کیا جانے۔ مشرکوں کو چشم دنیا دار نے روحانی رفعتوں کا نظارہ کب کیا تھا۔ چنانچہ تمبہ بن ربیعہ جب

آنحضرتؐ کے پاس قریش کی طرف سے پیغامبر بن کر آیا۔ تو کہا۔ محمدؐ اوصاف صاف کہو۔ کیا چاہتے ہو۔ مکہ کی حکومت کہی بڑے گھرانے میں شادی، دولت کا ذخیرہ؟ تم اس نئے مذہب کی تبلیغ سے باز آؤ۔ ابھی تمام مکہ تمہارے تابع فرمان ہونا چاہتا ہے۔ دنیا میں اس سے بڑھ کر کوئی کیا دے سکتا ہے۔ غنہ صرف مال کا منتظر کھڑا تھا۔ لیکن سرور کائنات محمدؐ صلی اللہ علیہ وسلم کی نظر فانی دنیا کی عارضی حکومت و دولت اور زوال پذیر حُسن پر تھی۔ بلکہ وہ اُس عاقبت کے طلبکار تھے۔ جہاں ان سب چیزوں کا پروردگار خود جلوہ گر ہے اور جس کی ایک نظر کریم دنیا کی دولت اور حکومت سے ہزار درجہ بہتر ہے۔ جس کی ایک نگاہِ خشم سینکڑوں دوزخوں کے برابر ہے۔ چنانچہ آنحضرتؐ نے ان ترغیبات کا جواب وحی ربانی کے الفاظ میں یوں دیا۔

قُلْ إِنَّمَا آتَانَا لِنَشْرِكُم بِمِثْلِكُمْ يَوْمَ الْحِجَابِ  
فَأَسْتَفِيضُوا إِلَيْهِ وَاسْتَغْفِرُوهُ  
(حم السجدہ)

اے محمدؐ کہہ دے کہ میں نہیں جیسا آدمی ہوں۔  
مجھ پر وحی آئی ہے کہ تمہارا خدا میں ایک خدا ہے  
بس سب سے اُس کی طرف جاؤ اور معافی مانگو۔

قُلْ إِنِّي كُنْتُ مِنَ الْكَافِرِينَ  
خَلَقَ الْأَرْضَ فِي يَوْمَيْنِ وَتَجْعَلُونَ  
لَهُ أَقْدَادًا ذَٰلِكَ رَبُّ الْعَالَمِينَ  
(حم السجدہ)

کہہ دے کہ کیا تم لوگ خدا کا انکار کرتے ہو۔  
جس نے دو دن میں یہ زمین پیدا کی۔ اور تم  
خدا کے شریک قرار دیتے ہو۔ یہی سارے  
جہان کا پروردگار ہے۔

اور آپؐ جس وقت دوسرے رکوع کی اس آیت پر پہنچے۔ فَاِنَّ

اَعْرَضُوا فَقُلْ اَنْذَرْتُكُمْ صَاعِقَةً مِثْلَ صَاعِقَةِ عَادٍ وَثَمُودَ تَوْغَيْبَهُ كَارِزْكَ  
 فق ہو گیا۔ غیبہ دل کا نیک۔ طبیعت کا شریف تھا۔ حضور کے قلب کو ذیوی  
 خواہشات کی آلائشوں سے خالی پایا۔ تو متعجب ہو کر واپس آیا۔ اور سب سے  
 کہا۔ کہ صاحبو! محمد جو کلام پیش کرتا ہے۔ وہ شاعری نہیں۔ تم اُسے اپنے  
 حال پر چھوڑ دو۔ اگر وہ عرب پر غالب آیا۔ تو تمہارا بول بالا ہوگا۔ اگر جان سے  
 گیا تو تم سستے چھوٹے۔ مگر تقارخانے میں طوطی کی کون سنا ہے۔  
 سب نے کہا۔ معلوم ہوتا ہے۔ کہ محمد کا جادو تم پر بھی چل گیا۔

## حضرت امیر حمزہؓ اور حضرت عمر فاروقؓ

آنحضرتؐ کے چچا حضرت حمزہؓ کی طبیعت میں سپاہیانہ لاء ابائی پن تھا۔ اور ان کی زندگی کی ساری دلچسپیاں صید آگنی میں تھیں۔ وہ صبح شکار کھیلنے لگے سے نکلنے اور شام کو واپس آتے تھے۔ ادھر ہاشمیوں کا دیدہ بہشت حمزہؓ کے زور بازو کا شرمندہ احسان تھا۔ ادھر وہ قریش کے دربار کے بھی ایک رتن تھے۔ ایسے بہادروں کو حوادثِ زمانہ کی طرف توجہ کرنے کی فرصت کہاں ہوتی ہے۔ حضورؐ کی بعثت کے بعد شرک اور توجید میں جو ہنگامہ برپا تھا۔ وہ اس سے اس وقت تک بے پروا اور بے نیاز رہے تھے۔ اگرچہ عقیدے کے لحاظ سے تو وہ مشرکوں کے ساتھ تھے تاہم انہیں آنحضرتؐ سے بے حد محبت تھی۔ چچا بھتیجا ہونے کے علاوہ آپ رضاعی بھائی بھی تھے۔ کیونکہ دونوں ثوبہ کا دودھ پی کر پلے تھے۔ عمر میں صرف تین برس کا فرق تھا اور ساتھ کھیلے تھے۔ گویا محبت کے سارے رشتے قائم تھے۔ لیکن اس کا اظہار نہ ہوا تھا۔

نور ایمان کو دیکھو۔ کہ کن کن گوشوں سے دل میں آتا ہے۔ ایک دن کا ذکر ہے کہ ابو جہل نے حسب دستور آنحضرتؐ کو سخت اذیت دی۔ آپ ہر چیز مرتضیٰ دلی از ہمہ اولیٰ کہہ کر خاموش رہے۔ ایک کینیز جبر اور صبر

کے اس نظارے کو دیکھ رہی تھی۔ حضرت امیر حمزہ رضی اللہ عنہما سے لپٹے تو کنیز نے ان سے ابو جہل کی گستاخی کا تذکرہ کیا۔ ایسا معلوم ہوتا ہے۔ کہ بھتیجے کی داستان مصیبت سن سن کر چچا کے صبر کا پیمانہ پہلے ہی لبریز ہو چکا تھا۔ یہ دانشور، کر بگل چھکاک گیا۔ اس وقت ابو جہل حرم میں روئے شہر کے ساتھ دربار لگائے خوش گپیوں میں مشغول تھا۔ یہ بہادر پھر سے ہوتے شیر کی طرح پہنچے۔ تیر و کمان سنبھال کر ابو جہل کو لالکارا۔ کہ اے ابو جہل! اس بھی مسلمان ہو گیا ہوں۔ مطلب یہ تھا کہ دم نہم ہے۔ تو اٹھ اور زور آزمانی کہ۔ ہر چند ابو جہل ہمت کا میٹھا نہ تھا۔ مگر احتیاط کو دانائی کا بہترین جزو جان کر چپکا ہو رہا۔ اور پنجہ آزمانی پر سکوت کو ترجیح دی۔ حضرت امیر حمزہ رضی اللہ عنہما کے اعلان اسلام نے مکہ کے چھوٹے موٹے لغنگوں کو بالکل غمناط اور روپا بنا دیا۔ اور اکثر سرکش بھی آنحضرت کے سامنے سے سر کھجلائے نکل جاتے تھے۔ اور کسی گستاخی کا حوصلہ نہ ہوتا تھا۔

حضرت حمزہ رضی اللہ عنہما کے اعلان اسلام نے قریش کے کلیجے میں ناسور ڈال دیا۔ حضرت عمر رضی اللہ عنہما سے برس کے تھے۔ اور یہی نہیں کہ وہ اسلام نہ لائے تھے۔ بلکہ جوانی کے تقاضے اور سخت گیر طبیعت نے ان کی اسلام دشمنی کو جنون کی حد تک پہنچا رکھا تھا۔ بسببہ جوان کے خاندان کی کنیز خبیثہ اسلام لائیں۔ تو ان کی آنکھوں میں غصے سے خون اتر آیا۔ ان غریب مارتے مارتے یہوش کر دیتے۔ اور جب تھک جاتے تو چھوڑ دیتے۔ جب انہیں ہوش آتا تو مار پیٹ کا سلسلہ از سر نو شروع کر دیتے۔ ان کی یہ دست

درازیاں لبیبہ تک محدود نہ تھیں۔ بلکہ جو مسلمان ان کے ہتے چڑھ جانا آیت  
 اٹھاتا تھا۔ اس پر بھی جب اسلام کو دن ڈگنی رات چوگنی ترقی کرتے پایا۔ تو  
 معاملہ ان کی برداشت سے باہر ہو گیا۔ ایک دن تلوار ٹیک کر اٹھے۔ کہ چلو  
 آج چل کر محمد صلی اللہ علیہ وسلم کا خاتمہ کر دیں۔ نعیم بن عبد جو حضرت  
 عمرؓ کے قرابت دار تھے۔ اور اسلام کی دولت سے مالا مال ہو چکے تھے۔  
 انہیں راہ میں ملے۔ اور تیوروں سے دل کی کیفیت کا اندازہ کر کے بولنے  
 لے عمرؓ! کہاں کا عزم ہے؟ حضرت عمرؓ نے کہا کہ بس محمد کا خاتمہ کرنے  
 جانا ہوں۔ نعیم بولے۔ کہ بھائی! محمد کا خاتمہ تو پھر کر لینا پہلے بہن اور  
 بہنوئی کی خبر لو۔ کیونکہ وہ بھی تو اسلام کے غلام ہو چکے ہیں۔ حضرت عمرؓ  
 یہ سن کر آگ بگولا ہو گئے۔ طوفان کی طرح بہن کے گھر کی طرف بڑھے  
 اتفاق وقت کہ آپ کی ہمشیرہ فاطمہؓ باواز بلند قرآن پڑھ رہی تھیں۔ پاؤں  
 کی آہٹ پا کر چونکیں۔ اور قرآن کے اجزا چھپالیے۔ حضرت عمرؓ نے  
 گھر میں داخل ہوتے ہی بہنوئی حضرت سعید کو ڈانٹ بتائی۔ کہ تم مرتد ہو گئے  
 ہو۔ پھر آؤ دیکھا نہ تاؤ۔ انہیں لپٹ گئے۔ فاطمہؓ چھڑانے اٹھیں۔  
 حضرت عمرؓ نے بہنوئی کو چھوڑا اور بہن کو مار مار کر ہلوہان کر دیا۔ فاطمہؓ  
 نے غصے سے جھنجھلا کر کہا۔ کہ جو جی چاہے کرو۔ ہم تو اسلام کے غلام اور  
 محمد صلی اللہ علیہ وسلم کے فرمانبردار ہو چکے ہیں۔ یہ فیصلہ کن اور سنجیدہ جواب  
 سن کر حضرت عمرؓ نے نظر اٹھائی۔ بہن کو لہو میں لت پت پایا۔ اس  
 راسخ عزم اور زہنی نظارے نے پتھر دل کو موم کر دیا۔ اور طبیعت کا رخ

ظلمت سے ہٹا کر نور کی طرف پھیر دیا۔ حضرت عمرؓ نے ذرا بد لے ہوئے  
 لہجے میں کہا اچھا جو تم پڑھ رہے تھے۔ وہ ذرا مجھ کو بھی سناؤ۔ فاطمہؓ نے  
 طبیعت کے انقلاب کو چہرہ کے رنگ اور بد لے ہوئے لہجے سے بھانپنا  
 موقع غنیمت جان کر قرآن کے اجزا سامنے رکھ دیے۔ حضرت عمرؓ نے  
 اس سورۃ کو پڑھنا شروع کیا۔

اللہ کی پاکیزگی بیان کرتے ہیں سب کچھ  
 آسمانوں اور زمین میں ہی۔ اور وہ زبردست  
 حکمت والا ہے اسی کی سلطنت ہے آسمان  
 اور زمین کی وہی حیات دیتا ہے اور موت  
 دیتا ہے اور وہی حیرتیں پڑھتا ہے وہی  
 پہلے ہے اور وہی پیچھے۔ وہی ظاہر ہے۔ اور  
 وہی مخفی ہے اور وہ ہر چیز کا خوب جاننے  
 والا ہے۔ ایسا ہے کہ اس نے زمین و آسمان  
 کو چھ روز میں پیدا کیا۔ پھر تخت پر قائم ہوا۔  
 وہ سب کچھ جانتا ہے جو چیزیں زمین کے  
 اندر داخل ہوتی ہیں۔ اور جو چیزیں اس میں سے  
 نکلتی ہیں۔ اور جو چیزیں آسمان سے اترتی ہیں  
 اور جو چیزیں اس میں چڑھتی ہیں اور وہ ہمارے  
 ساتھ رہتا ہے خواہ تم لوگ کہیں بھی ہو اور

سَبَّحَ لِلَّهِ مَا فِي السَّمَوَاتِ وَالْأَرْضِ  
 وَهُوَ الْعَزِيزُ الْحَكِيمُ ۝ لَهُ مُلْكُ  
 السَّمَوَاتِ وَالْأَرْضِ يُحْيِي وَيُمِيتُ  
 وَهُوَ عَلَىٰ كُلِّ شَيْءٍ قَدِيرٌ ۝ هُوَ  
 الْأَوَّلُ وَالْآخِرُ وَالظَّاهِرُ  
 وَالْبَاطِنُ ۝ وَهُوَ بِكُلِّ شَيْءٍ عَلِيمٌ ۝  
 هُوَ الَّذِي خَلَقَ السَّمَوَاتِ وَالْأَرْضَ  
 فِي سِتَّةِ أَيَّامٍ ثُمَّ اسْتَوَىٰ عَلَى  
 الْعَرْشِ ۝ يَعْلَمُ مَا يَلْمِ فِي الْأَرْضِ  
 ۝ وَمَا يُخْفَىٰ مِنْهَا وَمَا يُبْرَأُ مِنَ السَّمَاءِ  
 ۝ وَمَا يَعْرُجُ فِيهَا ۝ وَهُوَ مَعَكُمْ أَيْنَ  
 مَا كُنْتُمْ ۝ وَاللَّهُ بِمَا تَعْمَلُونَ بَصِيرٌ ۝  
 لَهُ مُلْكُ السَّمَوَاتِ وَالْأَرْضِ ۝ وَإِلَىٰ  
 اللَّهِ تُرْجَعُ الْأُمُورُ ۝ يُورِثُ الْيَتَامَ

فِي النَّهَارِ وَيُؤَلِّجُ النَّهَارَ فِي اللَّيْلِ  
وَهِيَ حَلِيْمَةٌ بَدَلَتْ الصُّدُورَ اِفْتِوَا  
بِاللّٰهِ وَرَسُوْلِهِ (الحديد)

وہ تھا کہ سب اعمال بھی دیکھتا ہے۔ اس کی  
سلطنت ہے آسمان اور زمین کی اور اللہ ہی کی  
طرف سب امور لوٹ جاتی ہیں۔ وہی رات کو  
نہیں، داخل کرتا ہے اور وہی دن کو رات میں  
داخل کرتا ہے اور وہ دل کی باتوں کو جانتا ہے  
تم لوگ اسد اور اس کے رسول پر ایمان لاؤ۔

جب یہاں تک پہنچے۔ تو شوکتِ الفاظ اور جلالِ خداوندی کے اس بلیغ بیان  
نے آنکھوں کے سامنے نئی دنیا کھول کر رکھ دی۔ ایک طرف غضبِ الہی کا  
شعلہ خیز دوزخ نظر آنے لگا دوسری طرف لطیفِ خداوندی کی اطمینان بخش  
جنتِ نگاہ کے سامنے جلوہ افروز ہو گئی۔ جب حضرت عمرؓ اِفْتِوَا بِاللّٰهِ  
وَرَسُوْلِهِ پر پہنچے۔ تو بے ساختہ کلمہ طیبہ زبان سے نکل گیا۔ اور اسی طرح  
ہاتھ میں تلوار لیے بہنوئی کے گھر سے نکل کر ارقم کے گھر کی طرف چلے۔  
ارقم کا مکان کوہِ صفا کے دامن میں واقع تھا۔ اور شروع سے مومنین کی  
عبادت گاہ بنا ہوا تھا۔ مسلمانوں نے حضرت عمرؓ کو یوں شمشیر بھیت آتے  
دیکھا۔ تو سخت پریشان ہوئے۔ لیکن حضرت حمزہؓ جو دنیا کے کسی خطرے  
کو خاطر میں نہ لاتے تھے نہایت اطمینان سے بولے۔ کہ آنے دو۔ اگر اچھی  
نیت سے آیا ہے تو بہتر روزہ اسی کی تلوار سے اس کا قہر کم کر دوں گا۔  
چنانچہ دروازہ پر دستک کی۔ آواز سن کر گواڑ کھولے گئے۔ حضرت عمرؓ  
نے اندر قدم رکھا تو آنحضرت صلعم آگے بڑھے اور ان کا دامن پکڑ کر فرمایا

کہو عمرؓ! کیا ارادہ ہے؟ حضرت عمرؓ کی جھکی ہوئی آنکھیں ان کے عزم کا پتہ دے رہی تھیں تاہم حضرت عمرؓ نے لڑکھڑاتی ہوئی زبان سے عرض کیا کہ حضور ایمان لانے کے لیے حاضر ہوا ہوں۔ آنحضرتؐ نے جو شہسرت سے نعرہٴ تکبیر بلند کیا۔ ارقم کے گھر میں جتنے مسلمان موجود تھے وہ بھی اس زور سے الہ اکبر پکارے۔ کہ تکبیر کی صدائے بازگشت سے مکہ کی پہاڑیاں گونج اٹھیں۔ اور دین اسلام کا بول بالا ہوا۔ حضرت عمرؓ کی طبیعت جو شہسرت کا سمندر تھی۔ وہ قوتِ جواب تک تخریبِ اسلام میں صرف ہوتی تھی۔ اب تعمیرِ دین کے لیے وقف ہو گئی۔ حضرت عمرؓ کے اسلام لانے سے گھر کے دل پر اور بھی مہمیت چھا گئی۔ اور مسلمان بے روک ٹوک کعبہ میں نماز پڑھنے لگے۔

قریش کے لیے حضرت امیرِ حمزہؓ کے اسلام لانے کا صدمہ ناقابلِ برداشت تھا۔ اب حضرت عمرؓ کے اسلام نے ان کو بالکل منوحش کر دیا چنانچہ ایک مجلسِ شورٰی منعقد کی گئی۔ اور تدبیر کے گھوڑے دوڑائے جانے لگے۔ آخر صلاحِ ٹھہری۔ کہ بنو ہاشم سے جو آنحضرتؐ صلی اللہ علیہ وسلم کی حمایت اور رعایت سے باز نہیں آتے۔ ترکِ موالات کیا جائے۔ چنانچہ قبائل نے مل کر قطعِ تعلق کا ایک معاہدہ مرتب کیا۔ تاکہ ہاشمیوں سے روٹی بیٹی اور لین دین کے تعلقات نہ رکھے جائیں۔ تاہم قتیقہ تنگ آکر حضورؐ کو قتل کے لیے حوالہ کر دیں۔ ادھر قبائل میں یہ فرارِ داد منظور ہوئی۔ ادھر ابوطالب نے تجربہ کی روشنی میں خطرہ کو بھانپنا وہ مختلف قبائل کے متحد ہونے کی اہمیت کو خوب

سمجھتے تھے۔ چنانچہ عمر کے بوڑھے عقل کے جوان ابوطالب فوراً تمام خاندان کو لے کر پہاڑ کے ایک درے میں محصور ہو بیٹھے۔ تاکہ چانک حملے سے خاندان محفوظ رہے۔ اور آنحضرت کی جان جو کھوں میں نہ پڑے۔ یہ درہ نبوہاشم کاموروٹ اور شعب ابوطالب کے نام سے معروف تھا۔ محاصرہ کی شدت نے محصورین کو سخت تکلیف میں مبتلا کر دیا۔ کئی کئی دن تک کھیل تک پڑ کر نہ گئی۔ صحابہ نے پتیاں اُبال اُبال کر پیٹ بھرا۔ چرطے دھو کر آگ پر بھون بھون کر کھانے پڑے۔ بھوکے بچوں کے رونے کی آواز میں مسلمانوں کے لیے سوہان روح تھیں۔ لیکن مشرکوں کے لیے ایسی سامعہ نواز تھیں۔ کہ وہ انہیں سُن سُن کر خوش ہوتے۔ اور اپنی کامیابی پر ناز کرتے تھے۔ ہاشمیوں کی تکلیف اور مصیبت کی اس زندگی نے تین برس تک کھینچا۔ اگرچہ آنحضرتؐ کا خاندان ابھی تک ایمان نہ لایا تھا۔ مگر نبی کے قرب نے اُن پر مصائب کے باوجود ایک کیفیت اور سرور طاری کر رکھا تھا۔ پیغمبر کے فیض صحبت سے مشرک ہاشمیوں کا آنحضرتؐ کے لیے یہ ایثارنا واقعہ انسانوں کے لیے اک راز بن کر رہ گیا۔ اس لیے وہ ہاشمیوں کی اس حیرت انگیز پشت پناہی کو صرف خاندانی عصبیت قرار دیتے رہے۔ بے شک وہ مجبور تھے۔ کیونکہ عام دنیا دار نبی کے قرب کی اطمینان بخشियों اور اعجاز نمائیوں سے واقف نہیں ہوتے۔ حالانکہ حق یہ ہے کہ خاندان والوں نے آنحضرتؐ کو جتنا قریب سے دیکھا۔ اُنہیں نور علی نور پایا۔ اگرچہ وہ ایمان نہ لائے لیکن آپ کے فاسن اخلاق کے پہلے سے زیادہ قائل ہو گئے۔ اور ان کا

دل نہ جا جا۔ کہ نور کی اس شمع کو مخالفت ہو اداؤں کے حوالے کر دیں۔ اس لئے  
انہیں جان سے لگائے رکھا۔

دوسرے قبائل میں جو لوگ بنو ہاشم کے قرابت دار تھے۔ ہاشمیوں  
کی اس بد حالی کو دیکھ کر خون جگر پیتے تھے۔ مگر سردارانِ قریش کے خوف  
سے۔ دم نہ مارتے تھے۔ ہشام عامری خاندان بنو ہاشم سے قرابت رکھتا  
تھا۔ ایک دن جو اس کے دل میں رحم آیا۔ تو وہ اٹھ کر ہاشمیوں کو دوسرے  
قرابت داروں کے پاس گیا۔ اور سب کو شرم دلوائی۔ کہ تم کھاپی کر مرنے  
اڑاتے ہو۔ حالانکہ تمہارے عزیزِ محصور ہو کر فاقول مر رہے ہیں۔  
جنگجو قوموں کے افراد کا عجیب حال ہوتا ہے۔ کبھی ہاتھی سر پر سے  
گزر جائیں۔ تو ان کے کان پر جوں تک نہیں رہ سکتی۔ کبھی ذرا سی بات پر  
بھڑک اٹھیں۔ تو طوفان اٹھا دیں۔ ہشام کے طعنے سے زبیر۔ معلم بن  
عدی۔ عدی بن قیس۔ زمر بن الاسود۔ اور ابوالختر می بن ہشام حرم میں  
پہنچے۔ اور در حرم پر لٹکے ہوئے معاہدہ کو چاک کر دیا۔ پھر ہتھیار باندھ کر  
شعب ابوطالب میں بنو ہاشم کے پاس گئے۔ غرض یہ تھی۔ کہ گھروں کو چلو۔ جو  
شخص تمہارے مزاحم ہوگا۔ موت کے گھاٹ اتار دیا جائے گا۔ اس طرح  
تین برس کے بعد پھر بنو ہاشم گاؤں میں زندگی بسر کرنے لگے۔

حالم الخزن

خدا کی محبت کا دعوائے بھی کیسی کٹھن منزل اور شکل گھاٹی ہے۔ ایک ہم  
سر نہیں ہوتی کہ رکاوٹ کا دوسرا پہاڑ سامنے آتا ہے۔ آنحضرت کے مصائب  
کو کھتے کھتے قلم تنگ جاتا ہے۔ مگر کالیفت کا لامتناہی سلسلہ ختم ہونے میں نہیں

آتا۔ انسانوں کی اولوالعزمیوں کی تاریخ کو دیکھو ایسا کہہ دقا رادر صاحب  
 عزم شخص کسی کو نہ پاؤ گے۔ نبوت کے دس سال پورے ہو چکے تھے تب  
 ابی طالب سے نکلے کچھ دن ہوئے تھے کہ تدبیر کے شاہسوار، محسن اور جوان  
 چچا ابوطالب عمر کی اسی منزلیں طے کر کے رفردتیا ختم کر گئے۔ اس صدمہ  
 جانکاہ کا حال کوئی آنحضرت کے دل سے پوچھے۔ حضور کی زندگی کو پچاس  
 برس ہیں ایک لمحہ ایسا نہ آیا تھا۔ کہ پیارے چچا کی طرف سے کبھی دل میلا  
 ہوا ہو۔ نہ چچا پر ایسا دن آیا۔ کہ آنکھ گہری کی۔ ابوطالب ٹھنڈا سایہ تھے اور  
 ان کی پناہ حصار سے زیادہ محفوظ تھی۔ ان کی موت نے خاندان ہاشم کو  
 یتیم کر دیا۔

ابھی ابوطالب کا کفن میلا نہ ہونے پایا تھا۔ کہ حضور کی شریک زندگی  
 حضرت خدیجہ الکبریٰ نے اپنی محبت اور ایمان کا غیر فانی نقش چھوڑ کر دنیا سے  
 رحلت فرمائیں۔ آپ مصیبتوں میں وجہ تسکین اور پریشانیوں میں صورت تسلی  
 تھیں۔ حضور نے بچپن پر تم خود جنازہ قبر میں آنا۔ تم قیاس کہہ سکتے ہو۔ کہ  
 ان دو صدیوں سے آنحضرت کے لئے دنیا کس طرح اندھیر ہو گئی ہوگی؟  
 چنانچہ اسلام کی تاریخ میں یہ سال عام الحزن یعنی سال غم کہلاتا ہے بیشک  
 حضور بے کسی کے عالم میں خدا کی امداد چاہتے تھے۔ اور تکلیف کے وقت  
 بھی اسی کا سہارا ڈھونڈتے تھے۔ مگر عزیزوں کی موت کا غم لافاضا بشریت  
 ہے۔ دنیا میں محسنوں کے احسان کو فراموش کرنا حضور کے شایان شان  
 تھا۔ کاش تنہائیوں کے یہ مونس اور مصیبتوں کے یہ ساجھی اس وقت

تک زندہ رہتے۔ جب سب سے مکہ کے بعد آمنہ کلال عبد اللہ کا بیٹا، رحمت اور  
 عتو کا تاج پہن کر کوہ صفا پر جلوہ افروز ہوا۔ مگر مشیت پروردگار یہی تھی۔ کہ  
 اس کا بندہ دنیا کے سارے سہارے چھوڑ دے۔ اور سارے سلسلے توڑ دے  
 تاکہ کوئی یہ نہ کہہ سکے۔ کہ پیغمبر الزمان علیہ الصلوٰۃ والسلام کی ظفر مندیوں فلان  
 شخص کی شرمندہ احسان ہیں۔

کہتے ہیں کہ شاعر میں شجاعت نہیں ہوتی۔ یہ سچ ہو یا جھوٹ۔ مگر  
 تدبیر کا خانہ تو الاما اشار اللہ اکثر خانی ہوتا ہے۔ نجیالی مضامین کے ہجوم سے دماغ  
 میں ایک بغاوت سی بپا رہتی ہے۔ مگر اب طالب شاعر بھی تھے اور مدبر بھی  
 ان کی تدبیروں کے سامنے قریش کے بڑے بوڑھے بھی طفلِ مکتب تھے  
 وہ واقعات کا مطالعہ نظرِ فائر سے کرتے۔ اور دور رس عقل سے حالات  
 کو بھانپ جاتے۔ تاہم نتیجہ جلد زبان پر نہ لاتے تھے۔ اسی لیے ان کے  
 کفر اور ایمان کی بحث ایک معما بن کر رہ گئی۔ اس عقدہ کی جتنی گہرائشی  
 کی جائے اتنا ہی الجھا ہوا نظر آتا ہے۔ بنا بریں کچھ لوگ تو ان کے کفر کے  
 قائل ہیں۔ کچھ ایمان کی تصدیق کرتے ہیں۔ جب ایک طرف ان کی غیر  
 متر کزل محبت اور مسلسل جاں نثاریوں کا جائزہ لیا جاتا ہے۔ تو ان پر ایک  
 مومن کے اخلاص کا گمان گزرتا ہے۔ دوسری طرف آنحضرتؐ کو بلا کر تبلیغ  
 دین سے باز رکھنے کا مشورہ سامنے آتا ہے۔ تو حاکمیت کا سا بار جو جس  
 خاندانی عصبیت اور محبت کا تقاضا معلوم ہوتا ہے۔ عقل کی نکتہ آفرینیوں  
 کو چھوڑ کر نقل کی طرف رجوع کیا جائے تو وہاں بھی مختلف روایتوں کے

درجہ اسناد میں چنداں فرق معلوم نہیں ہوتا۔ بخاری اور مسلم کی روایت یہ ہے۔ کہ ابوطالب کی وفات کے وقت آنحضرت بھی تشریف لے گئے۔ اور اقرار ایمان کی تبلیغ کی۔ اس کے جواب میں ابوطالب نے انکار کیا۔ ابن اسحاق کی روایت ہے۔ کہ ابوطالب نے کلمہ پڑھا۔ اور حضرت عباسؓ نے کان لگا کر سنا۔ اول الذکر روایت مرسل ہے۔ دوسری میں ایک راوی رہ گیا ہے۔ لیکن صحیح بخاری اور مسلم کی روایت کا درجہ بہت بلند ہے۔

## طائف

ادھر ان دو رفیقوں نے دنیا سے منہ موڑا۔ ادھر قریش نے پھر آنکھیں بدل لیں۔ نئے سرے سے اُسے دس مسلمانوں پر حملے شروع ہو گئے۔ ایک دن حضورؐ گھر آ رہے تھے۔ کہ کسی شقی نے سر پر خاک ڈال دی حضورؐ کی صاحبزادی حضورؐ کا سر دھوتی تھیں اور ناز ناز روتی تھیں۔ بیٹی کی سسکیاں سن کر آنحضرتؐ بولے۔ جان پدراست رو۔ خدا تیرے باپ کی محافظت کرے گا۔ عبرت نے پھر حسرت کی آنکھ اٹھا کر آسمان کی طرف دیکھا اور کہا۔ کہ اے آسمان دنیا کے محسن کے ساتھ یہ معاملہ! خدا کی راہ میں مصیبت اٹھانے والوں کے اطمینان قلب کی نہ پوچھو۔ ان کے دل کا کوئی گوشہ غیر آباد نہیں ہوتا۔ سرورِ دو عالم کی درو سے لذت آشنا جان خدا کی راہ میں لاکھوں مصیبتیں اٹھا کر بھی نہ اکتاتی۔ اور حضورؐ کے میں ہی ساری عمر تکلیفیں اٹھاتے چلے جاتے۔ مگر عمر کی کوتاہی اور اونٹے

فرض کا خیال پیش نظر تھا۔ اس لیے مکہ میں کامیابی کی راہیں مسدود پا کر طائف کو چلے۔ کہ شاید اسی جگہ نخل توجید پھلے پھولے اور بار آور ہو۔

طائف عرب کی ملکہ مکہ سے ساٹھ میل کے فاصلہ پر واقع ہے۔ یہاں کی سبز لوش چراگا ہیں اور زرخیز زمینیں، رنگیں اوا محبوب کے دل فریب تبسم کی طرح مسافر کی نگاہوں کے سامنے اٹھتی ہیں۔ اس کے بانوں کی بہتات۔ سایہ دار درختوں۔ ثمرور شاخوں اور ٹہنیوں سے ٹھکتے ہوئے انگوروں کو دیکھو کہ راہرو "فردوس بر روئے زمین" پکارا اٹھتا ہے۔ خدا کی قدرت ہے کہ جو سر زمین دنیا کی دولت سے مالا مال ہوتی ہے۔ وہی۔

نیکی کے لحاظ سے بنجر ہوتی ہے۔ بھلائی کا پودا وہاں قسمت ہی سے بار آور ہوتا ہے۔ سراب دارانہ شادمانی کی کل کائنات مہ جبینان تو فاختہ اور عروسان نو آراستہ ہوتی ہے۔ فارغ البال لوگ خوشیوں کی تلاش میں گمراہیوں کے صحرا میں کھو جاتے ہیں۔ سراب نما گناہ آنکھوں کے سامنے خوشیوں کی پرفریب جنت کھول دیتے ہیں۔ اور لوگ سرعت سے اس کے پیچھے پلکتے ہیں۔ حتیٰ کہ سینہ صحرا میں پہنچ کر یا یوسیوں سے جان دے دیتے ہیں۔ طائف کے ارباب اشد واقف اور کا حال دنیا کے عام امرا سے کچھ مختلف نہ تھا۔ تاہم آنحضرتؐ ان غروب کے نقشہ میں سرشار قریش کی بستی کو چھوڑ کر خوار دولت سے مدہوش اہل طائف کے پاس تشریف لے گئے۔ زید بن حارثہ جو رسمی غلامی سے آزاد ہو کر محبت کی زنجیروں میں بندھے ہوئے تھے، آنحضرتؐ کے ہمراہ تھے۔ اس جگہ عبد کا خاندان

اوروں میں ممتاز تھا۔ عبدیاللیل مسعود اور حبیب تیموں بھائی اس خاندان کے سردار سمجھے جاتے تھے۔ آنحضرتؐ پہلے ان کے پاس ہی پہنچے۔ دولت دنیا سے تہی دست۔ شان و شوکت سے خالی، ایک خستہ تن مسافر کا کسی امیر کے ہاں جانا ہی گستاخی تصور کی جاتی ہے۔ پھر اس پر متراد یہ کہ وہ آپہیں کوئی نیکی اور سعادت کی راہ بتانے جائے۔ امراء کی طبیعت بھلا ایسی بے ادبیوں کی متحمل کہاں ہوتی ہے۔ لگے مذاق اڑانے اور بھانت بھانت کی بولیاں بولنے۔ ایک نے کہا۔ صاحب **تجھ** نے اسے پیغمبر بنا کر بھیجا ہے تو تو کعبہ کا پردہ چاک کر رہا ہے۔ دوسرا بولا ارے بھی! یہ تو بتاؤ۔ تمہارے سوا خدا کو کوئی اور رسول نہ ملتا تھا۔ تیسرا پاس سے پکارا۔ میں بہر حال تجھ سے بات نہیں کر سکتا۔ اگر تو سچا ہے۔ تو تجھ سے گفتگو کرنا خلافِ ادب ہے اور اگر تو جھوٹا ہے تو گفتگو کے لائق نہیں۔

امارت اور اقتدار یہی کیفیت اور ذہنیت پیدا کرتے ہیں۔ امراء غریبوں کو قاطر میں نہ لانے کے خوگر ہوتے ہیں۔ دنیا کے آرام و آسائش کو غربا کی دسترس سے باہر پا کر روحانی ملکیت کے مدارج و مناصب کا قیاس بھی اسی پر کرنے لگتے ہیں۔ خیال کرتے ہیں۔ کہ پیغمبران سے کچھ بڑا انسان نہ سہی۔ مگر برابر کی ٹکڑی کا تو ضرور ہو۔ یہ کیا کہ خدا کا نبی خدم و حشم کے ساتھ نہ آئے۔ مگر کے ارباب کی روئے سخت ہمارے تیمم آقا منکسر المزاج مولیٰ کو جب با ایں ہمہ دعوائے نبوت عجز سے گردن جھکائے، گلیوں میں تنہا چلتے پھرتے۔ دیکھتے۔ تو اسی قسم کی باتیں کرتے تھے جو طائف کے ان ارباب

اقتدار کی زبان پر بے اختیار آگئی تھیں۔ ان لوگوں کو کیا خبر کہ ظاہری د  
کے قانون باطنی سلطنت پر حاوی نہیں۔ وہاں تو جو گردن جھکاتا ہے بلندی  
پاتا ہے۔ جو اگڑتا ہے۔ نیچا دیکھتا ہے۔

غرض یہ یاس انگیز اور عبرت خیز جواب پا کر آنحضرتؐ ان امر کے  
گھر سے نکلے۔ مکہ جاتے کہاں۔ ان بے کار امر کو مدت کے بعد ایک مشغلہ  
ہاتھ آیا تھا۔ تفتن طبع کے لیے وہ پہلی گفتگو ناکافی تھی۔ اس لیے شہر  
کے اوباشوں کو اشارہ کیا گیا۔ اور امر کے حاشیہ نشین لفتنگے رسول کریمؐ پر  
ٹوٹ پڑے۔ کچھ بازار کے لونڈے ہمراہ ہوئے اور گتاخیاں کرنے لگے  
وہ لوگ گالیاں بکتے تھے۔ اور تالیباں بجاتے جاتے تھے۔ یہ شورش سن سن  
کہ شہر کے بے فکرے مچھ ہو گئے۔ اور بلخار میں دور وہ کھڑے ہو گئے۔  
دنیا کا محسن بدر سے گزرتا تھا۔ یہ شقی اس پر پتھروں کی بارش کرتے تھے۔  
حضورؐ لہو لہان ہو گئے۔ تو بھی پیچھا نہ چھوڑا۔ آخر گھائل ہو کر زمین پر گرے  
مگر کسی نے آپؐ پر رحم نہیں کھایا۔ بغل میں ہاتھ دے کہ اٹھا دیئے گئے  
حضورؐ اٹھ کر لڑکھڑاتے ہوئے چلے۔ پھر پتھر برسائے شروع کر دیئے گئے  
حضورؐ یوں ہی زخموں سے چور چور۔ خون سے لت پت۔ سر اسیمہ ہو کر لٹھ  
سے جوں توں باہر نکلا۔ شہر کے باہر نین میل تک بد معاشوں نے آپؐ کا  
پیچھا کیا۔ آخر آنحضرتؐ ایک باغ میں پہنچے۔ اور وہاں پیچھروں کی  
بارش سے پناہ پائی۔ یہ باغ مکہ کے رئیس عقبہ بن ربیعہ کا تھا۔  
جس نے عربی شرافت برقی اپنے غلام کے ہاتھ انگوٹوں کا ایک نہایت

عمدہ خوشہ بھیجا۔ آنحضرتؐ کے غلام نیک فرحام زید بن حارثہ دین و دنیا کے سفاک کو بچانے بچاتے خود زخمی ہو گئے۔ تاہم اس بار عزیز اور مستیع گراں کو جوں توں لے کر منخلہ کے مقام پر پہنچے۔ یہاں آنحضرتؐ نے چندے قیام فرمایا۔ اور پھر مکہ تشریف لے گئے۔

پیغمبرؐ کا ہر عمل درس کی ایک دنیا ہوتا ہے۔ جو لوگ گوش ہوش رکھتے ہیں۔ وہ آنحضرتؐ کے دہان زخم سے تیرہ سو سال کی نکلی ہوئی اور رضا میں بکھری ہوئی آواز کو اب بھی سن سکتے ہیں۔ کہ محمدؐ خالقِ ارض و سما کے بس میں ہے۔ مگر خالقِ مخلوق کے بس میں نہیں دنیا کے قومی اور جبری نبی اور ولی سب اس کے تابعِ فرمان ہیں کوئی اس کی مصلحت اور رائے کا مالک نہیں۔ طائف میں آنحضرتؐ کی بے بسی کی اس نمائش سے یہ بات پایہ ثبوت تک پہنچ گئی۔ کہ کوئی بڑے سے بڑا انسان بھی خدا کی خدائی میں تصرف نہیں کر سکتا۔

فطرتِ انسانی کا نبض شناس آقا جانتا تھا۔ کہ امرا الاما شاہِ امداد خیر کی قابلیتوں سے محروم ہوتے ہیں۔ طائف میں جانا یا نہ جانا اگر ان کے بس کی بات ہوتی۔ تو شاید ادھر کا رخ نہ کرتے۔ مگر پیغمبروں کا ارادہ کسی اور ارادے کے ماتحت ہوتا ہے۔ وہ جاتے نہیں بلکہ لے جاتے جاتے ہیں۔ پیغمبر کو تو امیر و غریب تک پیغام پہنچانا ہوتا ہے۔ عمل کرنا اس کا فرض نہیں۔ علاوہ ازیں مشیت اس حقیقت کو اور واشگاف کرنا چاہتی تھی کہ لا تھی یعنی کے ناکے میں سے گزر سکتا ہے۔ مگر دو لہند کے لیٹے

جنت میں جانا سہل نہیں۔ یہ سچائی بہت سے پیغمبروں نے بیاں کی حضورؐ کے عمل سے مکر و طائف میں ظاہر ہوئی۔ دونوں مقامات کے امر و نہی کی مخالفت، امت کے ارباب اقتدار کے لیے تنبیہ ہے۔ یاد رکھو۔ دولت اور اقتدار حرام نہیں ہاں ان کا نشہ حرام ہے۔ دنیا کا مادہ تو امت کے کام میں لاد۔ خود استعمال کرو گے تو خار چڑھے گا۔ دنیا کی ہوش کھو کر عاقبت خراب کرو گے۔

طائف میں حضورؐ کا اور وہ جہاں امر کے لیے تنبیہ ہے۔ وہاں علماء کے لیے درس عبرت ہے۔ خدا کی بندگی کا دعویٰ محض زبانی عبادت پر موقوف نہیں۔ بلکہ پتھروں کی بارش میں خون سے وضو کر کے نماز کی نیت کرنا پڑتی ہے۔ خوب سمجھ لو۔ کہ کار دنیا سے کار دین شکل ہے۔ تقویٰ فروشیوں اور عبادت گذاریوں کی نشر و اشاعت سے متبعین کی تعداد میں اضافہ کرنا دین نہیں۔ ہاں جانکاہ خدمت گذاریوں سے بنائے ملت کو استوار کرنا باعث اجر ہے۔ اس شمع ہدایت کی روشنی میں دین کا دشوار گزار راستہ ڈھونڈو۔ ادھر ادھر سٹنے میں ٹھوکر کا احتمال ہے۔ حجروں سے نکل کر میدان میں آؤ۔ میدان ہی مجلس اور ریاکار کی امتحان گاہ ہے۔ اسلام کو دین سچی نہ تصور کرو۔ ایسا نہ ہو کہ محمد صلی اللہ علیہ وسلم کی مصیبتوں کو ملت کے گناہوں کا کفارہ سمجھ کر خود تن آسانیوں اور راحت پسندیوں میں مبتلا ہو جاؤ۔

اس وقت تک تو لوگ افرادی طور سے دین متین میں داخل ہونے

رہے۔ مگر اس کے بعد اجتماعی قبولیت کا باب واہمونی والا تھا۔ آنحضرتؐ کا معمول تھا کہ ایام حج میں زائرینِ حرم کے پاس جا کر تبلیغ فرمایا کرتے تھے۔ اس کے علاوہ آپ عام اجتماعات میں بھی تشریف لے جاتے تھے تاکہ خوشی کے جو یا لوگ حقیقی شادمانی کی راہ پائیں۔ دعوتِ حق کے جواب میں رو سائے قبائل یا تو روکھا سوکھا جواب دیتے رہے۔ یا بڑھی مہربانی کی نوا مال دیا۔ چنانچہ آنحضرتؐ بنی ضیفہ کے پاس جو یامہ میں آباد تھے گئے، تو وہ اس نرم گفتار آقاؐ سے گرم گرم بولے۔ قبیلہ بنو ذہل بن شیبان کے پاس حضرت ابو بکرؓ صدیق کو لے کر پہنچے۔ تو وہ لوگ بڑھی مروت سے پیش آئے۔ ان میں سے ایک شخص مفروق نامی نے آنحضرتؐ سے پوچھا کہ تم کیا نلفیتیں کرتے ہو۔ آپ نے فرمایا کہ خدا ایک ہے۔ اور میں اُس کا پیغمبر ہوں۔ اور یہ آیتیں پڑھیں۔

قُلْ تَعَالَوْا أَتْلُ مَا حَرَّمَ رَبِّيَ كُفْرُكُمْ عَلَيَّ كُفْرُكُمْ إِلَّا تَشْرِكُوا بِهِ شَيْئًا وَبِالْوَالِدَيْنِ إِحْسَانًا وَلَا تَقْتُلُوا وَلَا تَكُونُوا مَلَاقٍ ظَنُونَ تَوَدُّ قُلُوبُكُمْ وَإِيَّاهُمْ وَلَا تَقْرُبُوا الْقَوَاعِشَ مَا ظَهَرَ مِنْهَا وَمَا بَطْنٌ وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ ذَلِكُمْ

کہہ دو۔ کہ اُو میں تمہیں سناؤں۔ کہ خدا نے کیا چیزیں حرام کی ہیں۔ یہ کہ خدا کے ساتھ کسی کو شریک نہ کرو۔ اور والدین کا حق خدمت بجا لاؤ۔ اور اپنے بچوں کو انلا س کے خیال سے قتل نہ کرو۔ ہم تم کو اور ان کو دونوں کو روندی دیں گے فحش باتوں کے پاس نہ جاؤ۔ وہ ظاہر ہوں یا پوشیدہ۔ اور آدمی کی جان جس کو

وَضَعُوكُمْ فِيهَا لِكُلِّكُمْ تَعْقِلُونَ ۝  
 (الانعام)

خدا نے حرام کیا ہے ہلاک نہ کرو مگر جائز  
 طور پر۔ ان باتوں کا وہ تمہیں حکم دیتا ہے  
 تاکہ تم سمجھو۔

انہوں نے یہ سن کر مر جیا کہی مگر آجائی دین چھوڑنے سے معذرت  
 چاہی۔

پھر حضورؐ قبیلہ بنو عامرہ کے پاس گئے۔ تو ان میں سے ایک دنیا دار  
 لیڈر فراس نامی بولا۔ کہ اے کاش! یہ شخص مجھ کو ہاتھ آجاتے تو میں تمام عرب  
 کو مسخر کر لوں۔ پھر آپ سے پوچھا۔ کہ اگر مخالفوں پر غالب آئے۔ تو حکومت  
 ہم کو دو گے؟ ہر طرح کے فریب سے پاک پیغمبرؐ نے فرمایا۔ یہ خدا کے  
 ہاتھ میں ہے۔ فراس بولا۔ میں ہم اور حکومت غیروں کو ملے! یہ سودا ہنٹکا  
 ہے۔

انہی گھنگھور مایوسیوں میں امید کی پہلی کرن پھوٹی۔ اس سخت صلح  
 ایام حج میں اسی طرح تبلیغ دین میں پھرتے پھرتے مکہ کے قریب مقام  
 عقبہ کے پاس پہنچے۔ تو آپ کو چند سعید رو صیں نظر پڑیں۔ آپ نے  
 ان کا حسب نسب نامہ مقام پوچھا۔ معلوم ہوا کہ یہ خاک پاک مدینہ کے رہنے  
 والے بنی خزرج کے قبیلہ کے لوگ ہیں۔ حضورؐ نے ان کو دعوت دین  
 دی۔ اور کلام پاک سنایا۔ نیک دلوں میں کلام الہی اور زبان پیغمبرؐ نے کیا اثر  
 کیا۔ گویا گنڈار میں بہا آگئی۔ پیارے نبیؐ نے جو کہا۔ لوگوں نے گوش ہوش  
 سے سنا۔ اور طلبِ صمیم سے قبول کیا۔ یہ فرشتہ سیرت انسان صلیت کون

لوگ تھے؟ عقبہ بن عامر - اسعد بن زرارہ - عوف بن حارث - رافع بن مالک بن عجلان - قطیبہ بن عامر - جابر بن عبد اللہ -

حقیقت نے کہا: "دیکھو یہ تہی دست آئے تھے۔ دامنوں میں دولت دین بھر کر چلے ہیں۔" رافع بن مالک کا ستارہ سب سے زیادہ چمکا۔ اس وقت تک جس قدر قرآن اُتر چکا تھا۔ حضورؐ نے انہیں عطا کیا۔ غرض تبلیغِ اسلام کا وعدہ کر کے یہ چھوٹا سا پاک قافلہ شاداں و فرحاں مدینہ پہنچا۔ اور یثرب کے گلی کوچوں میں دین کی دولت چمکے چمکے تقسیم ہونے لگی۔ ادھر مکہ میں قریش کے کفر کی آندھیاں اوزنیز ہو گئیں۔ گرد و پیش بدستور تاریکی چھائی ہوئی تھی۔ تاہم آنحضرتؐ کی نظر مدینہ کی طرف لگی رہی۔ کہ شاید یہیں سے روشنی کی باطلِ رپاش کرن نکلے۔ ایک سال یونہی بیم ورجا میں گذر گیا۔ لیکن یثرب سے کوئی خوشخبری نہ آئی۔ اب پھر حج کا موقع آیا۔ تو آپؐ بصد شوق اس نو وارد قافلے میں جا کر ان چھ تورایمان پانے والوں کو ڈھونڈنے لگے۔ ادھر مدینہ سے بارہ اشخاص کا مختصر قافلہ حضورؐ کی زیارت کے لیے مکہ پہنچ چکا تھا۔ اور تلاش میں سرگردان تھا۔ خدا کی ہر بانی سے یہ چاند اور ستارے عقبہ کے تمام پر اتفا شامع ہو گئے اور وہیں اس ماہتاب کے گرد حلقہ بنا کر بیٹھ گئے۔ ان میں پانچ تو پہلے سے اسلام قبول کر چکے تھے۔ اور سات نو مسلم۔ سب نے آنحضرتؐ کے ہاتھ پر بیعت کی۔ اور اقرار کیا۔ کہ (۱) ہم خدائے واحد کی عبادت کریں اور کسی کو اس کا شریک نہ بنائیں گے (۲) چوری اور زنا کے پاس نہ پھنکیں گے

(۳) اپنی لڑکیوں کو قتل نہ کریں گے (۴) کسی پر جھوٹی تہمت نہ لگائیں گے  
(۵) چیلنجوری سے باز رہیں گے۔ (۶) ہر اچھی بات میں نبیؐ کی اطاعت  
کریں گے۔ یہ بیعت، بیعت عقبہ اولیٰ کے نام سے مشہور ہے۔ یہ بیعت  
نبوی کا بارہواں سال ہے۔ ان مسلمانوں کی درخواست پر حضورؐ نے مصعب  
بن عمیر کو مبلغ بنا کر مدینہ بھیجا۔ تاکہ اسلام کے احکام کو یثرب میں عام  
کریں۔ مصعب بن عمیر علم کے دریا، حکم میں یجتا تھے۔ اس نوم مزان اور  
شیریں مقال کی باتیں دلوں میں چپکے چپکے گھر گھر لگنے لگیں۔ اور دیکھتے دیکھتے  
مدینہ میں گھر گھر اسلام کا چرچا ہو گیا۔ جو لوگ تیغ و سناں سے مفتوح نہ ہو  
تھے۔ ان کے دل میٹھی باتوں سے مسخر ہو گئے۔ اسعد بن زرارہ کا مکان  
تبلیغ کا مرکز تھا۔ لوگ یہاں مخالفت کے کے لئے آتے۔ مگر موافق بن  
کر جاتے تھے۔ مدینہ کی ایمان پرور اور کفر سوز سرزمین ایک سال میں اسلام  
کا گہوارہ بن گئی۔ اگلے سال دین پاک کا یہ کامیاب مبلغ نہتر مرد اور دو  
عورتوں کا قافلہ لے کر حج کے موقع پر مکہ پہنچا۔ تاکہ حضورؐ کو اسلام کی  
ترقی کی خوشخبری بھی سنائے۔ اور آپ کے دیدار سے نور ایمان کو تازہ  
بھی کرے۔ یہ پچھتر مرد وزن اپنے باقی بت پرست ساتھی قافلہ والوں سے  
الگ ہو کر مقام عقبہ پر آئے۔ آنحضرتؐ کو ان کے آنے کی اطلاع پہلے  
ہو چکی تھی۔ چنانچہ حضورؐ قریش سے چھپ چھپا کر حضرت عباسؓ کے ہمراہ  
عقبہ (منہ) پہنچے۔ ان سب نے اس خود اہش کا اظہار کیا۔ کہ حضورؐ اپنے  
قدوم میں لذوم سے سرزمین مدینہ کو فخر بخش کر ہمیں سرفراز فرمائیں۔

سرکارِ دو عالم نے منظور فرمایا۔ حضرت عباسؓ جو ابھی تک ایمان نہ لائے تھے مگر دل سے ہمدرد تھے۔ اس موقع پر کھڑے ہوئے اور تقریر کی کہ اے گروہِ خزر ج! محمدؐ اپنے خاندان میں معززا اور محترم ہیں۔ دشمنوں کے مقابلہ میں ہم ہمیشہ ان کے لیے سینہ سپر رہے۔ اب وہ تمہارے پاس جا رہے ہیں۔ اگر مرتے وقت تک ان کا ساتھ دے سکو تو بہتر ورنہ ابھی جواب دے دو۔ برار نے یہ تقریر سن کر کہا۔ اے عباسؓ ہم نے تیری بات سنی۔ تو ہمارے بھی یاد رکھ کہ ہم نے تلواروں کی گود میں پرورش پائی ہے ابو الہثم نے بات کاٹ کر کہا۔ کہ یا رسول اللہ! یہاں نہ ہو کہ جب آپ کو اقتدار حاصل ہو تو اب ہمیں چھوڑ کر وطن چلے آئیں۔ یہود کے ساتھ جو اس وقت تک خوشگوار تعلقات ہیں وہ بھی اس بیعت کے بعد ٹوٹ جائیں گے۔ حضورؐ نے مسکرا کر فرمایا۔ نہیں تمہارا خون میرا خون ہے تم میرے ہو اور میں تمہارا حضورؐ کے ارشاداتِ عالیہ سن کر سب نے بیعت شروع کی۔ عباس بن عبدالمطلبؓ پکا کر کہا۔ صاحبو خیر دار رہو کہ تم کس چیز پر بیعت کر رہے ہو۔ یہ عرب و عجم جن و انس کے ساتھ اعلانِ جنگ ہے۔ سب نے باوازِ بلند کہا کہ ہاں ہم خطرات کو سمجھ کر بیعت کر رہے ہیں۔

مکہ کے شریف اور مدینہ کے ان نجیب لوگوں میں جو پیمانہ وفا بندھا۔ وہ پیمانہ عمر لیریز ہونے تک نہ ٹوٹا۔ ایک وقت وہ تھا جب زمین پر سروں کی بارش ہوتی تھی۔ اعضا کٹ کٹ کر فرشِ خاک پر گر گرتے تھے۔ اور جنوں کے پھینٹے اڑتے تھے۔ پھر وہ وقت آیا جب تیغ کے

دروازے کھل گئے اور اقبال نے آ کر اسلام کا قدم چوما۔ مصیبت اور  
اقتدار دونوں حال میں یہ عہد استوار رہا۔ آنحضرت نے ان مبائعین میں سے  
حسب ذیل بارہ سردار مقرر فرمائے۔ تاکہ مسلمانوں میں نیکی کا چرچا رکھیں۔ اور  
لوگوں کو بُرائی سے روکیں۔

۱۔ اسید بن حنفیرؓ  
جنگِ یاس میں ان ہی کے باپ قبیلہ  
اوس کے سردار تھے۔

۲۔ ابو الہثیم بن تیہانؓ

۳۔ سعد بن خثیمہؓ

۴۔ اسعد بن زرارہؓ

۵۔ سعد بن الریحؓ

۶۔ عبد اللہ بن رواحہؓ

مشہور شاعر ہیں۔ جنگِ موتہ میں شہید  
ہوئے۔

۷۔ سعد بن عبادہؓ

مغزرا اور مشہور صحابی ہیں۔ سقیفہ نبی ساعدہ  
میں انہیں نے پہلے خلافت کا دعویٰ  
کیا تھا۔

۸۔ منذر بن عمروؓ

بیعت عقبہ میں انہی نے انصار کی طرف

۹۔ ہارث بن عمروؓ

سے تقریب کی تھی۔ آنحضرت صلعم کی ہجرت  
سے پہلے انتقال کر گئے۔

۱۰۔ عبدالصمد بن عمروؓ  
 جنگ اُحد میں شہید ہوئے۔  
 ۱۱۔ عبادہ بن الصامتؓ  
 مشہور صحابی ہیں۔ ان سے کئی حدیثیں  
 مروی ہیں۔

۱۲۔ رافع بن مالکؓ  
 جنگ اُحد میں شہید ہوئے۔  
 حضورؐ نے اہل مکہ کی ایذا رسانی کے اندیشے سے مسلمانوں کو نفل مکاتی کا  
 حکم دیدیا۔ مومنین نے گھر بار کی پروا نہ کی صرف دولت ایمان کو لے کر  
 مدینہ پہنچے۔ مدینہ کے انصار نے باوجود تنگدستی کے ہاجرین کی آؤ بھگت  
 میں وہ کشادہ دلی دکھائی جس کی مثال دنیا میں موجود نہیں۔ غریبانہ  
 جھونپڑے انصار کے حسن اخلاق کی وجہ سے ہاجرین کے لئے شاہی  
 محلات سے زیادہ آرام دہ ثابت ہوئے۔ آہستہ آہستہ سب فاسدہ  
 خطرے کے مقام سے نکل کر دارالامان میں پہنچ گیا۔ ماں سالار قافلہ حضرت  
 ابو بکرؓ اور حضرت علیؓ کے ساتھ دشمنوں کے رخسے میں ہی رہا۔ کیونکہ حکم  
 الحاکمین کے حکم کا انتظار تھا۔

## واقعہ معراج

کار خیر میں سعی ناکام جب کمر ہمت کو ٹوڑ دے اور ناکامیوں کا غم  
 دل کی عمارت کو ڈھا دے تو رحمت حق بہار دکھاتی ہے اور اچانک قلب  
 حزیں میں مسرت کی لہر دوڑ جاتی ہے۔ اس کی بندہ نوازیں انسان کو فرسش  
 سے اٹھا کر عرش پر لے جاتی ہیں۔ جہاں تمام ازل سے محبت باندا زہ جام

دیتا ہے۔ چشم فلک نے عبد اللہ کے بیٹے بی بی آمنہ کے جائے کا سا  
 عالی ظرف کب دیکھا تھا۔ حوض کوثر بھی جس کے جام سفالین کا ایک کونہ ہے  
 طائف کے ہمت شکن سا سخہ کے چند روز بعد خدا کا رسول دل گرفتہ ہو کر  
 فریق حرم پر لیٹ گیا۔ حرمتِ حق نے خاک سے اٹھا کر افلاک تک پہنچا دیا  
 کیونکہ دنیا و دین کی سرسبز دیاں ان خاکساروں کے لئے ہیں۔ فخر و غرور  
 جن کی فطرتِ سعید کو چھو نہ گیا ہو۔ اللہ کی راہ میں جان کو جو کھوں میں ڈالنے  
 والا رسول چشمِ زدن میں عرش پر پہنچا۔ ہفت افلاک کے سفر کی داستان  
 طویل اور تشریح طلب ہے۔ لیکن جب تک راہِ حق میں سعی و عمل کی ناکامیاں  
 شیشہٴ دل کو چور چور نہ کر دیں۔ اس رفعت کا تصور بھی نہیں کیا جاسکتا  
 جس کا نام معراج ہے۔

## مدینہ

مدینہ اس زمانے میں شیطان کی دسترس سے دور نیک انسانوں کی اک محفوظ بستی تھی۔ یہاں کے اکثر باشندے وہ پیکرانِ صدق و صفا تھے جو دنیوی آلائشوں سے بالکل پاک تھے۔ اور شہرت پسندی جن کو چھو تک نہ گئی تھی۔ ذلیل فطرت کے پست احساسات تو کہاں۔ جاہ طلبی کی معصوم سے معصوم امتگ بھی ان میں نہ تھی۔ ان کی آنکھیں جیا کی خالوت اور زبان و خلق کی پروردگار تھی۔ ان کے ایتنا نفس کو کوئی اسلوبِ تحریر اور اندازِ بیاں پورا پورا ظاہر نہیں کر سکتا۔ انسانوں کا تو ذکر کیا۔ وہاں کی خاک کے ذرے میہانوں اور مسافروں کو دیکھ کر مسکرا نے لگتے تھے وہاں کی ہوا بھی پاسِ عصمت کا اہتمام کرتی پھرتی تھی۔ ہجرت کے قبل آنحضرت کو خواب میں دارالہجرت کا نظارہ کرایا گیا تھا۔ گویا اک بارغ پر بہار نگاہوں کے سامنے پیدا اور ہویدا ہے۔ یہ اشارہ مدینہ کے دینی گلزار اور اس کی روحانی بہار کی طرف تھا۔ دنیا میں اس وقت یہی ایک بستی تھی جو کچھ کچھ نیکی کی فضا میں سانس لیتی تھی، سعید روحیں اب تک بھی فراغتِ حج کے بعد اسی کی پاکیزہ ہواؤں سے فیض یاب ہونے کے لیے جاتی ہیں۔ جہاں برکتیں اب بھی شبنم کی طرح برستی ہیں۔ اسلام لانے سے پہلے مدینہ کے لوگوں کے اندر اخذِ خیر کی قوتیں کلی کی طرح بند تھیں۔ دینِ مبیں کی

قبولیت کے بعد گویا وہاں فصل گل آگئی۔ نیکیاں چینستانِ مدینہ سے اٹھ کر نگہتِ جنت کی طرح عالم میں پھیل گئیں۔ جب یہ جہانِ خوبی یعنی مدینہ آنحضرت کو خواب میں رنگ و بو کی تمثیل میں دکھایا گیا۔ تو حضورِ مثل کو اصل سمجھ کر مدت تک یمامہ کے شہر کو مقامِ ہجرت تصور کرتے رہے مگر یہ سعادت اور شرف بجز مدینہ کے کسی کو کب حاصل ہو سکتا تھا۔ اسی گلگدہ میں اُس گلِ خوبی سر و باغِ محبوبی محمد صلی اللہ علیہ وسلم کو آسودہ خاک ہونا تھا۔ اس لیے مشیت نے ازل سے ہی یہ شرفِ مدینہ کے لیے مخصوص رکھا تھا۔ ہر چند یمامہ برگ و باغِ فصل و اشجار کے لحاظ سے شاداب تھا۔ مگر مدینہ کی روحانی رعنائی اور اخلاقی زیبائی کے مقابلے میں دنیا کے گل و گلزار کیا حقیقت رکھتے ہیں۔

قریش نے مسلمانوں کو ہجرت سے روکنے کے لیے ایڑھی چوٹی کا زور لگایا۔ انہیں سخت اذیتیں دیں۔ مگر مسلمانوں کے لیے پیغمبر کے حکم سے سرتابی خلد کی پاکیزہ مواریث سے دوری کے مترادف تھی۔ بعض کے بیوی بچے چھین لیئے گئے۔ بعض کے مال و املاک ضبط ہوئے۔ مگر ایمان کی دولت اور حق کی آواز ضبط نہ ہو سکی۔ مسلمان جو اس واروگیر اور ضلعی و قرقی سے بے پروا تھے مدینہ پہنچے۔ اب آنحضرتؐ تھے یا حضرت ابو بکرؓ اور علیؓ۔ حضورؐ خدا کے حکم کے منتظر اور یہ دونوں نبی کے حکم کے پابند بیٹھے تھے قریش کے لیے مذہب کی خدمت کے ساتھ عزیزوں کی مستقل مفارقت لیے ناسور تھے جن کی سوزش ان کے لیے ناقابلِ برداشت

تھی۔ پھر یہ بھی اندیشہ تھا کہ مبادا اقبال اسلام کی یاوری کرے تو ان کے لیے دنیا تنگ ہو جائے۔ چنانچہ انہوں نے ایک فیصلہ کن مجلس مشاورت طلب کی تاکہ اس سرچشمہ خیر و برکت کو ہمیشہ کے لیے بند کر دیا جائے۔ لیکن جرب و خمار کا تلخ تجربہ خونریزی کے ہر فیصلے پر ان کو لرز لایا کرتا تھا۔ قبائل کی باہمی جنگ کے خوف کو وہ دل سے دور نہ کر سکتے تھے۔ ندوہ میں قریش کے جملہ سردار یعنی نرم گرم دونوں فریق جمع تھے۔ نرم مزاج مخالفوں نے قید اور جلا وطنی کا مشورہ دیا۔ گرم طبیعت دشمن سردھڑکی بازی سے کم کسی چیز کو پسند نہ کرتے تھے۔ سب نے بہت سراامگہ خدا پرستی کے جرم کی کوئی موزوں سزا ذہن میں نہ آئی۔ بالآخر بڑی دماغ سوزی کے بعد دشمن دین ابو جہل کے کان میں شیطان نے یہ تجویز پھونکی کہ ہر قبیلہ سے ایک ایک شخص انتخاب کر کے سب ایک بار محمد صلعم پر ٹوٹ پڑو اور تھکا بٹھی کر دو۔ اس کے اقر باجیب سب سرداروں کی تلواروں کو خون سے رنگین دیکھیں گے۔ تو دم نہ ماریں گے۔ اس تجویز پر جہنم کے سب چھوٹے بڑے شیطانوں نے واہ وا کی۔ فیصلہ ہوا کہ سر شام ہی کفر کی تاریکی ایمان کی تنویر کو گھیرے۔ ہاں عربی شرافت کے پیش نظر صرف یہ احتیاط کی جائے کہ حملہ آور زنانہ میں داخل نہ ہوں۔ بلکہ آستانہ مبارک کے باہر گھات میں لگے رہیں۔ جو نبی حضور صبح گھر سے نکلیں سب تلواریں سونت کر جا پڑیں۔

اس چنڈال چوکرطمی کے ناپاک منصوبوں سے پہلے پروردگار عالم کی طرف سے سرور کائنات کو ہجرت کا حکم مل چکا تھا۔ چنانچہ ہجرت کے دور دراز پہلے

یہ حکم پاکر نبیوں کا سردار لوگوں کی نگاہوں سے ڈرتا بچتا دوپہر کے موزوں وقت صدیق اکبر کے گھر پہنچا۔ اسلام کے دستور کے مطابق دروازہ پر دستک دے کر اندر آنے کی اجازت مانگی۔ حضرت ابوبکرؓ نے دروازہ کھولا۔ آنحضرت صدیق کے گھر میں چپکے سے داخل ہو گئے۔ اور مشورہ کے لیے تخلیہ چاہا۔ اس وقت حضرت عائشہ ہی گھر میں موجود تھیں جن کی شادی ہو چکی تھی حضرت ابوبکرؓ نے کہا کہ اس گھر میں آپ کی اہلیہ کے سوا کوئی نہیں۔ حضور نے بیٹھتے ہی نوید ہجرت سنائی۔ معلوم ہوتا ہے۔ صدیق اکبرؓ ایک مدت سے ہجرت میں آنحضرت کی ہمراہی کے شرف کی آرزو کو دل میں پرورش کر رہے تھے۔ ان کی مضطربانہ دعائیں اسی دن کی سعادت کے لیے وقف تھیں۔ جونہی ہجرت کا حکم سنا بے تابانہ پوچھا۔ میرے ماں باپ آپ پر فدا کیا ہماری کاشرف مجھ کو بھی بختا جائے گا۔ آنحضرتؐ نے فرمایا ہاں۔ حضرت ابوبکرؓ کا خیال آرزو بار آور ہوا۔ اور دل خوشی سے بلیوں اچھلنے لگا۔ پیغمبر کی ہمراہی مومنین کا معراج ہے۔ اس لیے اس شرف سعادت پر امیر المومنین فرط انبساط سے رو دیے۔ اس دورِ ابتلا میں حضور کی ہمراہی کچھ سیر و تماشا نہ تھا بلکہ بڑھی جاننازی کا کام تھا۔ ماں مجد و بان عشق محمد صلعم کے لیے راہ کے کاٹے پھول اور میدان امتحان تفریح گاہ ہو چکے تھے۔ اس لیے منزل کے خطرات سے بے پروا محب کی آنکھوں کے سامنے محبوب کی ہمراہی کے بے پایاں فخر نے اپنے ستارہ اقبال کے یوں چمک اٹھنے پر بجز آنسوؤں کے تشکر اور امتنان کے اظہار کا اور کیا ذریعہ ہو سکتا تھا۔ جو صیغیت اپنے

پنجمبر کی ہمراہی میں آئے۔ شمع رسالت کے پروانوں کے لیے کتنی اطمینان بخش ہوگی۔ اس کی کیفیت کسی سے نہ پوچھو۔ بلکہ خود ہی اندازہ کر لو۔

حضرت ابو بکرؓ نے نہایت عجز سے عرض کی۔ کہ اس مبارک دن کے لیے ببول کی پتیاں کھلا کر میں نے دواؤں ٹنڈیاں پال رکھی ہیں۔ ان میں سے ایک کو پسند فرما کر میری عزت افزائی فرمائیں۔ آنحضرتؐ نے ایک کی قیمت ادا کر دی۔ حضرت ابو بکرؓ نے پاس ادب سے قیمت قبول کر لی۔ آنحضرتؐ انتظام سفر کے واپس چلے آئے۔ ہر چند دارالندوہ کی شیطانی محفل اور وہاں کی ناپاک سازش کا حال صبیحہ راز میں رکھا گیا تھا۔ مگر حضورؐ پر اتارہ ربانی سے سب کچھ منکشف ہو گیا۔ اور آنحضرتؐ نے راتوں رات مکہ سے نکل جانے کا حکم پایا۔ حضرت علیؓ کو طلب کر کے فرمایا۔ علیؓ ہمیں ہجرت کا حکم آگیا ہے۔ تم میرے بستر پر میری چادر اوڑھ کر سو جانا اور صبح کو سب کی امانتیں واپس کر آنا۔ سید لولاک کی سیرت پاک کو دیکھو جانی دشمن بھی یہاں تک آپ کی امانت اور دیانت کے قائل تھے۔ کہ مگہ بھر کی امانتیں اسی امین کے سپرد تھیں۔ آج کی رات آنحضرتؐ کے بستر پر سونا موت کے منہ میں جانا تھا۔ مگر علیؓ موت سے کب ڈرتے تھے۔ باوجود اس خطرے کے علم کے جناب امیرؓ حضورؐ کے پلنگ پر بے کھٹکے سو گئے۔ ادھر جھٹ پٹے سے ہی دشمن گھات میں آ بیٹھے تھے۔ آنحضرتؐ آدھی رات کو اسکا نام لے کر باہر نکلے۔ حضورؐ کی موت کے خواہاں خود موت کی چھوٹی بہن کی آغوش میں پڑے اور نگورہ رہے تھے۔ آنحضرتؐ سورہ یٰسین

تلاوت فرماتے بغیر ذرا محنت کے نکل کر حضرت ابو بکر کے گھر جا پہنچے۔  
 جناب امیرؓ آنحضرت کے پلنگ پر اس طرح پڑے تھے گویا کوئی عالی  
 قدر شہزادہ محفوظ محل میں نرم بستر پر آسودہ خواب ہو۔ اور کسی شیریں خواب  
 کے پُر بہار نظارہ نے اس کے دماغ کو رشکِ صد گلزار بنا رکھا ہو۔ ساری  
 رات دین کے دشمن کمیں گاہ سے نکل نکل اور دیدے پھاڑ پھاڑ کر آنحضرتؐ  
 کے پلنگ کو دیکھتے رہے۔ جناب امیرؓ کو آنحضرت کی جگہ پر پا کر اطمینان  
 کر لیتے تھے۔ آخر پیغمبرؐ پاک کے بستر پر جوانی کی بیندیتے یعنی حضرت علیؑ کو  
 صبح ہو گئی تو ظالموں نے آپ کو اٹا۔ آنحضرت کی بجائے جناب امیرؓ کو پا کر  
 بہت سڑ پٹائے۔ اور ماتھا کو ٹٹنے لگے۔ حرم میں لے جا کر حضرت علیؑ  
 کو مجسوس کر رکھا۔ کسی نے کہا کہ تم اس شغل کو چھوڑ کر اصل شکار کو دیکھو۔ دوڑ  
 دھوپ کرو ابھی بہت دور نہ گیا ہو گا۔

## ہجرت

دیکھو تعاقب کے خوف سے آنحضرتؐ اور حضرت ابو بکرؓ راتوں رات  
 مکہ چھوڑ کر جا رہے ہیں۔ اہل وطن کے ہاتھوں بے وطن ہو جانے کے  
 حسرت زامنظر کو تصور میں لاؤ۔ اور دیس چھوڑ کر دیس جانے والوں کی  
 کیفیتِ قلب کا اندازہ کرو۔ پیارے نبیؐ کو وطن عزیزِ خلد بریں کے پُر بہا  
 گلزار کی طرح نظر آتا تھا۔ جس خاکِ پاک کے آغوش میں پلکے جواں ہوئے  
 وہ عالمِ فلک سے بہتر دنیا اب چھٹی جا رہی ہے۔ اس پچھڑنے والے دیار کے

کو چہ و بازار کا تصور آ رہا ہے۔ سینہ میں ایک آگ سی لگی جاتی ہے۔ محبوب ملک کی پاکیزہ ہوائیں کوہ و صحرا کی فضا میں آنکھوں میں پھرتی ہیں۔ صبر و رضا کے اس مجسمہ نے ہجرت کے وقت حسرت بھری نگاہوں سے مکہ کی طرف دیکھا۔ دل میں ایک ہوک سی اٹھی آنکھوں میں آنسو پھرا آئے۔ بھرائی ہوئی آواز میں کہا۔ کہ مکہ! تو مجھ کو تمام دنیا سے عزیز ہے۔ لیکن تیرے فرزند مجھے رہنے نہیں دیتے۔

کم گو پیغمبر کے یہ مختصر الفاظ وطن کی غیر محدود محبت کے حامل ہیں یہ چھوٹا سا فقرہ سینے کی ہزار حسرتوں کا منظر ہے۔ وطن سے چھٹ کر حسرت سے آنسو بہانا کمزوری کی علامت نہیں بلکہ شریف دل میں لطیف جذبات کی شہادت ہے۔ حضور کے حسرت بھرے الفاظ سے معلوم ہوتا ہے کہ آپ کے پیش نظر کتنا عظیم الشان مقصد تھا۔ ورنہ کون یونہی اپنے ملک و دیار کے باغ و بہار چھوڑ کر غریب الوطنی کی خلش خار سے تلواروں کو فگار کرنے نکلتا ہے۔ ہاں جو بہت کر کے آمادہ ہجرت ہوتا ہے وہ معاقد و مطالب کو پہنچ جاتا ہے۔ تم نے شاید ہی کسی ایسے شخص کا ذکر سنا ہوگا جو مصیبتوں سے نجات پانے کے لیے وطن سے نکلا ہو اور اسے چھٹکارا نہ حاصل ہوا ہو۔ آنحضرتؐ کا اس کس مہر سی کے عالم میں دیس سو پر دیس جانا پھر عزت و اقتدار سے چند برس کے بعد واپس آنا اس امر کے شاہد عادل ہیں کہ حرکت میں برکت ہے۔ اور ہجرت سے سرداری ملتی ہے۔

غرض یہ آفتاب و ماہتاب گھروں سے نکل کر بنا برکت سیما طویل ٹور

کے غار میں جا چھپے : تاکہ لوگ حیب تلاش سے تھک کر واپس چلے جائیں تو منزل مقصود کو چل دیں۔ یہ غار مکہ سے تین میل دہنی جانب واقع ہے۔ صدیق اکبرؓ کے بیٹے عبدالسدن بھر قریش کی نقل و حرکت کی دیکھ بھال کر کے رات کو آکر حضورؐ کو اطلاع دیتے تھے۔ حضرت ابو بکرؓ کی بڑی بیٹی اسماءؓ سے کھانا لایا کرتی تھیں اور یار غار کا غلام شام کے بعد بکریاں چراتے چراتے وہاں آسکتا تو لوگوں کو دودھ پلاتا اور بکریوں کے نقش پا سے حضرت اسماءؓ کے قدموں کے نشان بھی مٹاتا چلا آتا۔ ادمع اہل مکہ کی سنو وہ آنحضرت کے نقش پا کے سراغ پر پہلے حضرت ابو بکرؓ کے گھر پہنچے۔ ابو جہل نے حضرت اسماءؓ سے دریافت کیا کہ لڑکی تیرا باپ کہاں ہے۔ حضرت اسماءؓ نے لاعلمی ظاہر کی۔ ابو جہل نے ان کے منہ پر اس زور سے طمانچہ مارا کہ کان کی بالی زمین پر گر گئی یہاں سے سراغ لگاتے لگاتے وہ لوگ غار کے قریب پہنچ گئے۔ ان کے پاؤں کی آہٹ پاکہ یار غار کے پاؤں تلے سے زمین نکل گئی۔ گھیرا کہہا حضورؐ دشمن سر پر آ پہنچا۔ صدیق اکبرؓ تاپا اضطراب تھے اور خیر صادقؑ ہمہ تن اطمینان۔ جب ابو بکرؓ کا اضطراب زیادہ بڑھا ہوا پایا۔ تو محبوب نے محبت سے فرمایا۔

غم نہ کر اللہ ہمارے ساتھ ہے۔

لَا تَحْزَنْ إِنَّ اللَّهَ مَعَنَا

اس خوف کے وقت پر یہ اطمینان صرف بیوں کا شیوہ ہوتا ہے۔ بہادری اور چیز ہے۔ صبر و رضا کی راہ دوسری مضطر بانہ مقابلہ بہادری ہے۔ غدارے میں اطمینان قلب کسی اور کیفیت کی طرف اشارہ ہے۔

رسول خدا اور صدیق زہ کو اللہ پر بھروسہ تھا۔ وہ دونوں اسی بہرہ و سسے کے سہارے خاموش بیٹھے رہے۔ بچانے والے کے ڈھنگ نیارے ہیں۔ دشمن ادھر ادھر دیکھ بھال کر چلے گئے۔ غار کی تنگی اور تاریکی کی وجہ سے پناہ گزینوں کا کسی کو گمان بھی نہ گذرا۔ چوتھے روز نور و وحدت سے جھلملانے والے ستارے غار کی تاریکیوں سے نکلے۔ بی بی اسما کھانا لے کر پہنچ گئیں۔ حضرت ابو بکر کا غلام اونٹنیاں لے کر حاضر ہوا۔ دونوں مبارک سوار سبک رفتار اونٹنیوں پر چڑھ بیٹھے۔ اچانک بی بی اسما کو خیال آیا کہ توشہ دان کے مُتہ یا ندھنے کا تسمہ تو گھر میں ہی بھول آئی ہوں جھٹ کر بند کو پھاڑ کر توشہ دان کجا دے سے باندھا۔ آنحضرت بی بی اسما کی اس بات سے بہت خوش ہوئے اور انہیں ذات النطفین (دو مکربندوں والی) کا لقب دیا۔

دل سے آواز اٹھی اے دو مکربند والی بی بی تیرا یہ خطاب دو جہان کا شرف ہے۔ دنیا کی دولت کے سارے خزانے اس شرف کو حاصل کرنے کے لیے ناکافی ہیں۔ پھر دل سے ہی اس کا جواب سنا۔ کہ صحابہ کے شرف کمرشک کی نظر سے دیکھنے والے صرف نبوت کا دروازہ ہی بند ہوا ہے لیکن امت کے لیے شرف و عزت کے بہت سے ادرا بواب کھل گئے ہیں۔ نیچی کارشک بھی لے شک ایک طرح کی نیچی ہے۔ یگو خیال کی دنیا سے نکل کر عمل کی جنت میں داخل ہو۔ قرون اولے کے مسلمانوں کے رشک یہ ہیں۔ بیٹھے رہنے کے بجائے دنیا کی جدوجہد میں مصروف ہو کر

رسول کے دین کو روشن کر۔ زندگی میں خدا کا نام بلند کرنے کی سعی جاری رکھ  
کیا عجب کہ موت کے بعد خدا اور رسول کی طرف سے تو کسی بڑے سے  
بڑے قابل فخر خطاب اور القاب سے نوازا جائے۔

دیکھو مدینہ کی طرف دو سائڈنی سوار جا رہے ہیں۔ ان کی صورتیں شمع  
کی طرح جگمگا رہی ہیں۔ آفتاب کی تمازت سے کوئی کہہ دے کہ اتنی تیزی  
نہ دکھائے کیوں کہ سردارِ انبیا اور امیر المؤمنین جا رہے ہیں۔ غبارِ راہ کو کہ اڑ کر  
ضائع نہ ہو جائے۔ آنے والی نسلوں میں کہ وڑوں مسلمانوں کی آنکھیں اسے  
سرمہ بنانے کے لیے ڈھونڈھیں گی۔ مگر آفتاب اور غبار نے نہ صرف  
ان خواہشوں کی تکمیل سے انکار کیا بلکہ بیش از بیش شدت اختیار کی  
آخر دونوں سوار گم دو غبار اور تمازت آفتاب سے مجبور ہو کر ایک چٹان کے  
سایہ کو دیکھ کر ٹک گئے۔ یارِ غار نے سواری سے اتر کر زمین صاف کی اور  
چادر بچھائی۔ آنحضرت ذرا سستانے کے لیے بیٹھ گئے صدیق اکبرؓ  
تلاش کر کے ایک چرواہے سے تازہ دودھ دوہ کر لائے۔ تھوڑا سا ٹھنڈا  
پانی ملا کر حنجر کی نذر کیا۔ آنحضرت نے اس سایہ میں قدرے آرام پایا۔

دل نے حظِ مراتب سے بے پروا عناصر پر ہزار افسوس کیا۔ مگر  
ہن سے ایک جواب پایا۔ کہ اے شرفِ انسانی کی حقیقت سے ناواقف شخص  
کیا کہتا ہے۔ دنیا و آخرت میں صرف وہی سر بلند ہے۔ جو عناصر کی ستم  
آرامیوں کا بہادرانہ مقابلہ کرتا ہے۔ آرام طلب اور راحت جو لوگوں کے لیے دنیا  
اور آخرت دونوں میں بنجر ہے۔ نہ یہاں کاشت نہ وہاں بزمِ اشت۔

جب آنحضرت کی تلاش میں ناکامی ہوئی۔ تو قریش نے ذاتِ گرامیؐ کی گرفتاری کے لیے ایک انعامی اشتہار جاری کیا۔ کہ جو حضورؐ کو پکڑ لائے گا وہ ایک سوانٹ انعام پائے گا۔ بہت سے بیکار اس اشتہار کو دیکھ کر قسمت آزمائی کے لیے نکلے۔ ان میں سراقہ بن جشم بھی تھا۔ یہ غار سے عین روانگی کے وقت پہنچا۔ اور بے تابانہ پیچھے لپکا۔ خدا کی حکمت کہ وہ جو نہی قریب آیا گھوڑے نے سکدری کھائی۔ سوار خود قریش راہ ہو گیا۔ تاہم سنبھلا اور ترکش سے فال کے تیز نکالے۔ قسمت سے نفی کا جواب پایا انعام کی امید پر تقدیر سے لڑ جانے والا عرب مایوس نہ ہوا۔ پھر باگین لٹھیں اب سے گھوڑا دل دل میں دھس گیا۔ دل میں ڈرا کہ میں تو خدا کی قید میں پھنس گیا۔ پھر فال دیکھی۔ مگر جواب خلافت امید پایا۔ سمجھا کہ یہ تو کچھ اور اہم شمار ہیں۔ چنانچہ نہایت عاجزی سے سرکارِ دو عالم کو آواز دی۔ اور ان کی تحریر مانگی۔ حضورؐ نے درخواست قبول فرمائی۔ حضرت ابو بکرؓ کے خادم عامر ابن فہیرہ نے جو ہمراہ تھا چڑے کے ٹکڑے پر اس کا فرمان لکھ دیا ساتھ ہی حضورؐ نے فرمایا۔ کہ اے سراقہ میں تو تیرے ہاتھ میں کسے کے کتنگن دیکھتا ہوں۔ اس وقت تو سراقہ نے شاید اس بات کو خوش خیالی یا حوصلہ افزائی سمجھا ہو۔ مگر اس کی زندگی یعنی حضرت عمرؓ کے عہد میں ایران فتح ہو گیا غنیمت میں سونے کے دو قیمتی کتنگن آئے۔ آقا کی پیشگوئی غلاموں کو یاد تھی حضرت عمرؓ نے سراقہ کو جو مسلمان ہو چکے تھے بلکہ وہ زیورات پہنائے۔ نبی کی وہ بات جس کسی کے وہم و گمان میں نہ تھی آخر پوری ہوئی۔

سراقد امن کی تحریر لے کر واپس ہوئے۔ تو راہ میں جو ملاؤ سے یہ کہہ کر واپس کرتا گیا۔ کہ اس راستہ آنحضرت نہیں گزرے۔ چنانچہ مدینہ کے یہ مقدس مسافر قدرے اطمینان لے کر انتہائی بے سرو سامانی سے قطع منازل کرتے بڑھے۔ راستے میں حضرت زبیر شام سے سامان تجارت لے کر کتے ہوئے ملے۔ پاک پیغمبر اوزنیک ساتھی کو اس پریشان حالی میں پایا ہمیش قیمت کپڑے پیش کیئے۔ جو اس عالم بے سرو سامانی میں خوشی سے قبول کر لیئے گئے۔ اس طرح آنحضرت منزل بمنزل آٹھ دن میں سفر طے کر کے دارالامان مدینہ کے قریب پہنچے۔

## آمد آمد

صنوبر کی آمد آمد کے ذکر کا رشتہ کر مدینہ میں خوشی کے گیت گائے جا رہے تھے۔ جوں جوں وہ راحت افزا گھڑی جس نے اہل شہر کے دلوں کو رشک صد گلزار بنا رکھا تھا قریب آرہی تھی۔ لوگوں کا والہانہ جوش بڑھتا جاتا تھا۔ جب آفتاب مدینہ کی پہاڑیوں پر سونا بکھیرتا ہوا طلوع ہوتا تو ہزاروں پیرو برنا اور جوش و خرم ہستیاں اپنی امیدوں کے مرکز کو دیکھنے کے لئے نکلتیں جہاں ذرا عماراٹھتا دل اُمید سے دھڑکنے لگتا جمال محبوب کا جو نقشہ سُن سُن کر ذہن میں جا لیا تھا اُس کی بنا پر ہر راہرو کو دیکھ کر یہ وہ کہتے کہتے تھک جاتے تھے۔ جوں جوں سورج چڑھتا جانا۔ یہ کھوئے کھوئے پھرتے تھے۔ پہلے پہل تو دھوپ ہی مسرت خیز

امید کی وجہ سے سنہری چاندنی معلوم ہوتی تھی۔ مگر حضور کی آمد سے یابوس ہو کر دوپہر کو پھول سے چہرے کھلا جاتے تھے۔ اور بڑی ہی حسرت سے گھر واپس آجاتے تھے۔ ایک دن انتظار سے اسی طرح تھک کر لوگ گھروں کو واپس جا چکے تھے۔ اچانک ایک یہودی نے مدینہ کے بیرونی قلعہ کو مدینہ کے ان دو مقدس مسافروں کو دیکھا اور قرآن سے پہچانا کہ یہ وہی سوار ہیں۔ چنانچہ اس نے پکار کر کہا اے گروہ عرب۔ اے دوپہر کو آرام کرنے والو تمہاری خوش قسمتی کا سامان تو یہ آپہنچا ہے۔ اس کی تیز آواز میں جو آسمان میں گونجی۔ شعر و موسیقی تو نہ تھی مگر ایسی وحید آفریں ثابت ہوئی کہ لوگ مست ہو کر گھروں سے نکلے۔ مردوں نے جلدی جلدی تمہارا سجائے عورتوں نے جوڑے بدے۔ تمام گھروں سے تکبیر کی آواز بلند ہوئے لگیں چہروں کی بےاشت اور لباس کی رنگارنگی سے مدینہ دم بھر میں موسم بہار کے طاؤس کی طرح خوشنما پر پھیلائے نظر آتا تھا۔

آنحضرت نے بروز شنبہ مدینہ کی بالائی بستی قبایع میں قیام فرمایا۔ یہاں انصار کے خاندان آباد تھے جنہوں نے کلثوم بن الہدم کو جو خاندان عمر بن عوف کا سردار تھا اپنی جہانی کافخر بخشا۔ حضور کی مہربانی سے تمام خاندان کا سفر فخر سے بلند ہو گیا۔ جس گھر میں رسول خدا قدم رنجہ فرمائیں اس خاندان کے لوگ فخر نہ کریں تو کون کرے۔ وہ لوگ جو شہر مسرت سے تکبیر کے نعرے لگاتے تھے۔ اور اپنی خوش قسمتی پر خود قربان ہوئے جاتے تھے تمام مہاجرین اور انصار یہیں آ کر زیارت سے مشرف ہوئے چند

دن کے بعد جناب امیر کو فتنہ سفر سے چورنگ شاداں و سرور قبائیں حضورؐ سے آئے۔

## خدا کا گھر

اس مجسمہ نماز و دعا نے سب سے پہلے خداوندِ برتر و توانا کی عبادت کے لیے کلثومؑ کی افتادہ زمین پر مسجد کی بنیاد ڈالی۔ دیکھو سرورِ دو عالمؐ مزدوروں میں شامل ہیں بھاری پتھروں سے کردوسری ہو رہی ہے عقیدت مند لپک کر ہاتھ بٹانے کے لیے آتے ہیں حضورؐ کو متع فرماتے ہیں۔ اگر کبھی پتھر کسی کے حوالے کرتے بھی ہیں تو دوسرا اٹھالیتے ہیں عصرِ جدید کے مزدوروں کے سرمایہ دار حامیوں کو جاگہ کہو کہ حمایتِ غربا کے زیادتی و عموں سے درگزر۔ آنحضرتؐ کی طرح قول و فعل میں مناسبت پیدا کر کے دکھاؤ۔ ایسے پاک مزدور کے پاؤں کی خاک کو گلیوں سے نہ بنائیں۔ جس نے چودہ سو سال پہلے سرمایہ اور محنت کی موجودہ کشمکش کو بھانپ کر دو متمندوں پر زکوٰۃ کا ٹیکس لگایا اور خود امیری پر فقیری کو تہہ جیسح دی۔ باوجود بادشاہی کے غریبی میں بسر کی۔

سنو! خانہٴ خدا کے مبارک معمار کس طرح تھکن مٹانے کے لیوگاتے ہیں۔ واہ کیا پیارا گیت ہے۔ ہمارا معمار سرور ہر تہہ تہہ کے ساتھ آواز ملتا رہے۔

۲ فلح من یعالج المساکین جدا وہ کامیاب ہے جو مسجد تعمیر کرتا ہے۔

و یقرء القرآن قائماً وقاعداً اور اٹھتے بیٹھتے قرآن پڑھتا ہے۔

ولا یبیت اللیل عندہ راقداً اور رات کو جاگتا رہتا ہے۔

تو تہ متحیت کہ کو کام میں لاکہ عقیدت بھری نظروں سے اس سماں کو دیکھو کہ کس طرح ہزار درہزار اور قطار اندر قطار قدسی عرش سے فرش تک پرے یا ندھے کھڑے ہیں۔ اور اس معہما پر پیغمبر کی ہر حرکت قدم پر حبیبنا اللہ حبیبنا اللہ کہتے ہیں۔ آسمان سے برکتیں کس طرح مینہ کی طرح برستی ہیں۔

لے آسمان کے پاک فرشتوں ہمارے آقا کو ہمارا سلام عرض کہہ دو اور پاک نبی کے تمام آداب ملحوظ رکھو کہ بتاؤ کہ سچا مسلمان اب بھی دنیا کا ان تھک مزدور ہے۔ اُسے مانگنے سے عار ہے۔ محنت سے عار نہیں۔ کام چور نہیں کہ مزدوری ملے تو کام میں تباہل کرے۔ جو مزدوری پوری پا کر کام سے جی چراتا ہے وہ ہم میں سے نہیں۔

لے خدا بھاری بھاری پتھر ڈھونے والے نبی کی طرح ہم کو بھی نیکی کی عمارت کھڑی کرنے اور انسانیت کی تعمیر کا موقع بخش۔ دنیا کی بڑی بڑی ذمہ داریاں اٹھانے کی توفیق دے۔ ہمیں تمام قوموں کی سرداری عطا کرے۔ اور ہمیں اس قابل بنا کہ ہم تیری مخلوق کی بہتر سے بہتر خدمت سر انجام دے سکیں۔ اس طرح نبی نوری انسان کی خوشیوں میں اضافہ کریں۔ حضور کو قبا میں قیام فرمائے ہوئے چودہ دن ہو چکے ہیں۔ جمعہ کا روز ہے۔ اسلامیوں کے سردار کا آج مدینہ میں داخلہ ہے۔ اس مبارک دن کی صبح کیا سہانی ہے۔ خوش قسمت انصار کے جوش مسرت کو دیکھو

کس طرح ہتھیار سبجے لباس بدرے شاداں و فرجاں ادھر ادھر استقبال کے لئے دوڑے پھرتے ہیں۔ بچے خوشی سے پھول کی طرح مہنس رہے ہیں بچیاں کلی کی طرح مسکاتی ہیں۔ جیسا سے جھکی ہوئی آنکھوں والی بیبیان بھتیوں پر انتظار میں کھڑی ہیں۔ ان کے لباس کی رنگا رنگی نے ہر چہیت کو تختہ گل بنا رکھا ہے۔ باغبان قدرت کے یہ گل بوٹے اپنے مہان عزیز کی تشریف آوری کی خوشی میں نہال ہو رہے ہیں۔ قبا سے مدینہ تک لوگ دور و دور کھڑے ہیں۔ قیاس کرو مسکرا کر دلوں کو مسخر کرنے والے پیغمبر کا جب پہلا قدم اٹھا ہوگا عقیدت مندوں نے کس طرح ہٹو بچو کیا ہوگا۔ اگر کوئی ہماری زندگیوں کی ساری رنگینیاں اور دلچسپیاں لے کر بھی آخری نبی کی ہر کاپی کا موقع لے لے تو عمر بھر اس کے گرانیا را احسان کے بوجھ سے گردن نہ اٹھے۔ ایسا موقع ہمارے لئے ممکن نہیں۔ اب تو ان کے نقش قدم پر چلنے ہی کی توفیق مل جائے تو بہت بڑی سعادت ہے۔ پیغمبر کی پیروی ہی سچی محبت اور صحیح عقیدت ہے۔

غرض سرور عالم جوش اور عقیدت کے اس ٹھاٹھ میں تاتے ہوئے دریا میں سے گذرے۔ اور نبی سالم کے محلہ میں پہنچے۔ نماز جمعہ اسی جگہ ادا فرمائی۔ اور خطبہ ارشاد کیا۔ خدا کے انعامات بے بہا کا شکر یہ ادا کر کے اس جگہ سے روانہ ہوئے۔ جو جو محلہ راہ میں پڑا۔ وہاں کے انصار کی ملتجی آنکھوں اور منت پذیر زبانوں نے مہمانی قبول کرنے کی التجا کی۔ مگر حضور سب کو دعائے خیر و برکت دیتے آگے بڑھے۔

شہر میں داخلے کے خوشگوار منظر کا کوئی سا پہلو دلچسپ نہیں۔ مگر اس مرغوب منظر کا وہ حصہ از بس مسرت خیز ہے۔ جب کہ گل و برگ سے نازک بدن۔ سراپائی سے رشکِ چمن مگر حیا پر در اور پاک دامن بیبیوں نے چھتوں سے دیکھے سروں میں خیر مقدم کا تانہ گا کہ جنت الفردوس کو بلانا شروع کیا جیا اور عقیدت نے آواز میں وہ اثر پیدا کر دیا کہ خلد کی حوریں کان لگا کر تکی لیس نہ کرتی تھیں۔ سنو! ان نیک بیبیوں نے پاک نبی کی شان میں کیا ترانہ گایا۔

چاند نکل آیا	طلع البدر علینا
کوہِ وداع کی گھاٹیوں سے	من ثیبات الوداع
ہم پر خدا کا شکر لازم ہے	وجب الشکر علینا
جب تک دعا مانگنے والے دعا مانگیں۔	ما دعی اللہ داع

باغبانِ حقیقی کے گلزار کی کلیاں یعنی بنوِ نجار کی لڑکیاں دست بجا کہا اور گیت گا گا کر اپنے روحانی باپ آنحضرت صلعم اور خاندانِ نجار پر فخر کر رہی تھیں ان کے بھولے چہروں پر معصومیت نثار ہو رہی تھی۔

ہم خاندانِ نبیِ نجار کی لڑکیاں ہیں	نحن جو ارمن بنیِ نجار
محمد (صلی اللہ علیہ وسلم) کیا اچھا ہمایہ ہے	یا حبذا احمدًا من جار

وہ بہت خوش تھیں۔ مگر انہیں پتہ نہ تھا کہ ان کا باپ ان سے کتنا خوش ہے۔ ان کی آوازوں میں اپنے قابلِ فخر باپ سے پیار کی ایسی سفارش چھپی تھی۔ جہ سے حضور بے اعتنائی نہ برت سکتے تھے۔ جو نہی حضور ان کے پیار سے

گذرے تو ان بچپوں سے فرمایا کہ کیا تم مجھ کو چاہتی ہو۔ وہ طفلانہ سادگی سے بولیں ہاں حضور نے کمال خوش مزاجی سے فرمایا میں تم کو چاہتا ہوں۔

خانہ ان سجا رکھی بلند اقبال بیٹویا تم کیسی خوش نصیب ہو فرشتوں نے تمہارے دامنوں کو آنکھوں سے لگایا ہوگا۔ حوروں نے تمہارے پاؤں کی خاک کا سرمہ بتایا ہوگا۔ بیشک جنہیں رسول کی محبت کا دعوائے ہو۔ اور رسول کو جن کی محبت کا دعوائے ہو وہ اپنے نخت بیدار پر قبنا فخر کریں کم ہے۔ بنو سجا رکھی بیٹیوں پر مسلمان کا دل چاہتا ہے۔ کہ اسے آنحضرت کا زنا نصیب ہوتا اور خاکِ پائے پیغمبر کو سرمہ بناتا۔

اس زمانہ میں رسول کریم صلی اللہ علیہ وسلم کی محبت کے بہت سے زبانی مدعی میری طرح حسرت سے کہتے ہیں کہ کاش ہم آنحضرت صلی اللہ علیہ وسلم کے زمانہ میں پیدا ہوتے۔ تو ہم آنکھیں فرشِ راہ کرتے۔ اور حضور کی جانشاری اور وفاداری میں خونِ پانی کی طرح بہاتے۔ مگر ان کی اس پر حسرت آرزو کو ان کے عمل سے کوئی نسبت نہیں ہوتی۔

بعض معاملہ نا فہم لوگوں نے لڑکیوں کے دفت بجا کر گانے اور حضور کے منع نہ فرمانے پر ساز و سرود کا جواز نکال لیا۔ اسلام میں ہر اس چیز کی حرمت ہے جو انسان کے قوامی کو مضحک کر دے یا عسکری جذبات کے سوا کسی اور جذبہ کو بروئے کار لائے۔ میں سحر زانہموں کی تاثیر کو جانتا ہوں۔ موسیقی مجھے نفس کی محدود دنیا سے نکال کر کہیں کا کہیں لے جاتی ہے۔ لہجہ داؤدی بے گائے ہوئے شیریں شہر مجھے ہفتوں بے قرار رکھتے ہیں۔ اور

میں بن پیئے کے متوالا سارہتا ہوں۔ اس کی حرمت کا قائل بھی ہوں۔ آواز تو قدرت کا عطیہ سہی ساز تو شیطان کا چرغہ ہے۔ ساز و آواز کی فتنہ زایوں سے باز کون رہ سکتا ہے۔ ساز و آواز کے ساتھ حسن شامل ہو جائے تو زاہد شب زندہ دار رند خراب حال ہو جاتا ہے۔ اہل ذوق کے نزدیک موسیقی کا رنگ مزا میر کے بغیر بے کیفیت ہے۔ حسن کے بغیر راگ میں رنگ نہیں۔ اسلام رنگ رلیاں منانے والی قوم پیدا کرنا نہیں چاہتا۔ عدم جواز پر مسلمانوں کا یہ حال ہے شراب اور ساز مباح ہوتے تو ہمارا اعلیٰ طبقہ کچھ تو پنی پلا کر گلی بانڈا میں پڑا لوٹتا اور کچھ مس مسنا کر لائے وائے میں عمر کاٹ دیتا۔ ہمارے دین و دنیا پہلے بھی خراب تھے اور یہی برباد ہوتے۔

اطمینان قلب کے لیے عرب کا وہ رہنمائے حقیقی اس ہی بہتر چیز پیش کرتا ہے۔ اُس کے پاس معرفت الہی کے نہ ختم ہونے والے نعمے ہیں اور نشہ نہ اُترنے والی شراب ہے۔ اور وہ شفق کی رنگین وادیوں کے پرے ہی محبوب کی طرف اشارہ کر رہا ہے۔ دنیا کے سارے حسین جس کے استنانے کی اڑتی ہوئی گر رہیں۔ خدمتِ خلق کے پاک جذبے کو قلب کی گہرائیوں میں ہوش کرید۔ اُس کی مخلوق کے لیے کوئی قربانی کرو۔ ممکن ہے تم اچانک اُن وادیوں میں پہنچ جاؤ جہاں دنیا کا حسن ناقابلِ التفات اور سوتیلی سمعِ خراشی سے کم نہیں ہوتی۔ کیا کیا جائے جن کو سمجھ نہیں انہیں حقیقتیں سمجھائی نہیں جاسکتیں۔ اور جو جانتے ہیں اُن کو بتانے کی ضرورت نہیں۔ اور کیا کہا جاسکتا ہے کہ نوجوانو! تلوار ہاتھ سے رکھ کر ساز و مضراب نہ سمجھا لو

نیکی اور نیر کے ارادے مصیبتوں کے پہاڑ سر پر اٹھانے کے لئے اٹھو۔  
 اطمینان قلب کی دولت انسانیت کی بے لوث خدمت کو بذریعہ نیر آئے گی۔  
 اور جب آجائے گی تب محمد رسول اللہ صلی اللہ علیہ وسلم کی عظمت کا اثر آ  
 کر وگے کہ اس ہادی برحق نے سچ کہا تھا۔ موسیقی کو مذہب کا درجہ دینے  
 والے دوستو! تم راگ کی کیفیتوں میں کھوئے کھوئے پھرتے ہو۔ بہت لوگ  
 دنیا کی مصیبتوں سے تنگ زندگی کی دلچسپیوں سے نا آشنا موت کے  
 آرزو مند پھرتے ہیں۔ راگ کی رنگین وادیوں سے نکل کر غریبوں کو سنبھالو نہیں  
 بھیک متگے نہ بناؤ بلکہ ان کی اولاد کی تعلیم و تربیت کا سامان کرو۔ تم مخلوق پر  
 احسان کرو خالق تم پر احسان کرے گا۔

## محبت ذات اور سنت کی پیروی

یاد رکھنا چاہیے کہ نبیوں کی زندگی میں لوگوں پر دو قسم کے فرض عائد  
 ہوتے ہیں۔ ایک تو ان کی ذات کی مخالفت دوسرے ان کی سنت کا اتباع  
 سگر دنیا کے اٹھ جانے کے بعد صرف سنت کی پیروی کا فرض رہ جاتا ہے۔  
 نبیوں اور نبیوں کی موت پر ان کی ذات سے محبت یقیناً موجب سعادت  
 اور برکت ہے۔ لیکن جب تک انکی سنت کی پیروی نہ کی جائے صرف دعویٰ محبت کافی نہیں  
 حضور کی زندگی کے حالات پڑھنے سے یہ تقصروں نہیں کہ آنحضرت  
 کے اصحاب پر رحمت اور مخالفتوں پر لعنت بھیجی جائے۔ بلکہ غرض یہ ہے  
 کہ ہم اپنی سیرت کو آنحضرت کی سیرت کے انداز پر ڈھالیں۔ اسی طرح اہل دنیا

سے محبت اور قرابت والوں سے مروّت برتیں۔ خدا کی توحید کا ڈنکاپر ملک میں بجائیں۔ دنیا کے کاموں میں کاہلی اور سستی نہ کریں۔ دنیا میں ہی اہل جنت کی سبھی عادات پیدا کریں۔ اہل ملک سے امن اور صلح سے پیش آئیں۔ بیوی بچوں کے آرام اور راحت کا خیال رکھیں۔ رسول کریم کی طرح مکان لباس اور جسم کو پاک اور صاف رکھیں۔ غریبوں اور محتاجوں کو نفرت کے ساتھ خیرات نہ دیں۔ بلڈان کی روزی کا مستقل طور پر بندوبست کریں تاکہ وہ بھی سہارا پاکر دوسروں کو سہارا دینے کے قابل ہو جائیں۔ ایسا نہ ہوا نہیں بھیک مانگنے کی عادت ہو جائے۔ اپنے خاندان اور محلہ کے یتیموں کو تعلیم دلائیں۔ اور ان کی صحت کا خیال رکھیں۔ تاکہ دنیا میں کامیاب زندگی بسر کرنے کے قابل ہو جائیں۔

حضور اس امن اور برکت کی بستی میں سے گذرے حضرت ابوالیوب انصاری کے گھر کے سامنے پہنچ کر ٹوک گئے۔ کہ شرف مینبانی کس کو حاصل ہو۔ التجائیں مسلمانوں کی نگاہوں میں سمٹ آئیں۔ آنکھوں نے دلوں کی کیفیت بیان کی۔ کون سلمان تھا جو حضور کو مہمان بنانے پر مصر نہ تھا۔ مگر ابوالیوب کی قسمت جاگی۔ اس شخص نے بنا بر قرابت ابوالیوب کے گھر اترنا پسند فرمایا۔ اسی مکان کے متصل حضور نے مسجد نبوی اور ازواج مطہرات کے حجروں کی بنا ڈالی۔ دو یتیموں کی افتادہ زمین مولیٰ اور خانہ خدا کی تعمیر شروع کی

اکثر اہل دین بعض دنیا داروں سے زیادہ اپنی شان امتیازی کو برقرار

رکھنے کے لئے مضطرب ہوتے ہیں۔ وہ سب سے آگے چلتے ہیں سب سے نمایاں جگہ پر بیٹھتے ہیں۔ ان کی خواہش ہوتی ہے کہ جب وہ گھر سے باہر نکلیں تو ہر کوچہ و بازار کے لوگ جھک جھک کر سلام کہیں۔ بڑھ بڑھ کر ہاتھ چومیں اور قدم لیں۔ نیکو کاران بیماریوں سے پاک ہوتے ہیں۔ وہ عزت کرواتے نہیں ہاں دنیا ان کی عزت کرتی ہے۔ حد سے گزرنے والے عقیدت مندوں کی وہ سختی سے باز پرس کرتے ہیں۔ خدا کے مقبول بندے انسانی برادری میں امتیازی حدود قائم کرنے سے ہمیشہ پرہیز کرتے ہیں۔ وہ انسانوں کی عظیم الشان خدمت کے صلہ میں محروم بتائے جاتے ہیں۔ خود سیکرٹری اور صدر بننے کی تجویزیں نہیں سوچتے۔ ہاں اگر سوسائٹی اور جماعت کی فلاح کے لئے کوئی درجہ قبول کرنے کی ضرورت ہو تو پھر شاندار کس نفسی کا اظہار نہیں کرتے۔ بلکہ اس بار کو خوشی سے اٹھالیتے ہیں۔ پھر دیکھو کہ مسجد نبوی کی تعمیر ہو رہی ہے۔ دو جہان کے سردار بغیر امتیاز کے صحاب اور اجاب میں ملکر مزدوروں کی طرح پتھر اٹھا اٹھا کر لا رہے ہیں۔ جب دنیا کا سردار مزدور ٹھکن مٹانے کے لئے دوسرے مزدور دوستوں کے ساتھ ملکر یہ رجز پڑھتا ہے تو حوریں یا رغ جنت کے پھول سچھا اور کرتی ہیں۔ اور آسمان کے پاک فرشتے آئین آئین پکارتے ہیں۔ واہ کیا خوب رجز ہے۔ پہلا مصرع۔ انسانی سعی عمل کے لئے مشعل ہدایت ہے۔ دنیا میں کامرانی مسرت۔ طاقت اور دولت کا حصول جہی قابل ستائش ہے جب کہ اس کے حصول کے ذرائع قابل ستائش ہوں۔ ورنہ بُرے طریقوں سے

کمانی ہوئی دولت اور حاصل کیا ہوا عروج و اقتدار مصیبتِ غلطی ہے۔ کامیاب زندگی کا نامِ اسلام ہے۔ مسلمان ناکارہ نامراد نہیں ہو سکتا۔ دنیا حاصل کرنے کی ہر کاوش نیک ہے۔ اور اپنے اندر اجرِ عظیم رکھتی ہے۔ بشرطیکہ ذریعہ پر نظر رکھی جائے۔ یاد رکھنا چاہیے نیک نیت آدمی کو سچی ناکام کا غم نہ کرنا چاہیے۔ اس کا اجر بھی خدا کے خزانے میں محفوظ رہتا ہے۔ اس لیے نیک نیتی کے ساتھ ذوقِ حلال اور کسبِ کمال کے لیے ہمنوں کو بلند رکھنا چاہیے۔ یہی عاقبت کی کامرانی کا ذریعہ ہے۔

## غزوات

جب یہ مقدس محار لپنے بابرکت ہاتھوں سے ان پاکیزہ دیواروں کو چن چن کر حجروں اور مسجد کو مکمل کر چکے۔ تو آنحضرتؐ نے اہل بیت کو بھی اس خیر و خوبی کے شہر میں بلالیا۔ مکہ کے کوتہ اندیش لوگوں نے نور ہدایت کی نہ صرف رہنمائی قبول کرنے سے انکار کیا بلکہ اسے ظلم کا تختہ مشق بنایا۔ یہاں تک کہ جبر صبر سے بڑھ گیا اور حضور کو ہجرت کا حکم آیا۔ ترکِ وطن کے بعد معلوم ہوا کہ قریش کا جوش جنوں فرو نہیں ہوا۔ جس کی غریب الوطنی بھی اس کے لیے امن کی ضامن نہ ہو سکے کیا کرے۔ ہجرت کے چند روز بعد سردارانِ قریش نے کاغذ می گھوڑے دوڑانے شروع کیے۔ عبدالداہن ابی کو جو رہتیس انصارتھا ایک ٹکمانہ خط لکھا۔ کہ

انکہ اویتمہ صاحبنا واناقتسم  
 باللہ لبقاثلثہ اوتمخرجنا  
 اونسیرن الیکم باجمعا  
 حتی نقتل مقاتلتکم  
 ونستبیر نسایکم  
 (سنن ابی داؤد صفحہ ۶۷ جلد ۲ باب  
 عورتوں پر تصرف کریں گے۔  
 تم نے ہمارے آدمی کو اپنے ہاں پناہ  
 دی ہے۔ ہم خدا کی قسم کھاتے ہیں کہ  
 یا تو تم لوگ ان کو قتل کر ڈالو۔ یا مدینہ  
 سے نکال دو۔ ورنہ ہم سب لوگ تم پر حملہ  
 کریں گے اور تم کو فنا کر کے تمہاری  
 عورتوں پر تصرف کریں گے۔

خیر النبی

عبداللہ ابن ابی بھرت سے پہلے انصار کا بے تاج بادشاہ تھا۔  
 اس کی رسم تاج پوشی ادا ہونے والی تھی کہ تقدیر نے واقعات کا رخ بدل دیا  
 آنحضرتؐ عقیدت اور عزت کا مرجع بن گئے۔ عزت اور عقیدت کے  
 اس انتقال سے عبداللہ کو ملال ہوا۔ عبداللہ ہوشیار تو تھا مگر قوت فیصلہ  
 کا مالک نہ تھا۔ آنحضرتؐ کے اقتدار سے خار تو کھاتا تھا۔ مگر دل کی کیفیت  
 زبان پر نہ لاتا تھا۔ چنانچہ خم ٹھونک کر کبھی میدان میں نہ آیا۔ البتہ پس پردہ تیر  
 چلاتا رہتا تھا۔ مدینہ کے یہود جنہوں نے آنحضرتؐ کے ساتھ امن و مدافعت  
 کا معاہدہ کیا تھا قریش کی شہ پاکر آہستہ آہستہ منہ آنے لگے۔ سرکارِ دو عالم نے  
 نہ صرف مدینہ کے یہود سے معاہدہ کیا تھا۔ بلکہ مدینہ کے نواح میں بسنے والے  
 تمام قبائل سے امن اور اتحاد کا پیمانہ باندھا تھا تاہم اہل مکہ کی ریشہ دوانیوں سے  
 مدینہ کا امن مخدوش صورت ختم کیا رکھا تھا۔ ذرا سا شرارہ مدینہ کے حرمین  
 امن کو خاک سیاہ کر دینے کے لئے کافی تھا۔ باہر سے حملہ کے احتمال اور

اندر کی بدامنی کے خوف سے مسلمان رات آنکھوں میں کھٹے اوزن کو سلج رہتے تھے۔ ان تشویشناک حالات کے باوجود مسلمان وحی الہی کی منتظر تھے۔ جارحانہ اور عداقتانہ دونوں لڑائیوں کی ضرورت تھی۔ جب چھیڑ چھاڑ شروع ہو جائے تو حملہ کی مدافعت کرنا اور خود بڑھ کر لڑنا ضروری ہوتا ہے جن لوگوں نے تیرہ برس باوصف انتہائی مطلوبیت کے کبھی مخالفت پر ہاتھ نہ اٹھایا ہو وہ بغیر حکم کے ہتھیار کب اٹھاتے۔ آخر خدا نے ۱۲ صفر ۳۰ھ کو لڑائی کی اجازت دی اور یہ آیت نازل ہوئی۔

اذن للذین یقاتلون	جن سے لڑائی کی جاتی ہے (مسلمان)
بأنهم ظلموا وات	ان کو بھی اب لڑنے کی اجازت دی جاتی ہے۔ کیونکہ ان پر ظلم کیا جا رہا ہے۔ اور خدا ان کی مدد پر یقیناً قادر ہے۔
اللہ علی نصرہم	
لقدرہ	

گویا انسانی قربانی کی آخری سرحد پہنچی۔ شہادت کے رستے سو کھلے۔ بہشت کے دروازے کھول دیئے گئے۔ جنت سرفرو شوں کا مقام ہے عافیت کو شوں کی جگہ نہیں۔ وہ جو سوسائٹی کی اسد ضرورت کے وقت عذر تراشتا ہے۔ اور جان جو کھوں میں ڈالنے سے گریز کرتا ہے خدا کی بدترین مخلوق ہے۔ مستحق کرامت وہ ہے جو ملت کو خطرہ میں دیکھ کر تمام خطرات سے بے پروا ہو جاتا ہے۔ جو اپنے بیوی بچوں کو خدا کے سپرد کرتا ہے۔ اور ملت کی سلامتی کے لئے سینہ سپر ہو جاتا ہے۔ دوسروں کے

مال و املاک بچانے کے لیے اپنا مال و املاک لٹاتا ہے۔ سر پر کفن یا برقعنا ہے۔ خاک و غنم کی بازی کھیلتا ہے۔ وہ خدا کی خوشنودی کا مستحق ہے اور بہشت کے گلزاروں کا وارث۔ قوم و ملت کے خطرے کے وقت زرد و خورد سے جی چڑانے والا خدا کا چور ہے۔ اس کی نمازیں دکھاوا اور روزے نمائش ہیں۔ باوجود لمبی عبادتوں کے سزاوار سزا ہے۔ اس آیت کے قبل عام طور سے یا سبھی محبت حسن سلوک اور مالی ایثار کی قربانی کی آخری سرحد تھی۔ لڑائی کے اذن کے بعد اعمال میں بنیادی تغیر پیدا ہو گیا۔ میدان سے جیلہ و بہانہ سے بچنے والی اور صف میں کھڑے ہو کر پیٹھ دکھانے والے کے تمام اعمال اکارت سمجھے جانے لگے۔ شہید کی تمام لغزشیں معاف تصور ہوتی ہیں۔ ۱۲ صفر ۱۱۰۰ھ میں نے کربلا تک یہ قانون مسلمانوں میں جاری رہے گا۔ ملت کے خطرے کے وقت جہاد سے جی چڑانے والا مسلمان نہیں منافق ہے۔

خود آنحضرت (صلی اللہ علیہ وسلم) حملہ کے خوف سے راتوں جاگا کرتے تھے۔ سردارانِ قریش کے خط سے ان کے جنگی ارادے صاف ظاہر ہوتے تھے۔ ان خطرات سے بے پروا ہو کر غفلت کی نیند سو رہتا محض غلطی تھی۔ ہر دم آمادہ بہ پیکار قریش سے امن کی توقع فضول تھی۔ لڑائی کی اجازت کے کچھ عرصہ بعد باوجود آنحضرت اور مسلمانوں کی امن پسندی کے اہل مکہ نے کھلم کھلا پھیڑ پھیڑ شروع کر دی۔ چنانچہ مکہ کے رئیس کربن جابر فہری نے اچانک مدینہ کی چراگاہ پر چھا پہ مارا اور بال مویشی لوٹ کر

لے گیا۔

اس واقعہ کے بعد ضروری ہو گیا۔ کہ نہ صرف مدینہ میں بیٹھ کر شب بیداری کی جائے۔ بلکہ اہل قریش کی نقل و حرکت کی پوری نگرانی کی جائے۔ بنا بریں رجب ۲ھ کو آنحضرتؐ نے عبدالسد بن حبش کو ۱۲ آدمی ساتھ دے کر بمقام نخلہ بھیجا۔ اور ایک خط بھی دیا۔ اور ہدایت کی کہ اسے دو دن بعد کھونا۔

عبدالسد نے خط کھولا۔ اس میں لکھا تھا۔ کہ نخلہ میں قیام کرو۔ اور قریش کے حالات کا پتہ لگاؤ اور طبعاً دو۔ اتفاق سے قریش کے کچھ آدمی شام سے تجارت کا مال لے کر ہوئے سامنے سے گزرے۔ عبدالسد بن حبش کے ذہن میں سردار بن قریش کا خط ان کی جنگی تیاریاں۔ مدینہ کے چراگاہ کا حملہ ہو گا۔ عرب کے جنگی آئین کے مطابق مسلمانوں اور قریش میں جنگ شروع ہو چکی تھی۔ ان واقعات کے بعد کسی نئے اور رسمی اعلان کی ضرورت نہ تھی۔ مسلمانوں نے اس قافلہ پر حملہ کر دیا۔ اہل قافلہ میں سے ایک شخص عمرو بن الحضری مارا گیا۔ دو گرفتار ہوئے۔ اور قافلہ کے مال کو مالِ غنیمت سمجھ کر عبدالسد نے آنحضرتؐ کے حضور میں پیش کیا۔ جب سارے واقعہ کی اطلاع آنحضرتؐ کو ہوئی تو حضور نے مال قبول کرنے سے انکار کر دیا اور عبدالسد کے بازو پر مس کی۔ صحابہ نے بہم ہو کر کہا عبدالسد تم نے وہ کام کیا جس کا تمہیں حکم نہ دیا گیا تھا۔ پرو پیگنڈا کے فن میں مشاق قریش نے اس واقعہ سے طرفان اٹھا دیا اور آتشِ غضب کو تمام عرب کے سینوں میں بھڑکا دیا۔

حالانکہ یہی قریش اس واقعہ کے قبل مسلمانوں پر ایک عام ہتھ کرنے کی تیاریوں میں مصروف تھے۔ اور مصارف جنگ بہم پہنچانے کے لیے ایک بڑا تجارتی کارواں شام کو روانہ کر چکے تھے۔ تاکہ سالانہ نفع مسلمانوں کے ساتھ جنگ میں صرف کیا جائے۔

غرض جب بلا حجت لڑنے پر آمادہ تھے اب انہیں حجت ہاتھ آگئی مدینہ پر حملہ اب یقینی اور چند روز کی بات تھی۔ آنحضرتؐ نے صحابہ کو جمع کیا اور پیش آنے والے خطرات کا اظہار کیا۔ ہاجرین میں سے حضرت ابو بکرؓ وغیرہ نے آنحضرتؐ پر جان قربان کرنے کا اعلان کیا۔ سرکارِ دو عالم نے انصار کی طرف دیکھا۔ تذبذب تھا کہ یہ کیا کہیں گے۔ سعد بن عبادہ نے حضورؐ کی نظروں سے کیفیت قلب کو جانچا۔ اور کہا خدا کی قسم اگر آپؐ قرآن میں تو ہم ہمندر میں کود پڑیں۔ مقداد نے کہا ہم موسیٰ کی قوم کی طرح یہ نہ کہیں گے اگر آپؐ اور آپؐ کا خدا جا کر لڑیں۔ ہم لوگ آپؐ کے داہنے سے بائیں سے آگے سے پیچھے سے لڑیں گے۔

جوش و ہیجان کے زمانہ میں لوگوں کے صرف کان باقی رہ جاتے ہیں عقل اور نظر جواب دے جاتے ہیں۔ اتنی سکت نہیں رہتی کہ بات سوچیں اور پرکھیں۔ کسی متفنی نے مکہ میں یہ افواہ اڑا دی کہ مسلمان شام سے آنے والے قافلہ کو لوٹنے آرہے ہیں۔ پھر کیا تھا اہل مکہ نے آؤ دیکھا نہ تاؤ ہتھیار باندھے جنگ کا سامان درست کیا آندھی کی طرح اٹھے اور بدر کے مقام پر آ کر ٹھہرے۔ یہاں کسی نے بتایا کہ تمہارا قافلہ تو خطرہ کی

زور سے نکل چکا ہے۔ قبیلہ زہرہ اور عدی کے سرداروں نے کہا اب لڑائی  
فصل ہے۔ مگر قریش سردار اب کسی کی کب سنتے تھے۔ عدی اور زہرہ  
کے لوگ چلے گئے مگر آتش مزاج قریش آمادہ قتال ہو گئے۔

آنحضرت اہل مکہ کی یورش کی خبر پا کر ۱۲ رمضان ۲ھ کو مدینہ  
آئے۔ شہر سے ایک میل باہر آکر اپنی مختصر سی جمعیت کا جائزہ لیا۔ شوقِ جہاد  
سے بے تاب کم عمر غازیوں کو اس پر خطر موقع پر جانے سے باز رکھا۔ ایک  
کم سن مجاہد عمرو بن ابی وقاص نے شامل جہاد ہونے کے لیے ہسٹ کی  
حب واپسی کے لیے کہا گیا۔ تو وہ رو دیا۔ سالار عرب نے ہنس کر اجازت  
دیدی۔ وہ اور اس کا بڑا بھائی دونوں اس عزت افزائی سے خوش ہو گئے  
آنحضرت ۳۱۳ صحابہ کی مختصر سی فوج لے کر بدر کی طرف بڑھے۔ جہاں  
قریش پہلے پہنچ چکے تھے۔

جنگِ بدنتیں فعل ہے۔ جس کا کوئی شریف حامی نہیں ہو سکتا۔ کون  
بھلا آدمی بچوں کے یتیم ہو جانے عورتوں کے سہاگ لٹ جانے۔ یا زور  
کٹ کٹ کر پیچھے جانے سروں کی بارش ہونے حمل لگ کر کہ ندیاں بہ جانے کا  
منتہل ہو سکتا تھا۔ مجروحین کے سینوں سے جو درد انگیز نالے اُٹھتے ہیں جو  
خون کے فارے چھوٹتے ہیں انہیں کون دیکھ اور سن سکتا ہے۔ ہاں صرف  
شقی القلب لوگ انسانوں کی مصیبتوں پر اطمینان کی نظر ڈال کر خوش ہو سکتے  
ہیں۔ ہاں ایسی جارحانہ جنگ سے پرہیز بہت بڑی نیکی ہے۔

لیکن جب خدا کو محبوب ماننا ممنوع قرار دیا جائے۔ جب مردوں

پرتشدد کی بجلیاں گرائی جائیں۔ جب عورتوں پر ظلم و ستم توڑے جائیں اور جب ایسی تمام بدعتیں روارکھی جائیں۔ جن کی تفصیل گذر چکی ہے۔ اور جب شہر چھوڑ کر بھی جان نہ چھوڑے تو اس وقت مداخلت و مداخلت اور جنگ ایک مقدس فرض ہے۔ اس مقدس فرض کا دوسرا نام جہاد ہے۔ جہاد سے گریز بزدلی ہے۔ بزدلی کی دنیا تباہ اور عاقبت برباد ہے۔ قوم کے غدار کا کوئی عذر مسموع نہیں ہو سکتا۔ اس لیے اسے عزیز و اپنے دلوں میں جذبہ جہاد کی پرورش کرو۔ عمر میں کم از کم ایک دفعہ افواج میں شریک ہو کر جنگ کرو۔ اگر زندگی میں نہ ممکن ہو تو بدرجہ اقل جہاد کی آرزو لے کر ہی مرو۔ یہ بات پورے طور سے ذہن نشین کر رکھو کہ ایتھار اور قربانی ہی دین مبین کی جان ہے۔ جو شخص دوسروں کو خوشی راحت اور آرام پہنچانے کے لیے اپنے وقت مال اور جان کی قربانی کا خوگر نہیں۔ وہ ناقص کار خوشی راحت اور آرام سے محروم کر دیا جائے گا۔ دوسروں کی خدمت کا متلاشی شریف آدمی ہے۔ قیاس کرو اس مجاہد سے بہتر کون ہے۔ جو مال و املاک کو چھوڑے۔ بال بچوں سے منہ موڑے اور اپنا خون دوسروں کی حفاظت کے لیے گرائے۔

جب آنحضرت نے مخالفوں کے ہاتھوں وطن چھوڑ کر بھی امن نہ پایا تو ناچار مداخلت کے لیے ہتھیار اٹھانے پڑے۔ بدر کے میدان میں پہنچے تو دیکھا کہ قریش ایک ہزار کے لائوشکی سے پڑاؤ ڈالے پڑے۔ یہ ہیں سواروں کا رسالہ ہے۔ سب روسائے قریش ہمراہ ہیں۔ زبردستی کا پونہ

سلمان ہے۔ جنگ کی تدبیر سے واقف قریش میدان کے بہترین مقامات پر قابض ہو چکے تھے مجبورِ خدا نے دیکھا کہ دشمنانِ دین میدان کے مناسب موقعوں پر قابض ہیں۔ جس طرف مسلمان آکر اترے پانچ کئی فلت اور ریت کی کثرت تھی پاؤں ریت میں دھنس دھنس جاتے تھے۔ جناب بن منذر نے آنحضرتؐ کے حضور میں عرض کی۔ کہ اس مقام کا انتخاب وحی کے مطابق ہے یا جنگی تدبیر حضورؐ نے فرمایا جنگی تدبیر۔ جناب نے کہا۔ لا بہترین جنگی تدبیر یہ ہے کہ ہم بڑھ کر اس چشمہ پر قبضہ کر لیں۔ آپ کو یہ رائے پسند آئی۔ اور مسلمانوں نے چشمہ پر قبضہ کر لیا۔

آنحضرتؐ صحابہ کی آزادی رائے کے بڑے قدر دان تھے۔ وحی کی صورت میں تو آنحضرتؐ خود مجبور ہوتے تھے۔ تدبیر کے معاملہ میں مشورہ قبول کر لیتے تھے۔ سلیم الفطرت صحابہ وحی کے حامل پیغمبر کے حضور میں بڑی جرات سے رائے دیا کرتے تھے۔ اور سرورِ دو عالم مناسب رائے کو خوشی سے قبول فرمایا کرتے تھے۔ آجکل کے لادیانِ طریقت اور حامیانِ شریعت اپنے حضور میں لب کشا ہونے کو ہی زباں درازی سمجھتے ہیں۔ بہت سے باپ ہیں جن کے سامنے اولاد دم نہیں مار سکتی۔ بہت سے جابرِ خاوند ہیں جن سے بیوی ڈرتے ڈرتے کلام کرتی ہے۔ گویا اس شاؤ مطلق کی موجودگی میں گھر بھر غلام زادوں کی منڈھی ہے۔ لوگ ایسے گھر کو ہنڈ بگھر سمجھتے ہیں۔ اولوالعزم پیغمبر نے اپنی امت کو آزادی رائے کا سبق دیا۔ آزاد قوم پیدا ہوئی۔ ہم بیوی بچوں کی بات سننا پسند نہیں کرتے۔ اس غلامانہ ذہنیت رکھنے والی

نسل کی انزائش کرتے ہیں۔ یہ لوگ نہیں جانتے کہ کمزور جسم اور کمزور دل کے آدمی سے عمدہ اخلاق اور اعمال کی توقع نہیں ہو سکتی۔

جو موقع جس قدر نازک اور اہم ہوتا ہے۔ اسی قدر آزادی رٹے اور بے باکی ضروری ہے۔ جناب بن منذر کی اس رٹے سے ایک بڑی مصیبت سے نجات مل گئی۔ پیاس بھجانے کا سامان ہو گیا۔ اس کے علاوہ خدائے پاک نے نیک دل مجاہدوں پر اور احسان کیا۔ اس وادعی غیبی ذمی نزع میں خلافت تو قح بادل اٹھا۔ اور جی کھول کے برسا۔ اس سے ایک تو ریت بیٹھ گئی۔ اور مسلمانوں نے مینہ کے پانی روک کر حوض بنائے جو نہانے دھونے کے کام آئے۔ دوسرے دشمن کے پلٹے یہ بارش بارانِ رحمت ثابت ہوئی۔ لڑائی کا مقام جو انہوں نے منتخب کیا تھا۔ وہ ریتلی زمین نہ تھی۔ اس لئے زیادہ بارش کی وجہ سے وہ زمین نقل و حرکت کے ناقابل ہو گئی۔ تاہم ساز و سامان سے محروم اور تعداد میں قلیل مسلمان سامنے تھے۔ قریش اپنے زعمِ باطل میں ان کو مار بھگانا اپنے بائیں ہاتھ کا کرتب سمجھ بیٹھے تھے۔ بعض صلح جو قریش کی کوششیں ابو جہل کی حجت تراشی کے باعث ناکام ہوئیں۔ حکیم ابن حزام جو صلح کل اور مائل یہ سلام تھا۔ سردار فوج عتبہ کے پاس گیا۔ کہ حضرمی کا خون بہا مابہ النزاع ہے۔ وہ آپ کا حلیف تھا۔ اگر خون بہا آپ ادا کر دیں تو رہتی دنیا تک آپ نیک نام رہیں۔ اس طرح باہمی خون ریزی رک جائے گی۔ آپ کا بول بالا ہوگا۔ نیک نفس عتبہ بولا مجھے منطور ہے۔ حکیم نے جو خبر

لے کر ابو جہل کے پاس پہنچے۔ وہ ترکش سے تیر نکال چکا تھا۔ بولا کہ معلوم ہو گیا۔ کہ غنیمت ہار بیٹھا۔ ادھر حضرمی کے بھائی عامر کو بلا کر کہا لو بھائی تمہارا خون بہا سامنے آ کر نکلا جاتا ہے۔ عامر نے دستورِ عرب کے مطابق تالا و شیون آفاڑ کیا۔ واعمرہ واعمرہ کہہ کر کپڑے پھاڑے۔ خاک اڑا کر سر پر ڈالی۔ اس طرح صلح کی کوشش پر پانی پھر گیا۔ آتش انتقام سینوں میں بھڑک اٹھی۔ جنگ کی آگ فوج میں مشتعل ہو گئی۔ غنیمہ کے سینے میں ابو جہل کا طعنہ تازو ہو گیا۔ وہ ہتھیار لے کر بھائی اور بیٹے کے ہمراہ پہلے میدان میں اترتا اور مبارز طلب ہوا۔ انصار میں سے عوف معاذ عبد المذہب روادہ مقابلہ کو بڑھے۔ غنیمہ نے کہا یہ ہمارے پلے کے نہیں۔ ان کو بھی جوڑ ہمارے جوڑ کے ہوں۔ چنانچہ آنحضرتؐ کے حکم کے مطابق یہ تینوں انصار لوٹا دیے گئے۔ حضرت حمزہ علی اور عبیدہ مقابل ہوئے۔

لو کفر اور اسلام کی فیصلہ کن جنگ ہو اچا ہتی ہے۔ ہا بھارت کے یدھ میں بہادر جن نے عزیز و اقارب کو میدانِ محاربہ میں صفِ صف مقابل دیکھا۔ توجی چھوڑ دیا۔ اور ہتھیار رکھ کر شرمی کرشن سے بولا۔ مہاراج آج میرا من چنچل ہے۔ لیکن بدر کے میدان میں خدا کے سپاہیوں میں سے پیغمبرِ اسلام علیہ الصلوٰۃ والسلام سے کسی نے نہ کہا کہ بھائی بندوں کے مقابلہ میں ہتھیار باندھنے پر من نہیں مانتا۔ آج باپ بیٹے سے الجھ گیا بھائی بھائی سے ٹکر گیا۔ جگہ گوشے تلواروں کے گھاٹ اترتے نظر آئے۔ سروں کے ڈھیر دکھائی دینے لگے۔ آہ جنگ ایک ناگزیر برائی ہے۔ غفلتِ انسانی

نے خوں ریزی کا افساد آج تک خوں ریزی سے ہی کیا ہے۔ اگر ہاتھ باندھنے سے صلح ممکن ہوتی تو مسلمانوں کا سردار سب کا منت پذیر ہوتا۔ لیکن جب تک دنیا میں ابوجہل موجود ہیں محمد رسول اللہ صلی اللہ علیہ وسلم کی امن پسندی کام نہیں آسکتی۔

## نمازی اور غازی

قومی خطرے کے وقت انفرادی نیکی کی قیمت بہت کم رہ جاتی ہے جو عبادت گزار اور نیک شعار خطرے کے وقت سینہ سپر نہیں ہوتا اس کی نیکیاں ضائع ہو جاتی ہیں۔ سچا مذہب وہ ہے جو انسان میں انفرادی اور اجتماعی دونوں طرح کی خوبیاں پیدا کرے۔ یعنی امن کے وقت دوستوں کا محبوب ہو۔ اور جنگ کے وقت غنیم کا دشمن ہو۔ ہر مذہب کی ابتدا میں انفرادی نیکی کے ساتھ اہل مذہب میں جنگی سپرٹ کا ظہور ہوتا رہا ہے جو اہل مذہب میں مذہبی روح قفا ہو جاتی ہے۔ ان میں جنگی قابلیت مفقود ہوتی جاتی ہے۔ قومی اور ملکی خطرے کے وقت وہ گوشوں میں پناہ پاتے ہیں۔ دشمن میدان خالی پا کر ملک کا امن برباد کر دیتا ہے۔ اور اہل وطن کے مال و دولت پر قبضہ جاتا ہے۔ بدر کے اللدالوں کی زندگیوں کو دیکھو نماز کے وقت پانی سے وضو کرتے تھے۔ جنگ میں خون سے ہولی کھیلتے تھے۔ رات کو مصلوں پر بیٹھے ہیں تو دن کو گھوڑوں کی پیٹھوں پر دکھائی دیتے ہیں۔ دیکھو جب تک مسلمانوں میں انفرادی اور اجتماعی نیکی موجود

رہی وہ دنیا میں سرفراز رہے۔ اور جب سے ملی اور ملکی خطرے کے وقت  
 نفلی عبادتوں میں مصروف ہونے لگے۔ دنیا کے ہر گوشے میں اسلام بے  
 توقیر ہو کر رہ گیا۔ یاد رکھو۔ امن کے وقت مخلوق سے حسن سلوک اور حسن  
 معاملہ کا نام اسلام ہے۔ جنگ کے وقت سرفروشی سچا دین ہے۔ جو  
 امن اور جنگ دونوں حالتوں میں مذہب کا فرماں بردار بندہ بنا رہے گا  
 فلاح پائے گا۔ جو امن کے وقت بد معاملہ اور بد قماش ہوگا۔ خطرے کے  
 وقت جان چرائے گا۔ وہ آخرت میں سزا پائے گا۔ جس قوم کے افراد  
 امن کے ایام میں بدکردار اور ناہنجار ہوں گے۔ اور خطرے کے وقت  
 گھبرا جائیں گے۔ وہ دنیا کی حکومت سے محروم کر دیے جائیں گے۔  
 ان پر ان سے بہتر قوم حاکم کر دی جائے گی۔

مسلمان ہر چند تعداد میں کم تھے۔ اور کفار ساز و سامان میں ان پر  
 قائل تھے۔ لیکن سب سے پلائی ہوئی دیوار ثابت ہوئے۔ ان میں سے ہر ایک  
 جان ہار تھا۔ کوئی بھی خدار نہ تھا۔ قریش کے دل میں محض غرور اور انتقام  
 تھا۔ مسلمانوں کے پیش نظر دنیا کی سرداری اور عاقبت کی فلاح تھی۔ پھر مقابلہ  
 کیا تھا۔ غنہ حضرت حمزہؓ کے ہاتھ سے اور ولید حضرت علیؓ کے ہاتھ سے  
 مارا گیا۔ عقبہ کے بھائی شیبہ نے حضرت عبیدہ کو زخمی کر دیا۔ حضرت علیؓ نے  
 تے بڑھ کر شیبہ کو قتل کیا۔ اور حضرت عبیدہ کو کندھوں پر اٹھالائے۔  
 عوا کے بیٹے حضرت معوذ اور معاذ کم عمر تھے۔ ان حضرت صلے اللہ  
 ”یہ وسلم کے خیال میں بوجہ خورد و سالی ان بچوں کی جنگ میں شمولیت ٹھیک تھی

تھی۔ مگر دونوں کو جنگ میں جانے پر اصرار تھا۔ آخر دونوں کو اجازت مل گئی۔ جب عام حملہ شروع ہوا۔ اور گھمسان کارن پڑا۔ تو دونوں لڑکوں نے حضرت عبدالرحمن بن عوف سے آگہ پوچھا۔ پچا رسول کا دشمن ابو جہل کون سا ہے۔ حضرت عبدالرحمن نے اشارہ سے بتایا۔ لڑکے تیر کی طرح بچھڑے شمشیر سے وار کیا۔ قبل اس کے کہ وہ ہوش سنبھالے بے ہوش ہو کر زمین پر گر گیا۔ ابو جہل کے بیٹے عکرمہ نے باپ کو خاک میں گرتے دیکھ کر عقب سے آکر معاذ پر وار کیا۔ معاذ کا بازو کٹ کر بس ایک قسیمہ لگا رہا۔ معاذ نے پلٹ کر عکرمہ کا پیچھا کیا۔ وہ جان بچا کر بھاگا۔ معاذ نے اپنے بازو کو پاؤں کے نیچے دبا کر جھٹکا دیا۔ تسمہ الگ ہو گیا۔ اور ایک ہی بازو سے خدا سے واحد کی راہ میں لڑتا رہا۔

جب قریش نے دونوں سرداروں یعنی خنیبہ اور ابو جہل کی لاشوں کو خاک میں پڑا پایا تو ان کے قدم متزلزل ہو گئے۔ بعض نے جنگ بے سود سمجھ کر سپر ڈال دی۔ اسیری کو آزادی پر ترجیح دی۔ اس جنگ میں شتر قریش کام آئے۔ اور ۱۴ مسلمان شہید ہوئے۔ ۷۰ کے قریب قریش گرفتار ہوئے۔ ۱۴ شہدا کے خون نے اسلام کی جڑ کو مضبوط کر دیا۔ اگر ان بہادروں کے سرخ خون کے دھبے زمین پر نہ گرتے تو دنیا میں اسلام کا نشان باقی نہ رہتا۔ یہ مٹھی بیہر مسلمان جانوں کو ہتھیلی پر رکھ کر نہ نکلتے۔ تو نہ ان کی جان بچتی نہ عورتوں کی عزت محفوظ رہتی۔ بہادروں کی موت دین اسلام کی حفاظت کا باعث بن گئی۔ دنیا سے اسلام ان بہادروں کی کس قدر

احسان مند ہے۔

## اسیرانِ جنگ

اسیرانِ جنگ کے ساتھ حسن سلوک صرف اسلام ہی کا امتیازی قانون ہے۔ جنگِ بد کے تمام قیدی صحابہ میں ایک ایک دو دو کر کے تقسیم ہو گئے۔ حکم ہوا کہ ان کو آرام سے رکھو۔ اور اچھا سلوک کرو۔ صحابہ نے اپنے جہانوں سے بہت اچھا سلوک کیا۔ اپنے سے اچھا کھلایا۔ ابو عریہ کا بیان ہے۔ کہ جس انصاری کے گھر میں میں قید تھا۔ وہ صبح و شام میرے لیے روٹی لاتے اور خود کھجوروں پر اکتفا کرتے۔ میں اس حسن سلوک سے شرمندہ ہو کر روٹی واپس کرنے کی سعی کرتا۔ مگر اہل خانہ نہ مانتے۔ ایک شخص سہیل نامی اسیر ہو کر آیا۔ بڑا چست زبان اور آتش بیان تھا۔ آنحضرت کے خلات اکثر زہرا لگا کرتا تھا۔ حضرت عمرؓ نے جو بڑی عقیدت میں آکر عرض کی یا رسول اللہ! اس کے دو پھلے دانت اکڑا دیجئے۔ تاکہ اس کے قوتِ بیانیہ کا آثار ہو جائے۔ حضورؐ نے فرمایا۔ کہ عمرؓ اگر میں اس کا کوئی عضو بگاڑ دوں گا تو باوجود نبوت کے خدا میرا کوئی عضو بگاڑ دے گا۔ اسیرانِ جنگ کے کپڑے میلے ہوئے تو آنحضرتؐ نے اچلے کپڑے بدلوائے۔ غرض دشمنوں کو دوستوں کی طرح رکھا۔ دولت مند اسیروں کو قیدیوں کے چھوڑ دیا گیا۔ نادار قیدیوں کو حکم ہوا۔ کہ وہ دس بچوں کو لکھنا پڑھنا سکھادیں تاکہ مسلمانوں میں تعلیم بڑھے اور قیدیوں کو آزادی نصیب ہو۔

آج کون ہے۔ جو اس مجسمہ رحم کی پیروی کرے۔ اور اسلام کی شان کو دوبالا کرے۔ آج کل کے مسلمان امرا مسلمانوں کو ملازم رکھتے ہیں مگر اسیروں سے بدتر سلوک کرتے ہیں۔ میں نے بعض اسیروں کو گھروں میں چھوٹے چھوٹے لڑکے کے ملازم دیکھے ہیں۔ جن کی تعلیم و تربیت کا خیال نہیں رکھا جاتا۔ بچا کھچا کھانا۔ پھٹا پرا ناکپڑا۔ رات دن کی محنت ان کی قسمت ہے۔ تعجب ہے۔ کہ جو مذہب اسیروں سے حسن سلوک کا روادار ہے وہ ملازموں سے موجودہ سلوک کا متحمل کب ہو سکتا ہے۔ آج کل ملازم کو ساتھ بٹھا کر کھانا کھلاتا۔ اپنی طرح کپڑا پہنانا تو کجا۔ تملطف اور جہانی سے پیش آزار ناممکن بات تصور کی جاتی ہے۔

جناب سرور کائنات علیہ الصلوٰۃ والتیحات کی تعلیمی سرپرستی کو دیکھو کہ اسیران جنگ سے اگر کوئی خدمت لی تو تعلیم پھیلانے کی۔ آج کل دروازہ پر علم کی گنگنا بہتی ہے۔ مگر مسلمان اکثریت اس سے محروم ہے۔ محلوں کے امرا اور گاؤں کے مکھیبا عزیز و اقارب کی تعلیم سے غافل ہیں۔ علم کی دولت ملک میں بقت لٹ رہی ہے۔ مگر مسلمان بہرہ اندوز نہیں ہوتے علم کی دولت و برکت میں نہیں مل سکتی۔ ہر بچہ جاہل پیدا ہوتا ہے۔ اس لیے آنے والی نسل کی تعلیم کا قرض موجودہ نسل پر عائد ہوتا ہے۔ جو اس قرض میں کوتاہی کا باعث ہوتا ہے وہ آنے والی نسل کی ترقی خوشحالی اور مسرت کو فنا کر تلے۔ اس قرضِ عظیم سے بے پروا فلاح نہیں پاسکتا۔ جب اپنی غفلت کے باعث آئندہ نسلوں کو مسرت سے محروم کرتا ہے۔ وہ اپنے

والی دنیا میں بھی مسرت سے محروم رہے گا۔ علم اور آدمیت ایک ہی شے ہے۔ آئندہ تسکون کو علم سے محروم رکھنے کی غلطی نہ کریں۔ علم کی قدر و قیمت کو خود سمجھنا اور زیور علم سے اپنی بچوں اور ہمسیاروں کے بچوں کو آراستہ کرنا خدا کی خوشنودی کا باعث ہے۔ اور رسول کریم کی ایک بابرکت سنت ہے۔

بہادروں کے لیے شکست موت سے بدتر ہوتی ہے۔ بد کی خبر منہ پہنچی۔ تو شہر ماتم کدہ بن گیا۔ عزیزوں کی موت کو غم کے علاوہ دنیا میں شکست رسوائی کا بھی باعث تھی۔ تاہم قریش کی قومی غیرت رونے کی متحمل نہ ہوئی۔ اس لیے منادی کہہ دی۔ کہ جو اس مصیبت میں روئے وہ بزدل۔ اہل قریش کا یہ سکوت غلام قوموں کی خاموشی نہ تھی۔ بلکہ ذلت کا احساس اور انتقام کا عہد تھا۔ رو کر انتقام کی آگ کو ٹھنڈا کرنے والی قوم نے کب فتح پائی ہے۔ قریش نے رونے دھونے کی ممانعت اسی لیے کی تھی۔ کہ آتش انتقام سلگتی رہے۔ تا آنکہ مسلمانوں کے خون سے یہ آگ بجھائی جائے۔

## غزوة احد ﷺ

تدبیر سے تقدیر بنتی ہے۔ عدم احتیاط سے قسمت بگڑتی ہے۔ قریش نے شکست پر معاندانہ صبر کیا۔ مگر اس داغ کو دھونے کی اسی روز سے تیاری شروع کر دی۔ تجارت میں جان لڑائی اور منافع انتقامی جنگ کے لیے جمع رکھا۔ مرد کی غیرت کو برانگیختہ کرنے کے لیے عورت کس قدر مؤثر ہتھیار ہے۔ شاعر جذبات جنگ کو کس قدر بھڑکا سکتا ہے۔ غلام آباد

ہند میں بسنے والا مسلمان کیا جان سکتا ہے۔ شاعروں نے عرب میں عورتوں نے سارے مکہ میں آگ لگا دی جس کے شعلے اٹھ اٹھ کر مدینے پہنچے۔ یہ وائے کی دور بین نگاہ نے ایک عظیم خطرہ محسوس کیا۔ بے شک سردارانِ مکہ کو بدر کے میدان میں خاک چاٹنا پڑی اور اسلام کا سیاسی اثر بڑھ گیا۔ لیکن یہ معرکہ فیصلہ کن نہ تھا۔ دینِ مبین بدتر خطرات میں گھرا کھڑا تھا۔ قیمت نے قریش کا زور پوری طرح نہیں توڑا تھا۔ چنانچہ وہ میدان میں تقدیر کا فیصلہ سننے پر مصر تھے۔

ابوسفیان جسے بڑوں کی موت نے بڑا بنا دیا تھا۔ اب قریش قوم کا سردار تھا۔ اس کی طبیعت میں تذبذب تھا۔ وہ فیصلہ کن لڑائی لڑنے کے ناما قابل تھا۔ ایسے لوگ جنگ کی بجائے تدبیرِ جنگ پر زیادہ انحصار رکھتے ہیں اس لئے کمالِ رازداری سے سامانِ جنگ فراہم کیا۔ خفیہ خفیہ انتظام کر کے چاہا۔ کہ چانک حملہ کیا جائے۔ مگر آنحضرتؐ کے چچا حضرت عباسؓ نے جو ابھی مکہ میں مقیم تھے۔ تیز رو قاصدِ حضورؐ کی خدمت میں بھیجا۔ آنحضرتؐ نے مناسب مقام پر پہرے بٹھائے۔ دور و نزدیک مخبر دوڑائے۔ ابوسفیان بڑے لاؤشکر سے پھریرے آڑا تا مدینہ پہنچا۔ احد کی پہاڑی پر پڑاؤ ڈالا۔ رسول کریمؐ نے صحابہ کرام سے مشورہ کیا۔ جہاجہین اور انصار نے نہ نہیں پناہ گزین ہو کر مقابلہ کرنے کا مشورہ دیا۔ نوجوانوں کا جوش ان کی عقل سے زیادہ ہوتا ہی ہے۔ اصرار کیا کہ کھلے میدان میں نیرو آزمائی کی جائے۔ آنحضرتؐ خاموشی سے اٹھ کر اپنے گھر میں گئے اور ہتھیار لگا کر آگے بڑھنے جانے۔

کہ نوجوانوں کے اصرار کو بہا کر اہ قبول فرمایا ہے۔ اس لیے سب معذرت خواہ ہوئے۔ حضور نے فرمایا کہ پیغمبر کو زیبا نہیں۔ کہ ہتھیار پہن کر آتا رہے۔ غرض آنحضرت صلعم جمعہ کی نماز پڑھ کر ایک ہزار جوائوں کی جمعیت کے ساتھ شہر سے چلے۔ عبداللہ ابن ابی مشہور منافق تین سو جوائوں کو لے کر ساتھ ہوا۔ علیحدگی کا کوئی معقول عذر نہ آیا تو یہ عذر لنگ تڑا شا کہ حملہ سر مدافعت بہتر تھی۔ چونکہ تم میری منشا کے خلاف شہر سے باہر جا رہے ہو۔ اس لیے میرا سلام ہے۔ عبداللہ ابن ابی کے لوٹ جانے کے بعد اب سات سو ساتھی رہ گئے۔ شہر کے باہر فوج کا جائزہ لیا گیا یکم سن اور کمزور واپس کر دیے گئے۔ ان لوگوں کی حسرتوں کا حال کون بیان کرے جو شوق جہاد میں گھر سے نکلے اور کمزور ہونے کے باعث لوٹا دیے گئے۔ اے خدا اس حقیقت کو کوئی کیونکر بندوستانی مسلمانوں کو اچھال اچھال کر دکھائے کہ کمزور شخص اسلام کی فوج کا سپاہی نہیں ہو سکتا۔ اسلحہ بردار قوموں کے مروجہ میاں صحت پر اسلحہ کے مسلمانوں کو پرکھ کر دیکھو۔ تو دس فی صدی مسلمان اس پر پورے نہیں اترتے۔ اسلام ایسے کمزور مسلمانوں ہی سے کمزور ہے۔ بعض ایمان کی قوت کے مدعی جسم کی طاقت کو نظر انداز کر دیتے ہیں اور یہ خیال نہیں کرتے کہ مسلمان وہی ہے جس کا ایمان اور جسم دونوں قوی ہوں۔ ورنہ وہ کمزور صحابہ جو جنگ احد میں لوٹا دیے گئے تھے کمزور ایمان نہ تھے۔ قوی خطرے کے وقت عالی ہمتی کے ساتھ بازو میں بل چاہیے۔ ایسا نہ ہو کہ انسان دشمن پر حملہ نہ کر سکے۔ اور مخالفت کی چوٹ کی تاب نہ لاسکے

ایک نوجوان صحابی رافع بن خدیج سے کہا گیا۔ تم ابھی بچے ہو تو وہ ایڑیاں اٹھا کر کھڑے ہو گئے۔ میں کس سے کم ہوں۔ آنحضرت کو یہ ادا پسند آئی۔ اور رافع نے مجاہدین میں شامل رہنے کی سعادت پائی۔ سمرہ نام ایک اور جوان نے بڑھ کر کہا۔ کہ حضرت میں رافع کو کشتی میں پھینکا دیتا ہوں۔ اگر اُسے اجازت ہے تو میں کیوں محروم ہوں۔ غرض دونوں نے کشتی لڑھی۔ سمرہ نے رافع کو زمین پر دے مارا۔ اس نے بھی کشتی جیت کر اجازت پائی۔ جنگ کے تلخ تجربوں کی بنا پر قریش نے کمال احتیاط سے صف آرائی کی۔ مہینہ پر خالد اور میسرہ پر عکرمہ کو سردار مقرر کیا۔ تیز اندازوں کے دستے اور سواروں کے پہرے موقعہ بموقعہ جمائے۔ اسلامی فوج کا علم مصعب بن عمیر کو ملا۔ زبیر بن العوام افسر رسالہ مقرر ہوئے۔ حضرت حمزہ زہرہ پوشوں کے کمانڈر بنائے گئے۔ عبداللہ بن جبیر ان ۵۰ تیز اندازوں کے ساتھ اسلامی فوج کی پشت پر متعین کیے گئے۔ تاکہ عقب سے حملہ ہو۔ تو یہ سینہ سپر ہوں۔ انہیں حکم تھا کہ فتح کی صورت میں بھی یہ اپنی جگہ پر جمے رہیں۔ مبادا دشمن عقب سے حملہ کر دے اور فوج سرایمہ ہو جائے۔ غرض فریقین ڈٹ کر مقابلہ پر کھڑے، طبل جنگ کے منتظر تھے۔

خاتونان قریش نے دف بجائے اور جوش میں آ کر اشعار پڑھے۔ نسوانی آواز نے قریش کو مردانگی پر ابھارا۔ ان کا علم بردار طلحہ مست ہو کر چبوتا جھاتنا نکلا۔ میدان میں بڑھ کر بکارا۔ کہو مسلمانوں کوئی تم میں ایسا ہے۔ جو مجھ کو دوزخ میں پہنچائے۔ یا ٹھنڈے ٹھنڈے خود بہشت میں پہنچ جائے

اس کی خواہش کی تکمیل میں حضرت علیؓ نے بڑھ کر تلوار کا ہاتھ مارا۔ وہ پہلے ہی وار میں فی المنا ہوا۔ طلحہ کا بیٹا عثمان علم تھاے چلا۔ عورتیں پوجش اشعار پڑھتی ہوئیں ہمراہ ہوئیں وہ رجز پڑھنا میدان میں اُترا۔ حضرت حمزہؓ کی تلوار شانہ سے مکتک اُتر گئی۔ دستور عرب کے مطابق باپ کا نام فخر سے لیا کہ میں ساتی حجاج کا بیٹا ہوں۔ اور یہ کہہ کر بیٹا باپ کے ہاتھ پر روانہ ہو گیا۔

اب گھمسان کارن پڑا۔ حضرت امیر حمزہؓ اور حضرت علیؓ دشمنوں کی صفوں میں گھس گئے۔ یہ شخصیت نے تلوار ہاتھ میں لے کر فرمایا اس کا مستحق کون ہے۔ کہی ہاتھ بڑھے۔ مگر یہ سعادت ابو دجانہ عرب کے مشہور پہلوان کے حصہ میں آئی جو فوراً ہاتھ میں تلوار اور سر پر سرخ رومال باندھے اترتا اٹھلاتا بڑھا جھنور نے اس چال پر یہ خیال ظاہر فرمایا۔ کہ غرور کا یہ انداز خدا کو ناپسند ہے لیکن اس وقت پسند ہے۔ ابو دجانہؓ دشمنوں کو مارتے گراتے بڑھے جارہے تھے۔ کہ ہند ابو سفیان کی بیوی سلمہؓ آگئی حضرت ابو دجانہؓ نے تلوار اُس کے سر پر رکھ کر اٹھالی۔ کہ رسول کریمؐ کی تلوار عورت پر نہیں آ زبانی جاسکتی۔ حضرت حمزہؓ کی سیرت کی بڑائی یا کمزوری یہ تھی۔ کہ انہیں جنگ میں خطرے کا احساس نہ ہوتا تھا۔ وہ تمام احتیاطوں کو بالائے طاق رکھ کر خطروں میں تنہا کود جاتے تھے۔ آج بھی وہ دوستی تلوار چلا کر بڑھے جاتے تھے۔ دونوں پہلو خالی تھے۔ دست بدست لڑائی میں پہلو کو خالی چھوڑنا موت کو دعوت دینا ہے۔ پہلو بچا کر لڑنے والا ہمیشہ جیت میں رہتا

حضرت حمزہؓ  
کی شہادت

ہے۔ لیکن عرب کا وہ البیلا بہادر احتیاطوں کو بزورِ دل سمجھتا تھا۔ اور خالی پہلو  
 بڑھ رہا تھا۔ اس کی فطرت میں خطرے کا احساس کبھی پیدا ہی نہ ہوا تھا جس  
 نے ابو جہل کو صحنِ حرم میں جالکارا۔ اور جو ارقم کے مکان پر حضرت عمر کے  
 خدشے کو خاطر میں نہ لایا۔ وہی اعلیم تہور کا شہنشاہ دشمنوں کی صفوں میں گھسا  
 جا رہا تھا۔ جو منہہ آنے والوں کو مارنا کرتا تھا۔ اتنے میں جبیر بن مطعم کے  
 وحشی نامی کا فرجشتی غلام نے دور سے تاکا۔ حضرت امیر حمزہ رضی اللہ عنہ کے پہلو  
 کو خالی پایا۔ قریب آکر حریہ جو جیشیوں کا مخصوص ہتھیار ہے۔ اس زور سے  
 پھینک مارا کہ تان کے آر پار ہو گیا۔ حضرت حمزہ رضی اللہ عنہ کے لیے بڑھے۔  
 مگر خونی حریہ کام کر چکا تھا۔ لڑکھڑا کر گرے۔ دنیا سے وہ سپاہی اٹھ گیا۔  
 جو اگر زندہ رہتا اور سرداری کا موقع پاتا تو دنیا کے فوجی سردار اُس کا لوہا مانے  
 لیکن مسلمان کے لیے دنیا کی سرداری کی امید میں جیتے سے دین کے لیے  
 لڑتے مرنا بدرجہا بہتر ہے۔ شہیدِ غازی سے بہت بلند مرتبت ہوتا  
 ہے۔

حضرت حمزہ رضی اللہ عنہ شہید ہو گئے۔ مگر لڑائی کے دونوں پتے برابر تھے۔  
 مسلمان جہاں جو شہ ایمان سے سرمست تھے۔ وہاں قریش نسلی غرور سے  
 سرشار تھے۔ کفار کا علمبردار ایک پر ایک کٹا۔ مگر علمِ ہاتھ سے نہ چھوڑا۔  
 ایک دفعہ علمِ زمین پر گرا چاہتا تھا۔ کہ ایک بہادر قریش عورت نے علم  
 سنبھالا۔ اس عورت نے لڑائی کا رخ بدل دیا۔ قریش بہت ہارتے  
 ہارتے پھر سنبھل گئے۔ اور علم گرنے کی نوبت نہ آئی۔ پھر جو پیش ایٹانی کنار

کے غرور پر مستح پاتا دکھائی دیا۔ ابو دجانہؓ اور حضرت علیؓ کی پامردی نے دشمن کی تلواروں کے منہ موڑ دیے۔ دشمن پیچھے ہٹا۔ رجز خواں عورتیں بدحواسی میں پیچھے پلٹیں۔ کفار میں عام سرسیمگی پھیل گئی۔ مسلمان تیر انداز لوٹ کے لالچ میں اپنی جگہ سے ہٹ گئے۔ عبداللہ بن جبیر نے ہزار روکا کسی نے ایک نہ سنی۔ خالد بن ولید نے عقب خالی پا کر مسلمانوں پر پیچھے سے حملہ کر دیا۔ پھر کیا تھا اپنے بیگانے کی ہوش نہ رہی مسلمانوں نے دشمن سمجھ کر مسلمانوں پر تلواریں چلائیں۔ ہٹو بچو کے شور کو جوش میں کسی نے نہ سنا آپس میں برابر تلواریں پرستی رہیں۔ حضرت مصعبؓ بن عمیر جو آنحضرتؐ سے شکل و شبابہت میں کچھ ملتے جلتے تھے شہید ہو گئے تو عام شور ہوا کہ سرکارِ دو عالم شہید ہو گئے۔ اس خیر و رحمت اثر سے مسلمان اور بدحواس ہوئے۔ کسی نے کہا اب لڑ کر کیا کریں گے۔ کسی نے کہا زندہ رہ کیا کریں گے۔ جب فوج میں فرسٹح پانے کی خواہش اور توقع باقی نہ رہے تو شکستِ یقینی ہوتی ہے۔ مسلمان بیکے ہوئے اونٹ کی طرح بدحواس ادھر ادھر پھیر رہے تھے۔ جو سامنے آیا اس کو زخم لگا یا زخم کھایا لیکن نظام اور انتظام ٹوٹ چکا تھا۔ نہ کوئی افسر نہ کوئی سپاہی تھا۔ ہر طرف ہڑ بونگ مچی ہوئی تھی۔ حضورؐ زندہ تھے مسلمانوں پر شکست کی کیفیت طاری تھی حضور کے چہرے پر مغر تھا۔ کعب بن مالکؓ نے کسی طرح پہچانا۔ پکار کر کہا۔ مسلمانوں محمدؐ زندہ ہیں۔ یہ جان بخش صدائیں کہ کچھ بہادر دشمنوں کی صفوں کو چیرتے پناڑتے آنحضرتؐ کی طرف بڑھے۔ ادھر دشمنوں نے بھی حضورؐ پر ہجوم

کیا۔ اب کفار کی ساری کوشش یہ تھی کہ شیعہ رسالت کو ہمیشہ کے لیے  
 گل کر کے پھر کفر کی تاریکی میں عصبیاں کی پہلی سی دھاچو کڑی جمانی جائے۔  
 معرکہ سخت اور وقت نازک تھا۔ جوٹ شیعہ رسالت کے گرد پروانوں نے طلقہ  
 بنایا۔ تلواریں بجلی کی طرح تڑپیں۔ بہادر بادل کی طرح گرے۔ تیر بارش کی طرح  
 برسے۔ اسلام کے حلقہ بگوشوں کا حلقہ ہزار حملوں سے نہ ٹوٹا۔ تلواریں تلواروں  
 سے ٹکرائیں۔ ٹوٹیں۔ ترکش تیروں سے خالی ہو گئے۔ مگر ہمتیں دونوں طرف  
 بندھی رہیں۔ معرکہ حرب و ضرب جاری تھا۔ ادھر زخم خوردہ لوگوں کو قریش  
 کی عورتیں آغوش میں لے رہی تھیں۔ اور با قبول کو آمادہ بہ پیکار کر رہی تھیں۔  
 ادھر نورانی نبی کی پاک بیبیاں اور صحابہ کرام کی عورتیں مشکیزے کمر پر لادے  
 اور پائچے اوپر اٹھائے دور سے پانی لالا کر پیاسوں کی پیاس بجھانے میں  
 پسینہ بہا رہی تھیں۔ دونوں طرف عورتوں کا ایتار قابلِ داد تھا۔ چودھویں  
 صدی کا ہندوستانی صفتی عورتوں کی شمولیت خنگ پر ہزار ناک بھوں چڑھا  
 مگر حق یہ ہے۔ کہ ملکوں اور قوموں کے انتہائی خطرے کے وقت عورت اگر  
 جان پیش کرنے سے گریز کرتی ہے تو اسے شکست کے بعد دشمن کے  
 سامنے جسم پیش کرنا پڑتا ہے۔ اسی لیے عقلمند اور با غیرت عورتیں جماعتی  
 خطرے کے سدا بکے لیے بھائیوں اور بچوں کو قربانی کے لیے تیار کرتی  
 ہیں۔ تاکہ شکست کے بعد ماموس کی قربانی سے بچ جائیں۔ غلامی پر تفرقت  
 کرنے والے مسلمان کیا جانیں۔ کہ نسوانی حسن اور اس کا سا راز نور قاتح کے  
 قدموں پر عجز اور انکسار سے ڈھیر ہو جاتا ہے۔

ممكن ہے۔ کہ عورت خود جنگ میں بہتر سپاہی نہ ہو۔ لیکن اس میں  
 شبہہ نہیں کہ وہ نائزہء حرب بھڑکانے اور سپاہیوں کا دل بڑھانے کا کارگر  
 حربہ ہے۔ وہ خود سرتاسر نزاکت ہو۔ مگر نازک وقتوں میں اقوام کو جیسے پلائی  
 ہوئی دیوار بنا دیتی ہے۔ مرد پر عورت کے اثر کو کم سمجھنے والا کم عقل ہے۔  
 وہ سینوں میں خواہشوں کے طوفان اٹھا سکتی ہے۔ وہ چشم زدن میں کاروان  
 ضبط لوٹ لیتی ہے۔ فلسفی کی عقل اور منطق کے دماغ کو ہوش سے بیگانہ کر کے  
 اضمح کو روزگار بننے کے لیے چھوڑ دیتی ہے۔ بزدل اس کی للکار سے شیر دل  
 ہو جاتے ہیں۔ اور شیر دل بے جگری سے حملہ آور ہوتے ہیں۔ خدا کی پناہ  
 دیکھو چودہ نازنینان قریش سولہ سنگا کر کے پیچھے کھڑی جنابستہ ماختوں  
 سے دف بجا بجا کر اور اک ادلئے دلبرانہ سے یہ شعر پڑھو پڑھ کر دلوں میں جنگی  
 جوش پیدا کر رہی ہیں۔

نحن بنات طارق  
 نمشی علی المنارق  
 ان تقبلوا نعانق  
 اوتدبروا نفارق  
 ہم آسمان کے تاروں کی بیٹیاں ہیں۔  
 ہم قالینوں پر چلنے والیاں ہیں۔  
 اگر تم بڑھ کر لڑو گے تو ہم تم سرگرمیں گی  
 اور پیچھے قدم ہٹا یا تو لگ ہو جائیں گی  
 ان اشعار میں ترغیب و تخریص کی کتنی ترغیبتیں پوشیدہ ہیں۔  
 قریش کا کون نو جوان بارگاہ ناز سے سرفروشی کا اشارہ پاکر آمادہ پیکار نہ ہوتا۔  
 ادھر دیکھو حرم نبوی سے پاک بیبیاں صحابہ کرام کے گھروں سے  
 نیک عورتیں زبان سے اللہ کی حمد و ثنا میں مصروف دل میں نمازیوں کی نسخ

و نصرت کی دعائیں مانگ رہی ہیں اور زخمیوں کی دیکھ بھال بھی کر رہی ہیں۔ جب گھر کی عورتیں ہی میدان میں موجود ہوں تو مرد مومن کے گھر میں رکھا ہی کیا ہے۔ جب پاک نبی کی حرم محترم زخمیوں کو پانی پلاتی ہوں پھر کون امتی قسم پیچھے ہٹا کر دوزخ کا ایندھن بن سکتا ہے۔

جنگ کچھ دیر پھر ترازو کے تول آئی۔ ماہِ عرب کے گم ذہنی کے درخشاں دستارے ہار بنائے معروفِ رزم تھے۔ جب زیادہ زور پڑتا کچھ فداکار بڑھ کر لیے کو روکتے۔ زخم لگانے زخم کھاتے۔ ایک دفعہ کفایت نے بڑا ہجوم کیا۔ آنحضرتؐ نے فرمایا۔ دیکھیں کون جان پیش کرتا ہے۔ حضرت زیادؓ بن مسکن پانچ انصار کے ہمراہ بڑھے۔ دشمن کو پیچھے مار بھگا یا۔ لیکن تاج شہادت پہن کر خدا کی خوشنودی کی ہیبت میں داخل ہوئے۔ آنحضرتؐ نے حکم دیا کہ زیاد کا لاشہ لایا جائے۔ حکم کی تعمیل ہوئی۔ ابھی جتنا زخمیوں میں جان باقی تھی۔ اس نے ہمت کر کے آنحضرتؐ کے قدموں پر منہ رکھ دیا۔ اسی حالت میں عالم بقا کو سدھارے موت جو محبوب کے قدموں میں آئے و ہزار زندگی سے بہتر ہے۔

اہل ایمان مصائب کے ہجوم میں اور خطرات میں گھر کر زیادہ بے پروا ہو جاتے ہیں۔ گھسٹان کارن تھا۔ ایک صحابی مزے سے کھجوریں کھا رہے تھے۔ بہت اطمینان سے پوچھا کہ حضورؐ مار گیا تو کہاں جاؤں گا۔ صحابی اور شہادت کا درجہ نہ پہچانے۔ نہیں یہ بات نہ تھی۔ بلکہ وہ رسالت پناہی م کی جنبش لب کی قیمت جان دے کر ادا کرنا چاہتے تھے۔ مار گیا تو کہاں جاؤں گا

کا جواب ملا "جنت میں" اس بشارت سے بے خود ہو کر وہ اسد کا نام لے کر دشمنوں کی صفوں میں گھس گئے۔ کلمہ پڑھتے جاں بحق ہوئے۔ کیسی مبارک موت تھی قوم کی مدافعت ملک کی آزادی۔ ہمسایہ کی ہوا خواہی۔ غریب کے بچاؤ کے لیے اپنی جان دینا شہادت ہے۔ شہید کی نجات میں شبہہ کرنے والا ایمان سے محروم ہے۔

قدرت کی طاقتوں پر اختیار نہ تھا۔ قریش کی بے چین روحیں مٹنے یا بٹانے پر تلی ہوئی تھیں۔ تاہم وہ ٹکروں سے اس آہنی دیوار کو ڈھانے میں مصروف تھے۔ اسلام کو اس سے زیادہ بہادر دشمنوں کا مقابلہ کبھی نہ پڑا ہوگا۔ آن پر جان دینے والی قوم کی کیا بات ہے جن کے کفر نے صحابہ کے ایمان کا مقابلہ کیا۔ وہ اہل عرب تھے۔ اہل عجم تو اسلامی افواج کے مقابلہ میں یوں بے بس ہو گئے جیسے تند آندھی کے سامنے مچھر۔

قریش نے صدیوں سے شکست کا نام نہ سنا تھا۔ اہل اسلام کو وہ بن کی لکڑی سمجھ کر بنظر حقارت دیکھتے تھے۔ اور دانت پیس پیس کر حملہ آور ہوتے تھے۔ کئی ناکام یورشوں کے بعد ایک ایک حملہ اس بے جگری سے کیا کہ مسلمانوں کی صفوں میں پھیل پڑ گئی۔ قریش کے بہادر عبدالمدین قیس نے آنحضرتؐ پر اس سرعت سے بڑھ کر وار کیا کہ مسلمان دیکھتے کے دیکھتے رہ گئے۔ تلوار کا وار تو آنحضرتؐ کے چہرے پر پڑا۔ مغفر کی وجہ سے گھاؤ گہرا نہ ہوا۔ مگر چہرہ لہو لہان ہو گیا۔ اب دست بدست لڑائی ہو گئی۔ جانثاروں نے آنحضرتؐ کے لیے اپنے جسموں کو ڈھال بنایا۔ ابو وجانہ رضی اللہ عنہم پر جھک گئے۔ تلواروں نے

کو ہاتھوں پر روکا۔ ایک بازو کٹ گیا۔ تیروں کی جنگ نیزوں پر۔ نیزوں کی جنگ تلواروں پر آگئی۔ حملہ اور مدافعت کا مرکز رسول اللہ صلی اللہ علیہ وسلم کی ذات رہ گئی۔ کفر کے تند بگولے شمع ہدایت کو بجھانے کے لیے اٹھ رہے تھے۔ موقع بہت نازک تھا۔ اُس وقت آنحضرت کی زبان سے کیا نکلا۔

کوئی بد دعا نہیں بلکہ رحمتِ عالم نے یہ دعا دی۔

رب اغفر قومی فانہم لا  
لے خدا میری قوم کو بخش دے وہ  
یعلمون  
نہیں جانتے۔

معرکہ جنگ جاری تھا۔ عمر کے پیمانے لبریز پورے تھے چھرت  
انسِ علاتی بجائی طلحہ اور حضرت سعد و قاصد دشمن پر تیر بربارے تھے۔  
آنحضرت خون سے لت پت تھے۔ خون کے پہنے سے نڈھال ہو کر حضورؐ  
پکارے۔ وہ قوم جو اپنے پیغمبر کو زخمی کرتی ہے کیا سلاح پاسکتی ہے۔  
ارشادِ الہی ہوا۔

لَيْسَ لَكَ مِنَ الْأَمْرِ شَيْءٌ  
تم کو اس معاملہ میں کچھ اختیار نہیں۔

یہ ارشاد بھی ہوا اس لیے کہ آنحضرت کا روئے سخن کفار کی طرف  
تھا۔ حالانکہ پیغمبر کے زخم ان صحابہ کے لیے سامانِ عبرت تھے۔ جنہوں نے  
جماعت اور فوج کی تنظیم کو لوٹ کے لالچ کے باعث فنا کر دیا۔ سپاہی  
جو فرض سے کوتاہی کرتا ہے۔ وہ اپنے افسر کی جان پر عذاب لاتا ہے۔ اسلام  
کی فوج کا ہر سپاہی جو خوف اور لالچ میں آکر اپنا مورچہ چھوڑ جاتا ہے۔ وہ اپنے  
پیغمبر کے جسم پر کاری ضرب لگاتا ہے۔

جنگِ احد اہل ایمان کے لیے اس امر کا ثبوت ہے۔ کہ دنیا محض قوتِ ایمان کے بھروسہ پر فتح نہیں کی جاسکتی۔ ایمان کے ساتھ اسبابِ اذتدبیر کی بھی ضرورت ہے۔ یورپ کے ہلاکت خیز اسلحہ کے مقابلہ میں تکبیر کہہ کر بغیر ہتھیار صفت آراہوناروحِ اسلام سے بے خبری ہے۔ جنگِ احد میں صحابہ کی ذرا سی غلطی سے کیا روزِ بد دیکھنا نصیب ہوا۔ خدا کا فرستادہ زخموں سے نڈھال ہے۔ اولوالعزم صحابہ بسترِ خاک پر جان دے رہے ہیں۔ یہ سب کچھ عقبت کو خالی کر جانے والے تیر اندازوں کے دستہ کا قصور تھا۔

دنیا سے اسلام کی بربادی اور غلامی کا باعث کیا چیز ہے۔ تیاری کے بغیر جنگ۔ سامان کی کمی۔ تدبیر کی کوتاہی۔ نظام کا فقدان۔

مسلمانو! تم سمجھو کہ اس شکست میں تمہاری لیے عبرت و نصیحت کے کتنے سبق موجود ہیں؟ یاد رکھو! اللہ تبارک و تعالیٰ کو اپنی اس سنت پر اصرار ہے۔ کہ قوتِ ایمان کے ساتھ اسبابِ اذتدبیر کی بھی ضرورت ہے فتح و کامرانی کا یہ اہل قانون ہے پاک پیغمبر ہو یا گنہگار انسان سب کے لیے اسبابِ اذتدبیر پر نگاہ رکھنا کامیابی کی شرط ہے۔ بے شک اللہ کے بھروسہ پر بے سرو سامانی میں کام شروع کر دو۔ لیکن مسلسل محنت اور کوشش سے سامان پیدا کرو۔ اللہ کی وحی ہوئی عقل کو کام میں لاؤ۔ کامیابی تمہاری لونڈی اور غلام ہو جائے گی۔ اسبابِ اذتدبیر سے غافل ہونا خدا کے حکم سے غافل ہو جانے ہے۔ یہ حکم ازل سے ابد تک کائنات میں جاری ہے۔ جو فرد یا جماعت اس سے سرتابی کرے گی وہ ذلیل و خوار ہوگی جبہ و رکائات علی الصلوٰۃ والسلام کے ساتھیوں کی غلطی خود آپ کے زخموں

کا باعث ہوئی ہے۔ تو بدون اسباب و تدبیر دنیا کے زخموں سے کون بچ سکتا  
 ہے۔ پس کامیابی اور کامرانی کے لیے اسباب ڈھونڈو اور تدبیر سے کام لو۔  
 اس تشبیہ کے بعد تاکہ امت کو آئندہ غیرت رہے۔ خدا نے اپنے  
 پیغمبر کے لیے بچنے کا موقعہ بہم پہنچایا۔ اور حضور صحابہ کے ہمراہ پہاڑ کی چوٹی پر  
 چڑھ گئے۔ ابوسفیان کے ہاتھوں کے طوطے اڑ گئے۔ کہ ہاتھ آیا دشمن جاتا  
 چلا کہ پہاڑ پر چڑھ کر سب کو گھیر لوں۔ صحابہ نے پتھر اڑا کیا۔ ابوسفیان نے منہ کی  
 کھائی۔ گھسیا تا ہو کر سامنے کی پہاڑی پر چڑھ گیا۔ کم ظرفوں کی طرح طعنے کے طور  
 پر پکارا۔ یہاں محمدؐ میں۔ آنحضرتؐ نے حکم دیا کہ کوئی جواب نہ دے۔ پھر اس نے  
 ابو بکرؓ اور عمرؓ کا نام لے کر پکارا۔ سکوت طاری رہا۔ ابوسفیان بلند آواز سے  
 پکارا۔ کہ سب مارے گئے۔ حضرت عمرؓ بول اٹھے۔ کہ اے دشمن خدا ہم سب  
 زندہ ہیں۔ جب ابوسفیان خانہ نشین بیوی کی طرح طعنے دے۔ تو سمجھ لو کہ  
 اب اس کی قوت مردانگی و ادب شجاعت دینے سے انکار کر چکی ہے۔ ورنہ ابو  
 سفیان پھر پہاڑ پر چڑھائی کی سعی کرتا۔ لیکن جواب تک ہوا وہ اسی کو فتح سمجھتا  
 تھا۔ فیصلہ کن جنگ سے وہ طبعاً گریز کرتا تھا۔ جو کچھ سوچتا تھا۔ وہ اسی کو فتح  
 سمجھتا تھا۔ چنانچہ جب دونوں وقت ملنے دونوں فوجیں جدا ہو گئیں۔ ابوسفیان  
 فتح کے پھر پیرے اڑتا پلٹا اور پکارا کہ آج کا دن بد کے دن کا جواب ہے۔  
 قریش کی عورتوں نے شہداء کے ناک کان کاٹ کر ہنڈے کے گلے گاڑ رہا اور  
 ہنڈوں پھولوں سے مزین ہو کر حضرت حمزہؓ کی لاش پر گئی۔ سینہ بے کینہہ کو  
 چاک کیا۔ جوش مسرت سے کلیجہ کالا مزے لے لے کر کھانے لگی۔ نکل نہ سکی

تو اُگل دیا۔ ایک ہنڈکا کیا ذکر ہے۔ آج کے دن کسی قریش کے باؤں زمین پر نہ لگتے تھے۔ مقدس نبی کے ساتھیوں کے دلوں میں ہوک اٹھتی تھی رہشت کے شہزادے خاک میں بے گور و کفن پڑے تھے۔

جب دشمن فتح کے شادیا نے بجانا دور جا چکا تو آنحضرتؐ نے مردوں کے کفن و دفن کا حکم دیا۔ ایک گوٹہ ٹمکت کی صورت اس پر بے سرو سامانی کا یہ عالم پانی کی کمی اور آنسوؤں کی روانی میں لاشیں سپرد خاک کی گئیں۔ کیسا رقت خیز منظر کیسی روح فرسارت تھی۔

نبی کی فرض شناسی انتہائی مصیبت میں بھی حزم و احتیاط کو ملحوظ رکھتی ہے۔ ہر چند صحابہ زخموں سے چرچور تھے۔ لیکن دشمن کے پلٹ آنے کا خطرہ موجود تھا۔ اس لیے آپ نے حفظہ المقدم کے طور پر مسلمانوں کو خطاب کر کے کہا۔ میرے عزیز ساتھیو! تم میں سے کون دشمن کے تعاقب میں نکلے گا۔ یہ سن کر ستر جری جوان سر ہتھیلی پر رکھ کر نکلے۔

ابوسفیان فتح کی خوشی میں کھویا ہوا۔ جب رو جا پہنچا تو طبیعت میں اعتدال پیدا ہوا۔ سوچا کہ میں تو میدان جیت کر بازی ہار بیٹھا۔ اگر مٹھا اور اس کے ساتھیوں کا خاتمہ آج نہ کیا تو وہ دن کب آئے گا۔ اس لیے پھر اس ارادہ سے پلٹنا چاہا۔ کہ نہ رہے بالنس نہ بچے بالنسری۔ چل کر محمدؐ کو ختم کروں۔ تاکہ اسلام باقی نہ رہے۔ لیکن قبیلہ خزاعہ کا رئیس راہ میں ملا۔ وہ درپردہ مسلمان ہو چکا تھا۔ اس نے ابوسفیان کو ازراہ ہمدردی سمجھایا۔ کہ محمدؐ فوج گراں لے کر آ رہا ہے اب لوٹ جانے میں ہی سلامتی ہے۔ اونگھتے کو ٹھیلنے کا بہانہ ہو گیا۔ ابوسفیان

جلدی جلدی مکہ پہنچا۔ فتح کی خوشی میں قریش کے گھروں میں گھی کے چہرہ اش  
جلائے گئے۔ مدینہ ماتم کہہ بن گیا۔

## کون فتحیاب ہوا

مسلم تیر اندازوں نے لوٹ کے لالچ میں عقب خالی کر کے مسلمانوں  
پر مصیبت طاری کر دی۔ ابوسفیان نے فیصلہ کن جنگ کے بغیر حکم واپسی  
دے کر مسلمانوں کو مٹانے کا موقعہ کھویا۔ گویا تدبیر اور ہمتاقت کی کمی کے باعث  
شکست کھا گئے۔ عورتیں دونوں طرف اپنے فرض منصبی ادا کرنے میں آخری  
وقت تک جان لڑاتی رہیں۔ اور فتحیاب ہوئیں۔ قریش اور مسلمان عورتوں  
میں فرق یہ تھا۔ کہ اول الذکر اشعار میں اپنے حسن و شباب کا تذکرہ کرتی تھیں  
اور مؤخر الذکر کی زبان و قلب فتح و نصرت کی دعاؤں میں اور ہاتھ پاؤں زخمیوں  
کی خدمت میں مصروف تھے۔ جہاں قریش کی ایک بہادر عورت علم سنبھال  
کر لڑائی کا رخ بدل دیتی ہے۔ وہاں ام عمارہ آنحضرتؐ پر جسراح  
کے اچانک حملے کو بڑھ کر روکتی ہے۔ کندھے پر گہرا زخم کھاتی ہے۔ مگر  
پیغمبر خدا کو کاری زخم سے بچاتی ہے۔ حضرت حمزہؓ کی بہن صفیہ بھائی کی موت  
کی خبر سن کر آتی ہے۔ دشمنان دین کے ہاتھوں بھائی کی مثلہ کی ہوئی لاش  
دیکھ کر دعا پڑھتی ہے اور خوش خوش لوٹ جاتی ہے۔ بنو دینار کی صاحبہ  
ایمان عورت باپ بھائی اور سرتاج کی شہادت کی خبر کو صبر سے سنتی ہے  
مگر سردار دو جہان کی موت کی خبر سے بے تاب ہو کر گھر سے نکلتی ہے۔ جب

پیارے پیغمبر کو سلامت پاتی ہے۔ تو کہتی ہے کہ اب ہر مصیبت برداشت  
 نہ سکتی ہے۔ غرض اس جنگ میں مرد ہزار عورت جیتی۔ کیونکہ دونوں طرف کے  
 مردوں نے اس لڑائی میں کوتاہی کی۔ مگر کسی طرف کی عورتوں سے ذرا اعتراض  
 نہ ہوئی۔

شکست خوردہ جنرل اور ناکام لیڈر بے آبرو ہو کر لوگوں کی نظروں سے  
 گرجاتے ہیں۔ اپنے فن میں فتح اور کام میں کامیابی انسان کو عزیز جہاں بناتی  
 ہے۔ لیکن عجب اعجاز ہے۔ کہ بشر کا سر و اہل شکست کھا کر فاتح کو زیادہ  
 پیارا معلوم ہوتا ہے۔ اگرچہ اُحد کی ناکامی سے ہمسایہ قبائل کے دلوں میں اسلام  
 کا رعب کم ہو گیا۔ مگر رسول کریم صلی اللہ علیہ وسلم بدستور مومنین کی آنکھوں  
 کا نور اور دل کا سرور بنے رہے۔ یہ کیوں اس لیے کہ وہ خوف اور لالچ کو  
 پیغمبر کے ساتھ نہ تھے۔ بلکہ ان کی تعلیم اور سیرت کے گرویدہ تھے مصیبت  
 میں صابروں کا مصلح سے زیادہ محبوب کون ہو سکتا ہے۔ وہ آنحضرت  
 کی اسی ادا پر قربان تھے۔ بے شک تاریخ کی میں سایہ بھی ساتھ چھوڑ دیتا ہے  
 اور مصیبت میں ساتھی مُنہ موڑ لیتا ہے۔ لیکن وہ لوگ اس قاعدے سے مستثنیٰ  
 ہوتے ہیں جو خوف یا لالچ سے جمعیت فراہم نہیں کرتے۔

سب سے اہم بات یہ تھی۔ کہ حضور نے آج کل کے جھوٹے پیر  
 کی طرح مسلمانوں کو تعویذ دے کہ نہیں کہا تھا کہ جاؤ کامیابی لوٹو ہی غلام ہو  
 جائے گی۔ بلکہ انہوں نے مسلمانوں میں ایسے انسان والا ماسنی کا جاو پھونکا  
 تھا۔ اوصاف صاف بنا دیا تھا کہ کامیابی کا دار و مدار اپنی سعی اور عمل پر منحصر ہے۔

مسلمان اپنی غلطی کو اُحد کی شکست کا ذمہ دار سمجھتے تھے۔ انہیں رسول مقبولؐ کے مشن کی سچائی پر شبہ کرنے کی بجائے خود اپنی فروگذاشتوں پر مذمت تھی۔ جس کے باعث جان سے پیارا پیغمبر زخمی ہوا۔ اور خود لقمہ جان بایہ و شہادت ہمساہ کے مور و ڈمھرے۔

## ۴۴

ابوسفیان جو ابھی تک ہارنا نہ جینا۔ پھر حملہ کی جرأت تو نہ کر سکا مگر مسلمانوں کے خرمین امن میں برابر آگ لگانے میں مصروف رہا۔ قریش نے قبیلہ عقیل و قارہ کے کچھ آدمیوں کو گاناٹھا۔ اور یہ پٹی پڑھائی کہ مسلمانوں سے جا کر کہو کہ ہم سب مسلمان ہونا چاہتے ہیں۔ اس لئے چند معلم ہمارے ہمراہ کر دیجیے جب وہ مکہ کے پھندے میں پھنس جائیں تو موقع مناسب پا کر انہیں فنا کر گھاٹ اتار دو۔ بدقسمتی سے مسلمان ان کے دامِ قریب میں آگئے۔ دس معلم حاصم بن ثابتؓ کی سرداری میں ان کے ہمراہ کر دیے گئے۔ مشرکین ان مسلمانوں کو دم دے کر مقامِ بجمع تک لاتے۔ ادھر بنو عیمان کے آدمیوں کو انشاہ کیا وہ دو سو جوان لے کر بے گناہوں پر ٹوٹ پڑے۔ آٹھ کوشہید دو کو گرفتار کیا۔ جمیٹ اور ایک دوزخمی قیدیوں کو مکہ لے جا کر قریش کے ہاتھ بیچ ڈالا جنہوں نے بڑا ایگ رچایا۔ ان کے قتل کا دن مقرر کر کے رقصِ سیل کا تماشہ دیکھنے کو ادھر ادھر سے لوگوں کو بلایا۔ موت کے انتظار میں ان بے چاروں کو قید رکھا۔ حضرت جمیٹ نے عارث کو جنگِ احد میں قتل کیا تھا۔ اس لیے

وہ بھوکے پیاسے حارث کے لڑکے کے قیدی رکھے گئے۔ ایک حارث کی نواسی ہاتھ میں چھری لیے کھیلنتی کھلاتی جبیب کے پاس آگئی۔ حضرت چھری ہاتھ سے لے کر لڑکے کو کھلانے لگے۔ بچی کی ماں جبیب کے ہاتھ میں چھری دیکھ کر کانپ گئی۔ حضرت جبیب معاملہ سمجھ کر بولے۔ اے عورت تو یہ سمجھی کہ میں اس معصوم کو قتل کر دوں گا۔ یہ مسلمان کا کام نہیں۔

مقتل میں تمانا بیوں کا مجمع ہے۔ حارث کا خاندان حضرت جبیب کو کشتاں کشتاں لانا ہے۔ مروجر رسم کے مطابق جلا د سوال کرتے ہیں۔ کہ تیری کوئی خواہش ہے۔ حضرت جبیب موت کے پہلے تمانہ کی اجازت مانگتے ہیں۔ اور اجازت پا کر قبلہ رو ہو کر نماز پڑھتے ہیں۔ پھر اس احوال سے دو رکعت جلدی ختم کر دیتے ہیں۔ مبادا مشرک سمجھیں کہ مومن موت سے ڈر گیا۔ حضرت جبیب صلیب پر لٹکائے جاتے ہیں۔ چالیس نیزہ باز بے بس پر جھپٹ پڑتے ہیں۔ نیزوں کی آنی سے جسم کو پھلنی کرتے ہیں۔ بیان کیا گیا ہے۔ کہ جاں سپاری سے پہلے شہید کی زبان پر یہ شعر جاری اور کفار پر سناٹا طاری تھا۔

و ما ابالی حین ا قتل مسلماً  
 علی ای شق کان لله مصرعی  
 جب میں اسلام کے لیو قتل کیا جا رہا ہوں  
 تو مجھ کو اس کی پرا نہیں کہ کس پہلو قتل کیا  
 جاؤں گا۔

ادھر ایک تمگار زید کو موت کے گھاٹ اتارنے کے لیے تلوار  
 تول رہا تھا۔ کہ ابوسفیان نے بڑھ کر پوچھا۔ کہو زید اگر تمہارے بدلے محمد

قتل کر دیے جاتے تو کیا اس کو اپنی خوش قسمتی نہ سمجھتے۔ زید بولایا سنو ابو سفیان۔ سو جان سے پیارے رسولؐ کے پاؤں میں کانٹے کی چھین برداشت کرنے کا مشکل ہے۔ مگر جان قربان کرنی آسان ہے۔ ابو سفیان اس تلخ حقیقت کو سن کر زہر کے گھونٹ پی گیا۔

انہی ایام میں قبیلہ کلاب کا رئیس ابو براء حضورؐ کی خدمت میں حاضر ہوا۔ درخواست کی کہ چند آدمی ایسے میرے ساتھ بھیجیں جو میری قوم میں جا کر دعوت دین دیں۔ حضورؐ کو تذبذب تھا۔ مگر ابو براء مبلغین کا نصاب بنا۔ انصار کا قافلہ بدر کے دین کی اشاعت کو نکلا۔ جب ان درویشوں کا یہ گروہ بیرمعونہ کے مکان پر پہنچا۔ تو انہوں نے ایک صحابی حرامؓ کو آنحضرتؐ کا خط دے کر سردار قبیلہ عامر کے پاس بھیجا۔ عامر نے حرامؓ کو شہید کیا۔ اور قبائل میں آدمی دوڑائے۔ ایک بڑا لشکر جمع کیا اور بے خبری میں صحابہ پر ٹوٹ پڑا۔ سب کو تیرتخ کوڑے کے صرف ایک شخص عمروؓ کو عامر نے یہ کہہ کر چھوڑ دیا۔ کہ میری ماں نے ایک غلام آزاد کرنے کی منت مانی تھی۔ ان دونوں روح فرسا واقعات کی خبر آں حضرتؐ کو ایک ہی وقت پہنچی۔ اس صدمہ کی کیفیت بیان کرنے سے بہتر ہے کہ آپؐ خود ہی اس کیفیت کا اندازہ کر لیجئے۔

ہجرت کے ابتدائی ایام میں یہود اپنی قوت کے نشہ میں اسلام کے خطرے کو خاطر میں نہ لائے۔ جب بدر کے میدان میں قریش کے اقبال کا آفتاب غروب ہوتے دیکھا تو انہیں اپنا مستقبل تاریک نظر آیا۔ اس

یئے چاہا کہ اسلام کے چراغ کو پھونکنوں سے بجھا دیا جائے۔ کہا کہ مسلمان ہیں کیا۔ کوئی اٹھے گا اور چٹھی بچاتے میں اٹھیں مٹادے گا۔ آخداں کی شرارت پسندی اسلام دشمنی کی حد تک پہنچ گئی۔ اور وہ بے حدگستاخیاں کرنے لگے۔ آنحضرت پر راہ چلتے آواز سے کنا ان کا معمول ہو گیا۔ مگر یہ پیغمبر کا دل گروہ تھا۔ کہ آپ سب کچھ سُن کر خاموش ہو جاتے تھے۔ کبھی کسی کے سر نہ آتے تھے۔ ہوتے ہوتے نوبت یہاں تک پہنچی کہ بنو قینقاع نے ایک مسلمان عورت کو برسر بازار برہنہ کر دیا۔ ایک مسلمان موقعہ پر پہنچا اور مفسد کا سرتن سے جُدا کیا۔ یہود نے مل کر ہجوم کیا۔ اور مسلمان کی مل کر بوٹیاں اڑا دیں۔ اس کے بعد بلوہ عام ہو گیا۔ حضورؐ بھی جنگ پر مجبور ہوئے۔ بنو قینقاع قلعہ بند ہو گئے۔ بالآخر عبداللہ ابن ابی کی وساطت سے ترک وطن کی اجازت چاہی۔ آنحضرتؐ نے خون گرانے سے تھے الوسع اجتناب ہی کیا۔ بنو قینقاع کی درخواست کو قبول کر لیا اور وہ شام میں جا آباد ہوئے۔

۳۴۴ کے واقعات کے ماتحت بیڑ معونہ کا ذکر آچکا ہے۔ کہ

عمر و رضاکو عامر نے چھوڑ دیا تھا۔ اُس نے واپسی پر دو ماہ گزروں کو اس شبہ میں قتل کر دیا کہ یہ ان سپاہیوں میں سے ہیں جنہوں نے میرے ساتھ قبول پر ہاتھ صاف کیا تھا۔ لیکن یہ دوستدار قبیلہ کے لوگ نکلے۔ آنحضرتؐ نے فصرہؐ کو افسوس کیا اور اس قبیلہ کے تالیفِ قلوب کی خاطر خونبہا ادا کرنا مناسب سمجھا۔ بنو لقیہرہ کو معاہدہ ایک حصہ خونبہا کے ذمہ دیا۔ سرورِ عالم بنفیس بنفیس ان یہودیوں کے لے گئے۔ انہوں نے لقاہر

ہاں کر دی۔ درپردہ چاہا کہ شیعہ رسالت کو گل کہ دیں۔ سازش یہ تھی کہ جو نہی حضورؐ سایہ دیوار میں دم لیں عمر و بن حجاجش یہودی آنحضرتؐ پر ایک بڑا پتھر بالاخانہ سے لڑکا دے۔ خدا کے نبی کو دشمنوں کی سازش کا حال معلوم ہو گیا۔ اگرچہ حضورؐ مدینہ میں واپس آ گئے۔ مگر بنو نضیر کے دل میں جوڑ تھا۔ وہ مخالفانہ جوڑ توڑ میں لگ گئے۔ عبدالسد ابن ابی کی انگیخت اور بنو قریظہ کی معاونت کے بل بوتے پر سرکشی اختیار کی۔ انہیں اپنی قلعہ بندیوں پر بڑا ناز تھا۔ کھلے میدان میں مقابلہ کی تاب نہ لاکر قلعہ بند ہو بیٹھے۔ جب محاصرے کی شدت بڑھی تو آنکھیں کھلیں۔ قیاس کیا کہ مسلمانوں سے مڈبھیڑ ہوئی تو ان سے سہدہ برآ ہونا آسان نہیں۔ اس لیے نبی قنیقہ سے کی پیروی میں ترک وطن کی اجازت چاہی۔ جو منظور ہوئی۔ یہود کے مذہبی خلیہ اور ان کی رعایت کے سبب بعض انصار کی اولاد نے یہودی مذہب اختیار کیا ہوا تھا۔ اس لیے بنو نضیر کے جانے کے وقت یہ نزاع پیدا ہوا کہ بنو نضیر انہیں اتحاد مذہب کی بنا پر ساتھ لے جانا چاہتے تھے۔ مسلمان روکتے تھے۔ اُس وقت قرآن کی یہ آیت اُتری۔

لَا رَاكِبًا فِي الدِّينِ  
مذہب میں زبردستی نہیں۔

مسلمان خدا کے حکم کے پابند ہو گئے۔ وہ لوگ آزاد ہوئے جہاں چاہیں جائیں جن کے ساتھ رہنا چاہیں رہیں۔ آخر بڑا اودھم مچاتے ناچتے گاتے نوح مدینہ سے کوچ کر کے خیبر میں جا بسے اور وہاں بیٹھ کر اسلام کے خلافت ریشہ دوانیوں میں لگ گئے۔ اس نازک وقت پر اس حکم کی تعمیل اسلام کی

انتہائی رواداری کی دلیل ہے۔ قیاس کرو۔ انصار کے لیے وہ نظارہ کس قدر دل شکن ہوگا۔ جب مغلوب دشمن انصار کی اولاد کو فاتحانہ مسرت سے ساتھ لیے جا رہا ہوگا مسلمان خدا کے حکم سے مجبور ٹک ٹک دیدم دم نہ کشیدم کے مصداق ان کی روانگی کو حسرت و یاس کے ساتھ دیکھ رہے ہوں گے۔

ہجرت سے مہاجرین نے بیشک کمال کر دکھایا تھا۔ انصار نے جہان نوازی میں کم ایثار کا ثبوت نہ دیا۔ زندگی میں نو وارد کو شریک جانا د کرنا کسی دنیا دار کو پوچھو۔ کتنا مشکل ہے۔ لیکن یہ مشکل امر صرف انصار مدینہ نے آسان کر دکھایا۔ کامل چار برس ہوئے جنگ کی مصیبت اور ہر وقت کا خطرہ موجود ہے۔ مگر ایسے نامساعد حالات میں کسی میزبان کا کبھی ماتھے پر شکن نہ ڈالنا۔ اندازہ لگاؤ کیسی وسعت قلب کا ثبوت ہے۔ اب جب کہ قسمت نے کسی قدر خوشگوار پلٹا کھایا۔ اور مسلمانوں کے اقبال کا ستارہ چمکا۔ تو انصار نے اور بھی ایثار کا مظاہرہ کیا۔ کون نہیں جانتا کہ ہر جنگ میں انصار نے بڑھ چڑھ کر حصہ لیا۔ اب جب کہ بنو نضیر کی وسیع جائداد کی تقسیم کا سوال پیدا ہوا۔ تو آنحضرتؐ نے انصار کو یوں کہا۔ کہ دیکھو عزیزو چاہو تو بنو نضیر کا مال املاک باہم تقسیم کر لو۔ اور اگر اجازت دو تو خانماں برباد مہاجرین کو سوئپ دوں۔ تاکہ تم سبکدوش ہو جاؤ اور وہ اپنے گھر کا بوجھ خود اٹھائیں۔ تم نے سنا حضرت سعد بن معاذ اور حضرت سعد بن عباد نے انصار کی طرف سے کیا جواب دیا۔ کہا کہ اے خدا کے رسول یہ مال و

دولت ہمارے غریب الوطن بھائیوں میں تقسیم کر دیجئے۔ اور انہیں بدستور سابق ہمارے ساتھ رہنے کی بھی اجازت دیجئے۔ اس جواب پر عوریں جھوم گئی ہوں گی۔ فرشتوں نے خدا کی حمد کا ترانہ گایا ہوگا۔ شیطان سر تھام کر بیٹھ گیا ہوگا۔ ایسے ایسا پریشہ مسلمان کس خاک میں چادر اوڑھ کر سو گئے۔ اب تو جس کو دیکھو۔ اپنے بھائی کا حق دبانے کی فکر میں ہے۔

## شہ غزوة مرسیع

اہل عرب نے جب دیکھا کہ نور و نگہت کا سیلاب مدینہ سے نکل کر ہر طرف پھیلنے لگا۔ تو ان کے خواب پریشان ہو گئے۔ اور فضا میں بچھیاں تیرتی نظر آئیں۔ بعض قبائل نے اسلام کے خلاف علیحدہ اقدام کیا۔ اور منہ کی کھائی۔ آنحضرتؐ سے زیادہ ہوشیار جبریل کون تھا۔ دشمن کی نقتل و حرکت ان پر آئینہ تھی۔ جو نہی بنی مصطلق کے رئیس حارث نے سراٹھایا آپ نے صحابہ کو ہتھیار باندھنے کا حکم دیا۔ معمولی حرب و ضرب کے بعد دشمن کی جمیعت پریشان ہو گئی۔ حارث کی بیٹی گرفتار ہوئی۔ جس نے آنحضرتؐ صلعم سے شادی کی درخواست کی۔ آپ نے حارث اور بنی مصطلق کی تالیفِ قلوب کے لیے درخواست قبول کر لی۔ اس نااطہ کا نتیجہ یہ ہوا۔ کہ سب امیر رہا ہوئے۔ اور ان میں سے اکثر اسلام لائے۔

خدا کے برگزیدہ بندے حضرت محمد رسول اللہ صلی اللہ علیہ وسلم کو جس قدر جسمانی یا روحانی تکلیفیں پہنچتی ہیں۔ ان میں قضا و قدر نے امت کے

لیے ہزاروں عبرتیں پوشیدہ رکھی تھیں۔ غزوہ احد میں مسلمانوں کی شکست آنے والی فرض ناشناس نسلوں کے لیے کس قدر عبرت آفریں ہے۔ غزوہ مریح کی واپسی پر ایک ایسا واقعہ پیش آیا۔ جو سینکڑوں غیرتوں کا عامل ہے۔ غزوہ سے واپسی کا حکم ہو چکا تھا۔ حضرت عائشہ رحمہم جو جنگ میں حضورؐ کے ہمراہ تھیں۔ رفع حاجت کے لیے اونٹ سے اتریں۔ فوج نے کوچ کی تیاری کر دی۔ پڑتال کے بغیر رخت سفر باندھ کر سب چل دیے۔ حضرت عائشہ کے رہ جانے کا کسی کو گمان بھی نہ گذرا۔ ام المومنین فوج کا نشان نہ پا کر حیران ہوئیں۔ اتفاق سے قافلہ اسلامی کا ایک رکن صفوان جو ہمیشہ قافلہ کے پیچھے پیچھے رہا کرتا تھا تاکہ قافلہ والوں کی گری پڑی چیزیں سنبھال سکے۔ وہاں پہنچا۔ وہ حضرت عائشہ کو ہمراہ لے کر مدینہ میں پہنچا۔ ناموس اسلام کے دشمنوں کے ہاتھ بھانہ آگیا۔ عبداللہ ابن ابی نے اس واقعہ کو خوب اچھالا۔ آنحضرت صلعم نے ایک عرصہ منافقوں کی زبان رسوا سے صدمے اٹھائے۔ آخر اللہ تعالیٰ نے ایک آیت سے حضرت عائشہؓ کی بیعت کی۔ مسلمانوں نے اطمینان کا اظہار کیا۔

رسولؐ کے نام لیا مسلمانو! کسی بی بی بہن پر اتہام لگانے کی بجائے اپنے ہاتھوں سے اپنی زبان کاٹ لو۔ تاکہ دوزخ کی آگ سے بچاؤ ہو سکے۔ اور جو کسی وجہ سے پاکیزہ بیبیوں کی رسوائی کا باعث ہوتا ہے وہ رسول اللہ صلی اللہ علیہ وسلم کو صدمہ پہنچانے والوں کی پیروی کر کے انہی کی جائے قیام کے قریب اپنا گھر بنا تا ہے۔ حضرت عائشہؓ کے حق

میں آیت اترنے سے پہلے جس طرح آنحضرت صلی اللہ علیہ وسلم کو انکار کیا  
 پر لوٹنا پڑا۔ اس کے بیان سے اس کا تصور بہتر ہے۔ اسے افترا پر داز  
 لوگو امت کی ہر نبی بی حضرت عائشہ صدیقہ کی اولاد ہے۔ ان مومنوں کی  
 بے آبروئی میں لطف حاصل نہ کرو۔ اور ان زبان درازوں کی حوصلہ افزائی نہ کرو  
 جو خانہ نشینوں کے خلاف افواہیں اڑاتے ہیں۔ انک کے اس واقعہ  
 میں عبرت کی دنیا پوشیدہ ہے۔ اور سبق آموزی کے ہزاروں سامان  
 ہیں۔ قضا و قدر کا اشارہ یہ ہے کہ عورت کی آبرو کے معاملہ میں مومن محتاط  
 رہیں۔ خدا کے پیاروں کے جسم و جان پر قدرت مسلسل جراحی کرتی ہے  
 تاکہ طالبانِ جنت پر مسائلِ حیات اور معاملاتِ زندگی آسانی سے آشکار ہو  
 جائیں۔ اور ان کی واردات سے سبق سیکھیں۔ عمل سے عاری مسلمان کو  
 کیا کہا جائے۔ جو حضرت سرور کائنات صلی اللہ علیہ وسلم کی زندگی کی مسلسل  
 کاوشوں اور صدقوں میں بھی اپنے لئے کوئی عبرت نہیں پاسکتے۔ حلقہ  
 اجاب میں بیٹھ کر خوش طبعی اور آرائشِ محفل کے لیے پاکباز عورتوں کی  
 عصمت پر افترا باندھتے ہیں۔ یاد رکھو ایسے لوگ اپنے پاؤں سے چل کر  
 خود دوزخ میں جاتے ہیں۔

## محمد بن عبد اللہ اور عبد اللہ بن ابی

جنگ کی آزمائشوں میں سے کامیاب گذرنا آسان ہے۔ دولت  
 دنیا کو دین پر قربان کرنا سہل ہے۔ مگر منافقوں سے نبیہ کرنا اور ان کی ہزار

شررا انگیزیوں کے باوجود ایک دفعہ بھی ان سے تعرض نہ کرنا؟ آنحضرت صلی  
 اللہ علیہ وسلم کا یہی حوصلہ تھا۔ سانپ کے سامنے دو دوہر رکھ کر مہٹ جانا  
 ممکن ہے۔ مگر ماہر آستیں منافق کو پالنا پیغمبری ہے۔ دیکھو محمد بن عبداللہ  
 اور عبداللہ ابن ابی میں خلوص و نفاق کا معرکہ جاری ہے۔ ابن ابی آتش خاموش  
 ہے۔ ابن عبداللہ دامن عافیت ہے۔ اس تماشا گاہِ عالم میں کسی نے  
 یہ کھیل کب دیکھا تھا۔ کہ دامنِ کرم آتشِ سوزاں کو پناہ دے۔ رسول ص  
 کے کمالِ اخلاق نے دنیا کو یہ تماشا کامیابی سے دکھایا۔ ابن ابی مسلمان ہو کر  
 عمر بھر مسلمانوں کو خاک میں ملانے کے منصوبے کرتا ہے۔ مگر پاک سرشت  
 پیغمبر کے شیشہ دل پر تجار نہیں آتا۔ وہ آتشِ فساد بھڑکاتا ہے۔ یہ  
 رحمت و کرم کی بارش برساتے ہیں۔ پیغمبر کے صبر کو دیکھ کر صحابہؓ بے  
 صبر ہو جاتے ہیں۔ تو بھی آنحضرت تحمل کی تلقین فرماتے ہیں۔ عبداللہ ابن  
 ابی کبھی مکہ سے مصیبت کی آمد ہی اٹھاتا ہے۔ اور خود تاریکی میں سایہ  
 کی طرح جدا ہو جاتا ہے۔ کبھی اہانت پر اتہام لگا کر رسالتِ مآب کے گھر  
 اطمینان کی جنت کو دوزخ بنانے کی سعی کرتا ہے۔ لیکن آنحضرت کرمِ اجی  
 کا نظا پرہ نہیں فرماتے۔ وہ کبھی اس قبیلہ کو کبھی اس قبیلہ کو اکساتا ہے۔  
 مگر رسولِ کریم صلی اللہ علیہ وسلم کے ماتھے پر شکن نہیں پاتا۔ آخر وہ جنگِ  
 احزاب میں قبیلوں کے لشکر چڑھا لاتا ہے۔ آنحضرت صلی اللہ علیہ  
 وسلم ان کھلے دشمنوں کا خندقوں میں چھپ کر مقابلہ کرتے ہیں مگر اس چھپے  
 دشمن کو علانیہ نہیں ٹوکتے۔ اصحاب اس شرانگیز کو موت کے گھاٹ

اُتارنے کی اجازت مانگتے ہیں۔ حلم و عفو کے پتلے نے کہا۔ دوستو! دنیا کھینگی محمد نے ایک ساتھی کو قتل کر دیا۔ مخلص بیٹا منافق باپ عبدالسود ابن ابی کے قتل کی اجازت چاہتا ہے لیکن اس کی اجازت نہ پا کر واپس لوٹ جاتا ہے۔ یوں تو مسلمانوں کے ہاتھوں سینکڑوں مغروروں کے سر مدینے کی خاک میں مل گئے۔ عبدالسود ابن ابی کی گو شمالی کچھ زیادہ قیامت خیز نہ تھی۔ لیکن یہاں اُمت میں یہ سنت جاری کرنا مقصود تھی کہ جو بظاہر اسلام کے دامن میں پناہ لے اُس پر کوئی انگلی نہ اُٹھائے۔ آنحضرت صلعم ہر چند فتنہ سامان منافقوں کی فساد انگیزیوں سے تنگ تھے لیکن کبھی نام لے کر حرفِ شکایت زبان پر نہ لاتے تھے۔ جس طرح نسیم صبح کا نظریں اور پھولوں میں سے یکساں گذرتی ہے اسی طرح آنحضرت صلعم مومنین اور منافقین میں گذراوقات کرتے تھے۔ کیا مجال کہ کبھی کسی کا نام لے کر کسی کو فہمائش کی جو۔ کبھی اشد ضرورت داعی ہوئی تو فرمایا کہ ان لوگوں کا کیا حال ہوگا۔ جو ایسا ایسا کہتے اور کرتے ہیں۔ پاک نبی اشاروں سے نصیحت ارشاد فرمایا کرتے تھے۔ یا وجود اس حکم کے منافق شکر چڑھا زہر بنے رہے۔ آپ نے ان کے اعمال کی حقیقت کو کبھی واشکاف بیان نہ فرمایا۔ لیکن یا وجود اس کمال عفو اور درگنہ کے یاد رہے کہ منافقوں کی مضرت رساں چالیں آنحضرت صلی اللہ علیہ وسلم کی ددر رس نظر سے پھپی ہوئی نہ تھیں۔ منافق جتنا کاتتے تھے مسلمان اُس کی روئی بنا دیتے تھے۔ منافقین کی تدبیر کو مومنین کی فراست کے مقابلہ میں ہمیشہ ہتھیار ڈالنے پڑے۔

بھلا وہ مومن ہی کیا جو مکہ کے پھندے میں مکر کھینس جائے۔ امد ایک سوراخ سے دوبارہ ڈسا جائے۔ عبدالمدین ابی ہر چند بڑا ترکیبی تھا مگر پیغمبر صلی اللہ علیہ وسلم کے حزم و احتیاط اور تدبیر کے سامنے سب ترکیبیں دھری رہ گئیں۔ اپنی ہر حال میں مات کھا کر منافقوں کا تیسرا آخر موت کی گھڑیاں گنتے لگا۔ اور آنحضرت صلی اللہ علیہ وسلم کے عروج اور اپنے زوال کے غم میں گھل گھل کر جان پروردگار جہاں کے سپرد کی حیرت عالم صلی اللہ علیہ وسلم نے اپنی عبا اس پر اوڑھائی خود قبر میں اتارا اور دعا کی دنیائے اس نظر رہ کو دیکھ کر کہا کہ علم و عقلم نے نفاق اور حسد کو خاک میں ملا دیا۔

## غزوہ خندق

فتح مشکل پسند ہے۔ تاکافی راحت طلبی کا نام ہے فدا کے رسول پر تکلیفوں کا ہجوم رہا۔ لیکن انہی مصیبتوں کے بادل سے اس کے اقبال کا آفتاب تابندہ نکلا۔ بنو نضیر نے خیبر میں آباد ہو کر مسلمانوں کی بربادی کے مشورے کیے۔ خود کمر ہمت کس کمر تدبیر کے گھوڑے دوڑانے شروع کیے۔ اسلام کی سلامتی کو خطرہ کا پیش خمیہ ظاہر کر کے قبائل کے تعصب کو برا بیگختہ کیا۔ آخر بنو نضیر کا اٹھایا ہوا فتنہ بڑھ کر قیامت بننے لگا۔ تمام قبائل متحد ہو کر مسلمانوں کو کچل ڈالنے کے ارادے سے تیار ہوئے۔ قیامت زندیش پیغمبر کی نگاہ دور بین نے اس طوفان کو دیکھا۔ مسلمانوں کو جمع کر کے

خندق کی طرف اشارہ کیا۔ سلمان فارسی نے عجمی طریقہ جنگ کے مطابق خندق کھود کر محفوظ ہونے کا مشورہ دیا۔ تاکہ دشمن اگر پارا تر آئے تو زندہ نہ جائے حضرت سلمان فارسیؓ کی تدبیر اسلام کی فتح کا ذریعہ بن گئی۔ ورنہ چوبیس ہزار کیل کانٹے سے بیس دشمنوں سے تین ہزار بے سرو سامان مسلمانوں کا کیا مقابلہ تھا۔ دیکھو دشمن قبائل کے سردار لاؤشکر نے منزلیں طے کرتے مدینہ کی طرف بڑھ رہے ہیں۔ لڑائی سے پہلے ہی فتح کے نشہ میں مجھوم رہے ہیں۔ ادھر خدا کی حمد و تعالیٰ بیان کرنے والے مومن پیٹ پر پتھر باندھ کر مٹی میں آٹے ہوئے خندق کھود رہے ہیں۔ وہ پیغمبر جس کا ذکر آسمان پر ہے۔ زمین پر ایک بے کس مزدور کی طرح مٹی کھود کھود کر خندق کے باہر پھینک رہا ہے۔ نبی اور امتی میں کوئی پہچان نہیں۔ خاکساروں کی یہ جماعت سر سے پاؤں تک گرد و غبار کے لباس میں ملبوس ہے سب پر تین دن کا قاقہ۔ اس پر یہ محنت شاقہ۔ لیکن صبر و شکر نے ان کی نظروں کے سامنے اطمینان کی جنت کھول رکھی ہے۔ اور وہ کامل سکون سے باہم ملی کر یہ شعر پڑھتے ہیں۔

عن الذی بایعوا محمداً ہم نے محمد کے ہاتھ پر ہمیشہ کے لیو  
 علی الاسلام ما بقینا ابداً اسلام کی بیعت کی ہوئی ہے۔

دنیا میں سرور کائنات صلی اللہ علیہ وسلم سے زیادہ کون ہو سکتا تھا

کہ لوگ اُس کے ہاتھ پر بیعت کریں۔ شرف و شعور کے لحاظ سے کوئی انسان  
 ان کے ہم پلہ پیدا ہوا ہے؟ حرب و ضرب میں کون ان کی ٹانگہ کا ہے خندق

کھودتے ایک چٹان حائل نظر آتی ہے۔ صحابہؓ ایک ایک کر کے ایڑی چوٹی کا زور لگاتے ہیں۔ اور تھک ہا کر رک بیٹھ جاتے ہیں۔ آخراً آنحضرت صلی اللہ علیہ وسلم جن کی ہمت کسی شکست کو قبول نہیں کرتی۔ آگے بڑھتے ہیں۔ باوجود مسلسل فاقہ کے اپنے آہنی ارادہ سے پتھر توڑ کر رکھ دیتے ہیں۔ آخر مجاہدین کے گروہ نے جن کی جان میں یحییٰ کا نور بہا رہا تھا۔ کام کو انجام تک پہنچایا۔ اگرچہ محنت اور فاقہ سے ان کے چہرے کملائے ہوئے تھے۔ لیکن ان میں حسن سرمدی کی مقدس لطافتیں جھلک رہی تھیں۔ خندق کی کھدائی ختم ہوئی ہی تھی کہ جنگ کا آغاز ہو گیا۔ منافقین نے مومنین سے یہ کہہ کر کنارہ کیا۔ کہ ان کے گھر غیر محفوظ ہیں۔ بنو قریظہ نے بھی عین وقت پر مشکوک روش اختیار کی۔ آنحضرت صلعم سعد بن معاذ اور سعد بن عبادہ کو ان لغبی گھونسوں کے پاس سفیر بنا کر بھیجا کہ دیکھو قول نہ مارو۔ یہود نے جو آدیا کہ ہم نہیں جانتے محمد کون ہے۔ اور قول کیا ہے۔ اور اقرار کیا ہے۔ اور دشمن کا ڈر اور حلیفوں سے مایوسی۔ ناچار آنحضرت صلی اللہ علیہ وسلم نے قبیلہ غطفان سے اس شرط پر معاہدہ کرنا چاہا۔ کہ مدینہ کی پیداوار کی ایک تہائی ان کو دی جائے۔

جنگی کونسل طلب ہوئی۔ انصار کے سردار سعد بن عبادہ اور سعد بن معاذ نے مداخلت کر کے پوچھا۔ کہ یہ حضور کی رائے سے یا خدا کا حکم۔ آخر می صورت میں تو سرتابی کی تاب نہیں۔ البتہ مشورہ کی صورت میں ہماری رائے یہ ہے۔ کہ ہم نے کفر کی حالت میں کسی کو تخراب نہیں دیا۔

اسلام کے غلام کسی کے باجگذا کیسے بن سکتے ہیں۔ آنحضرت صلی اللہ علیہ وسلم ان کے بے مثال استقلال کو دیکھ کر خوش ہو گئے۔ دین کے دشمنوں کو کہا گیا کہ جاؤ جو بن آئے کر دکھاؤ۔

دشمن کی حوصلہ مندیوں رزم آرائی کے لیے بے تاب تھیں۔ وہ کثرت تعداد کے بل بوتے پر سیلاب کی طرح امدد سے چلے آتے تھے۔ مسلمانوں کو حقیر سمجھنے والوں نے جب سامنے خندق کھدی دیکھی تو حیرانی سے خندق کی طرح منہ کھلے کا کھلا رہ گیا۔ مسلمانوں کے اس اسلوب جنگ کا جواب نہ بن آیا۔ ناچار محاصرہ کیا۔ دور سے تیروں کا مینہ برسائے لگے۔ ادھر محاصرہ کی شدت اور رسد کی قلت ستم ڈھا رہی تھی۔ ادھر بنو قریظہ کا خطرہ تھا۔ تاہم مسلمان صبر و استقلال سے خم ٹھونکے کھڑے تھے۔ بنی قریظہ کی دست درازیوں کے حتمال سے عورتوں کو قلعہ میں بھیج دیا گیا۔ خود اللہ کے پھر سے پڑھی دل قبائل کا مقابلہ کرنے کے لیے یکسو ہو گئے۔ ایک جگہ سے خندق کا پاٹ کم تھا۔ یہی مقام حملہ کا مرکز ٹھہرا۔ دشمن نے جان نوز کو شش کی۔ قبائل الگ الگ اور مل جل کر حملہ آور ہوئے۔ مگر ان کی ہر پوریش پر خاک ٹھی اور وہ خندق عبور نہ کر سکے۔ اگر وہ اپنے ارادہ میں کامیاب ہو جاتے۔ اور خندق عبور کرتے تو مسلمانوں کا قلع قمع مشکل نہ تھا۔ مسلمانوں پر بیم و رجا کی کیفیت کا اندازہ اسی ایک امر سے ہو سکتا ہے کہ آنحضرت صلی اللہ علیہ وسلم کی اس لڑائی میں متصل چار نمازیں قضا ہوئیں۔

نماز محبت ہے اور جہاد فرض۔ ادائے فرض کے لیے محبت

کاترک میوب نہیں۔ ازل کی جلوہ پاشیوں سے لطف اندوزی نماز ہے  
 نور و ضیا کی دل فریب وادی سے نکل کر فرض کی خار دار گھاٹیوں میں آنا جہاد  
 ہے۔ میں نماز کی قدر کم نہیں کرتا۔ بلکہ حق یہ ہے کہ جہاد کو نماز پر فضیلت ہے  
 لیکن اب تو نمازیں پڑھ کر قلی فرایض سے مسلمان سبکدوش ہو جاتا ہے۔  
 قوم کے حفظ و بقا کے لئے جدوجہد گویا مسلمان کے وظیفہ حیات میں داخل  
 ہی نہیں حضرت محمد رسول اللہ صلی اللہ علیہ وسلم جنگ احزاب میں مصروف  
 جہاد رہنے کی بجائے مشغول نماز ہو جاتے تو حفظ و بقا کی تدبیر میں جو جزیل  
 کا مقدس فرض ہے غفلت ہو جاتی۔ ناکام لیڈر اور شکست خوردہ جرنیل دنیا کا بد  
 ترین انسان ہے۔ وہ سو تدبیر سے تسکون کو فنا کرتا ہے۔ ملک کی بیشمار  
 بدقسمتیوں کا ذمہ دار ہوتا ہے۔ سیاسی اور جرنیل لیڈر کی تدبیر سے قوم کی قسمت  
 ہمیشہ وابستہ ہوتی ہے۔

دیکھو وہ کشور کشتا قلب لشکر میں کھڑا فوج کی نقل و حرکت کا جائزہ  
 لے رہا ہے۔ اس کی دور رس نظر دشمن کے گل اور جزو کو دیکھتی ہے۔  
 مخالف جدھر دیاؤ ڈالتا ہے۔ ادھر سے وہیں زور ڈالاجاتا ہے۔ ماہم  
 عام حملہ میں ضرار۔ جبیرہ۔ نوفل۔ عمرو بن عبدود عرب کے نامور سرداروں  
 نے گھوڑوں کو ہمیز کیا۔ اور خندق کے اس پار آگئے۔ عمرو بن عبدود ۹۰  
 برس کی عمر میں بھی لوہے کے سانچے میں ڈھلا ہوا تھا۔ اور بڑھاپے میں  
 جوانوں کو خاطر میں نہ لانے والا۔ اس نے دستور عرب کے مطابق مقابلے  
 کے لئے پکارا۔ مسلمانوں میں اس کے مقابلے کی ٹکر کا کون تھا۔ ہر طرف ساٹا

ہو گیا۔ بلند عزم علیؑ جن کی بے پناہ تلوار سے کوئی نہ بچ نہ سکا اُٹھے حضورؐ نے فرمایا علیؑ یہ عمرو ہے۔ علیؑ نے عرض کی میں جانتا ہوں۔

کسی کو امید نہ تھی کہ دست بدست لڑائی میں کوئی عمرو کے مُنہ آئے گا۔ علیؑ پیدل تھے اور عمرو سوار۔ بہادر کی غیرت نے یہ گوارا نہ کیا۔ اس لڑکھوڑے سے اُتر کر زمین پر آ گیا۔ بوڑھا اور جوان دونوں ڈھال اور تلوار کے جوہر دکھانے لگے۔ نہ علیؑ آج تک لڑا تھا۔ نہ عمرو کو کسی نے بچھاڑا تھا۔ ہر

طرف خاموشی طاری تھی۔ شہ زور بوڑھے نے۔ اس بے جگری سے حضرت

علیؑ پر حسمہ کیا کہ تلوار سیر سے ڈوب کر علیؑ کی پیشانی پر لگی۔ اگرچہ

زخم کاری نہ تھا۔ مگر خون کا دھارا بہ نکلا۔ عالی ہمت علیؑ سرسیمہ نہ ہوئے

بلکہ زخمی شیر کی طرح حملہ کیا۔ تلوار عمرو کا شانہ کاٹ کر نیچے اُترتی۔ عمرو اُف

کہہ کر گر ا۔ علیؑ نے تکبیر کا نعرہ بلند کیا۔ مسلمان فتح کی خوشی میں اچھلے۔ کفار

کے ہاں پٹس پڑ گئی۔ عمرو کے بعد کس کی ہمت تھی کہ ٹھہر سکتا۔ پھر دشمن

کو خندق پار آنے کی ہمت نہ ہوئی۔ لب اس امید پر ڈیرے ڈال کر پڑ گئے

کہ محاصرہ کا طول محصورین کو ہتھیار ڈالنے پر مجبور کر دے گا۔ لیکن خدا کی

مہربانی یہ ہوئی کہ ہوا کی تیزی نے طوفان کی صورت اختیار کی۔ نیچے اُکھڑ

گئے۔ فوج میں افراتفری مچ گئی۔ یاد و باراں میں دشمن کو خدائی ہاتھ چھپا

دکھائی دیا۔ تو میرے میں تیرے آگے بھاگا۔ مطلع صاف ہوتے ہی

میدان بھی صاف ہو گیا۔ ہر چند مستورات کے لئے محفوظ مقام کا انتظام

تھا۔ مگر بنی قریظہ نے عورتوں پر ہاتھ اُٹھانے کی سعی کی۔ ایک یہودی نوجوان

کے قریب آگیا۔ حضرت صفیہؓ آنحضرت صلی اللہ علیہ وسلم کی پھوپھی نے کمال ہمت سے خیمہ کی چوب سے اس کا سر بھوٹا۔ اور سر کاٹ کر قلعہ کو نیچے پھینک دیا۔ اب یہودیوں کو یقین ہو گیا کہ قلعہ میں عورتوں کے ساتھ تو ہر وہ بھی ہیں۔

احد کی شکست کے بعد جنگ خندق میں کامیابی سے مسلمانوں کی پھر سے دھاک بندھ گئی۔ اسلام پر آگندہ حالی سے نکل کر ایک قوت قرار پا گیا۔ سلمان فارسی کی تدبیر اور اس تدبیر کے مطابق پیغمبر کے عمل نے مسلمانوں کی قسمت کا پانسہ پلٹ دیا۔ عرب کا سردار عجم کے طریقہ جنگ سے فائدہ نہ اٹھاتا تو نتیجہ جنگ مشتبہ ہوتا۔ پیغمبر جو براہ راست اکتاب علم کرتے ہیں امور دنیا میں وہ دنیا داروں کے تجربے سے فائدہ اٹھاتے ہیں۔ اور اپنے زمانہ کی ترقیوں سے فائدہ اٹھانا جب پیغمبر کے لئے بھی معیوب نہیں تو امتی کے لئے تو بدرجہ اولیٰ فرض ہے۔ جو علم مخالف اخلاق نہیں وہ رحمت ہے۔ اس کا حاصل کرنا نیکی ہے۔ علم کی ترویج میں رکاوٹ پیدا کرنا نامسلمانی ہے۔ نئی ایجاد سے فائدہ اٹھانا اسلام کی ترقی کے لیے ضروری ہے۔ عرب کے بدوؤں کی طرح نہ کرنا کہ ٹیلیفون کو بدعت اور اس کی آواز کو صوت الشیطان کہہ دیا۔ آلات کو زمین پر گرانا کہ لاجون ٹھہر کر بھاگ جاؤ۔ اور ملک میں ریل جاری ہونے کو قبایہ کے لوگوں کو مدد کے لئے پکارا اور سب لاطھیاں لے کر انجن پر پل پڑو۔ تاکہ اونٹ کی طرح مارا کر اس کو ملک سے نکال دو۔ مسلمان کی شان یہ ہے کہ وہ مرکز علم و ہنر اور حشرِ شہمہ فیض و کرم ہو

جس طرح رسول کریم صلی اللہ علیہ وسلم میں سب پیغمبروں کے فضائل تھے۔ یہی طرح اس کی امت میں اپنے عہد کی خوبیوں موجود ہونا چاہئیں۔ تاکہ دنیا کی رہنمائی کی قیبل ہو سکے۔

عقل کے دشمنوں نے دنیا کے حالات سے بے خبری کا نام بھی رکھ دیا۔ اپنے نفع و نقصان اور اپنی قوم کے نفع و نقصان سے غافل وقت کے ولی کہلانے لگے۔ نیکی اور بھلائی کیا ہے۔ اس کا جواب آنحضرت کے عمل میں ڈھونڈنا چاہیے۔ آپ جو نہیں۔ جنگِ احزاب سے قانع ہوئے نیو قرظیہ کو باز پرس کے لیے بلا بھیجا۔ لیکن وہ تو بنو نضیر کے سردار اور اسلام کے مشہور دشمن ابنِ اخطب کے بھڑکائے ہوئے تھے۔ محمد صلعم کے دامنِ کرم میں پناہ پانے کو وہ گناہ سمجھنے لگے تھے۔ اور زبان کی بجائے تلوار سے فیصلہ چاہتے تھے۔ ۳۰ ماہہ یہ پیکار ہمسایہ دنیا کی سب سے بڑی مصیبت ہے پیغمبر کب تک قوم کو اس خطرے اور مصیبت میں ڈالے رکھے اور سر نہ آئے خصوصاً ایسی صورت میں جبکہ نیو قرظیہ سردھڑکی بازی لگانے کی پوری طیارگی کر چکے ہوں۔ فوج کو گمراہ کھول دینے کا حکم نہ دیا جاسکتا تھا۔ مجبوراً آنحضرت صلی اللہ علیہ وسلم نے فوج کو نیو قرظیہ کی قلعہ بندیوں کی طرف بڑھنے کا حکم دیا انہیں اپنے استحکامات پر بڑا ناز تھا۔ لیکن غرور کب کسی کے کام آیا ہے۔ ۲۵ روز کے محاصرہ کے بعد رسد ختم ہو گئی۔ اور چھٹی کا دو دو دھیا دہا گیا صلح کے دورے ڈالنے شروع کیے۔ بد اعتمادی اور غرور کے بلے جلع جذبات کا نتیجہ تھا۔ کلا نہوں نے رسول خدا صلی اللہ علیہ وسلم کو حکم

بنانے کی بجائے اپنی قسمت کا فیصلہ اوس کے سردار حضرت سعید بن جہاد کے سپرد کر دینے پر آمادگی ظاہر کی۔ حضرت سعید بن معاذ ان کے جلیف تھے اس بنا پر ان سے نرم فیصلہ کی امیدیں لگا کر بیٹھ گئے۔ سعید بن معاذ جب گجو سپاہی تھے۔ سپاہی کے نزدیک جو قیمت اُس کی اپنی جان کی ہے۔ وہی قدر دوسروں کی زندگیوں کی ہے۔ مغلوب ہو گئے تو مرنے کا افسوس نہیں غالب ہوئے تو مار ڈالنے میں تردد نہیں۔ بنو قریظہ کی تقدیر نے ان کی عقل پر پردہ ڈال دیا۔ حضرت محمد صلی اللہ علیہ وسلم پر سعد کو ترجیح دی۔ رحمہم کی بجائے جنگجو سپاہی کے ہاتھ میں فیصلہ دے دیا۔ سعید بن معاذ اسی جنگ میں ایسے زخمی ہو چکے تھے۔ کہ جان برونہ ہو سکے۔ زخمی شیر نے یہودی شریعت کے مطابق سب کا شتر کم کرنے کا فیصلہ کر دیا۔ مسلمانوں کی گردنیں اس فیصلہ کی سختی سے جھک گئیں۔

معترض! معاذ کو مطعون نہ کر زخمی شیر کے جھلے اور جنگجو سپاہی کے فیصلے ایسے ہی بے پناہ ہوتے ہیں۔ معاذ جیسے بے باک سپاہی سے رحم کی امید کرنا اور وہ امید پوری نہ ہونے کی صورت میں اسلام کو ہدف ملامت بنانا بے انصافی ہے۔ معاذ کی سیرت کا مطالعہ کرو۔ اپنی آتشیں مزاجی سے مجبور تھے۔ اور صلح کے ارادوں میں بھی پہاڑ کی طرح حامل ہو جاتے تھے۔ یہی جنگ میں بنو غطفان سے صلح کے راستے کون روک کھڑا ہو گیا تھا۔ پھر اسی جنگ میں ان کے زخمی ہونے کے واقعہ پر نظر ڈالو۔ کسی مصروفیت کے باعث معاذ کو جنگ میں پہنچنے سے دیر ہو گئی۔ وہ ہاتھ میں حربہ لیے زندہ بکتر پہنچے

تیسرے محاذ جنگ کی طرف بھاگتے ہیں۔ بہادر ماں اس دلیری پر بیٹے کو ملامت کرتی ہے۔ مگر یہ اپنی فطرت میں بے باک ملامت اور شاباش سے بے نیاز میدانِ محاربہ کی طرف بھاگے جا رہے ہیں۔ جنگ کے جوش میں زرہ بکتر کا بھی خیال نہیں رہا جسم کے بعض حصے نیروں کا نشانہ بننے کے لیے کھلے ہیں۔ اور اس حالت میں جانناز سپاہی کی زبانی پر حیرت انگیز ترانہ ہے۔

لبثت قلیلاً تدارک العجا فخل  
 لا یاس بالموت اذ الموت نزل  
 ذرا ٹھہر جانا کہ لڑائی میں ایک آنکھیں پہنچا  
 جب وقت آ گیا تو موت سے کیا ڈرتا  
 اسی حالت میں کھلے ہاتھ میں تیرا لگتا ہے۔ اور اکھ کی رگ کٹ جاتی ہے۔ یہی زخم موت کا باعث ثابت ہوتا ہے۔ انصاف کرو ایسے شخص سے ان حالات میں اور کس فیصلہ کی توقع ہو سکتی تھی۔ اور جب کہ ملک کا روجہ قانونِ جنگ بھی یہی تھا۔ غیر معمولی حالات میں غیر معمولی فیصلے کا حق متمرد قوم میں اب تک محفوظ ہے۔ یورپ کے مسیحی معتز فن اس واقعہ کو اب تک اچھا لے رہے ہیں۔ بے شک اس فیصلہ پر عمل درآمد کیا گیا۔ ۱۴ سو سال گندے زمانہ کے اس فیصلہ کا مقابلہ اس دورِ ترقی و تہذیب کے تازہ واقعات سے کرو۔ دیکھو شہر نے جرمی میں کیا کیا۔ اپنی نہنی اور بے غدر عیا کو کس طرح کاٹ کے ڈال دیا۔ برخلاف اس کے معاذ کے اس فیصلہ کے خلاف جس نے آنحضرت صلی اللہ علیہ وسلم کے پاس اپیل کیا اس کی جان بخشی کر دی گئی۔ بے شک رحم کی اپیل کرنے والے کم تھے۔ مگر اس میں رحم دل سپہنہر کا کیا تصور ہے۔ عرب بہادر تھے۔ وہ زندگی کے لیے دشمن کے سامنے رحم کی درخواست

اپنی عزت نفس کے منافی سمجھتے تھے۔ ان یہود کے لیے درخواست مشکل اور پیغمبر کے لیے سرکشوں کو چھوڑنا ناممکن تھا۔ نبی نصیر کا تلخ تجربہ عفو عام سے روکتا تھا۔ بے محل رحم جو اپنی قوم کو خطرے میں ڈال دے گناہِ عظیم ہے چورِ ظلم کا رواں پر رحم ہے۔

خالق نے عورت کا خمیرِ محبت سے اُٹھایا ہے۔ محبت ہی اس کی کل کائنات ہے۔ اس لیے گرے پڑے کی امداد، بیمار کی تیمارداری، زخمیوں کی مرہمِ طبی اس کا وظیفہٴ رحمت ہے۔ فطرت شناس پیغمبرؐ نے نبی زقیہ کو زخمیوں کی دیکھ بھال کی اجازت دے رکھی تھی۔ مسجدِ نبویؐ میں اس خاتون کا خمیر تھا حضرت سعد کا علاج اسی خاتون کے سپرد تھا۔ لوگ کہتے ہیں زمانہ آگے بڑھ رہا ہے۔ مسلمان کی نظروں میں پیچھے ہٹ رہا ہے۔ کاش وہ اس طور سے پیچھے ہٹے گا۔ حضرت صلی اللہ علیہ وسلم کے وقت کی رسم و رسوم ہم میں جاری ہو جائیں۔ ہماری عجمی غیرت نے عورت کو چھوٹی موٹی بنا رکھا ہے۔ اسے اسلامی روایات کے مطابق مناسب آزادی ملے اور وہ اپنے فرائض کو مکافئہ انجام دینے کے قابل ہو جائے۔ کون فقہائے مذہب ہے۔ جو آنحضرت صلی اللہ علیہ وسلم کی طرح رواداری دکھائے اور بہنوں بیٹیوں کو اتنی تعلیم دلائے کہ وہ امن کے وقت عورتوں اور بچوں کا علاج و تیمارداری کر سکیں۔ اور جنگ میں زخمیوں کو سنبھال سکیں۔

# یادِ وطن

وطن سے دوری اور محبوب کی بھجوری نے کس کو ماہی بے آب نے کیا  
 اولاد اور وطن کے لئے خوبصورتی اور شادابی شرط نہیں۔ مانتا حسن و جمال کی  
 پابند نہیں نہ حب وطن مناظر کی دلکشی کی رہیں منت ہے۔ وطن پیارا ہے  
 خواہ وہاں بالو کا سمندر ہو۔ اولاد عزیز ہے خواہ دوسروں کی نظر میں کہہ نہ سکرے۔  
 ہجرت کے بعد اب مسلمانوں کو اطمینان کا سانس لینا نصیب ہوا  
 تو وطن عزیز کی یاد نے دل کو ہزار جلووں کی جنت گاہ بنا دیا۔ مدینہ میں بیٹھے  
 آنکھوں کے سامنے بہشت کی گلزار سے جمیل تر گلستان کا تصور آتا ہے۔  
 آہ پیارا وطن عزیز وطن اسی کے تصور میں پہروں بیٹھے ہیں۔ جہاں پلو  
 پھٹتے ہی کارواں روانہ ہونے لگتا ہے۔ اونٹوں کی گردن کی گھنٹیاں ہلتی ہیں  
 صبح کے سکوت میں ان کی میٹھی آوازیں ایسی دلکش معلوم ہوتی ہیں گویا روشن  
 درنگین ستاروں کی آبادی میں مقدس فرشتے معبد میں جمع ہو کر خدا کی حمد  
 شروع کرنے سے پہلے طلائئ گھنٹیوں کو بجا بجا کر اپنی تحفہ عقیدتوں کو  
 بیدار کر رہے ہیں۔ نور کے تڑکے نسیم صبح خوشبوؤں سے مہکی ہوئی  
 آتی ہے۔ ساری فضا اس کی گدگدی سے مسکراتی ہے۔ یثرب کی رنگین  
 صبح زریں قباوڑھے کھڑی ہے۔ شبنم کے قطرے پھولوں کو الوداع کہہ رہے  
 ہیں۔ فرحت شباب کی مستی میں جھوم رہے ہیں۔ مسلمان مدینہ میں

بیٹھے ان حسین جسمیل نظاروں کو دیکھ کر خوش وقت ہیں۔ مکہ کے خوش رنگ اور خوش گلو طائر سبز پتوں کی اوٹ میں بیٹھے صبح کی رانگی گارہے ہیں۔ اور وہ لہجہ میں بیٹھے ان فردوس گوش کیفیات سے مخطوط ہو رہے ہیں۔

اب گرم گرم سورج نکلا۔ اونٹوں کے چلنے سے۔ طلائی گرواٹھنی دل لوٹ گیا۔ چاہا کہ اڑ کر مکہ میں جا پہنچیں۔ بے تابی سے اٹھے آہ بھر کر بیٹھے گئے۔ یوہی انکڑائیاں لے کر صبح سے شام کر دی۔ کوئی بتائے۔ مکہ کی شام حینت کی صبح سے کم خوشگوار ہے۔؟ جواب کسی ہاجر سے پوچھو۔ وہ چشم خیالی سے دونوں کو دیکھ کر کہے گا۔ ایک سے ایک خوشتر ایک سے ایک اعلیٰ۔ رنگین اور لکوش۔ لیکن شام کی سیاہی میں لپٹے ہوئے مکہ کے حسین نظارے اس کو اب زیادہ بے خود کر رہے ہیں۔ اس کی نگاہ میں شفق کا رنگ رقص کرتا دکھائی دیتا ہے۔ گلستان کی رنگینی اور شادابی ہے۔ جس پر شام آہستہ آہستہ سیاہی کا پردہ ڈال رہی ہے۔ ہاجر کی جان عالم بے خودی میں لیلائے وطن کے حسن و جمال سے ہمکنار ہو رہی ہے۔ مدینہ میں بیٹھے بیٹھے مکہ کے آسمان کے تارے گنتے رات کٹ جاتی ہے۔

بلال رہ جن پرستم پیشہ آسمان نے مکہ کی زمین تنگ کر دی تھی اسی سر زمین کے خوشگوار نظارے اس کو بے تاب کر رہے ہیں۔ وہ مکہ میں بیٹھ کر مدینہ کے حامل حد کیفیت مناظر ملاحظہ کرتے ہیں۔ دیکھو یہ پر دیسی

دیس کی یاد میں کس حسرت سے پکارا ٹھٹھا ہے

الالیت شعری هل ابیتن لیلۃ  
لواد و حولی اذخر و جدیل  
و هل اردن یوما میاہ مجنذہ  
و هل ید و ن لی سامة و نخیل  
آہ کیا پھر کبھی وہ دن آ سکتا ہے کہ میں  
مکہ کی وادی میں ایک رات بسر کروں اور  
میرے پاس ازخرا اور حلیل ہوں۔ اور  
کیا وہ دن بھی ہوگا کہ میں عجنہ کے چشمہ  
پر اتروں اور شامہ و نخیل مجھ کو دکھائی دیں

میں واقعات کو جذبات کی رو میں بہانا نہیں چاہتا۔ حقیقت حال  
یہی تھی۔ وطن عزیز جس کے تصورات نے مسلمانوں کے دماغ کے ہر گوشہ  
کو رشکِ صد گلزار بنا رکھا تھا۔ عقیدت کا قول ہے۔ کہ دل و جان کو مضطرب  
کرنے والی یہ تحریک من جانب اللہ تھی۔ تاکہ مسلمانوں پر فتح کے نئے  
باب وا کرنے کے سامان کیے جائیں۔

## صلح حدیبیہ

وطن عزیز کی کشش کے علاوہ قرظینہ حج ادا کرنے کے خیال سے  
سرورِ عرب و عجم نے ۶ برس کے بعد باگینِ مکہ کی طرف پھیریں۔ اس  
نورانی قافلہ سالار کے ساتھ اہل ایمان کا قافلہ روانہ ہوا۔ عورتِ مرد بچے  
اور بوڑھے ساتھ تھے۔ مبادا اہل مکہ کو حملہ کا خدشہ گزرے۔ ہجر تلوار کے  
اور ہتھیار لے جانے کی اجازت نہ دی۔ صرف قربانی کے اونٹ ہمراہ لے  
اور احرام باندھ کر چل دیے۔ جہا جہین وطن کی محبت کے نشہ میں سرشار

تھے۔ پائل لڑکھڑانے کی بجائے ان کے دماغ چکر رہے تھے۔ اتنے میں مخبر نے خبر دی کہ اہل قریش دوسرے قبائل کو برا بیگنہ کر کے مقابلہ کو آنا چاہتے ہیں۔ بڑھتے میں خطر ہے۔ لوٹ جانے میں سلامتی ہے۔ آنحضرت صلی اللہ علیہ وسلم نے راستہ کاٹ کے جانا چاہا۔ لیکن دشمن کو علم ہو گیا۔ بیر کے مقام پر ڈیرے ڈال دیئے۔ آخر حضرت عثمان کو ایچی بنا کر بھیجا گیا۔ تاکہ اہل قریش کو صلح کی طرف مائل کریں۔ وہ اپنے ایک عزیز کی معیت میں مکہ گئے۔ قریش نے صلح کی بات سننے کی بجائے حضرت عثمانؓ کو نظر بند کر لیا۔ رانی کا پر بت بنا۔ یہ خبر مشہور ہو گئی کہ حضرت عثمان شہید کر دیے گئے۔ یہ سن کر مسلمانوں کی آنکھوں میں خون اُتر آیا۔ صلح پسند پیغمبرؐ مضطرب ہو کر بول کے درخت کے نیچے بیٹھ گیا اور حالات کی مجبوری سے جاں نثاری کی بیعت لینا شروع کی۔ اسلام میں یہ بیعت بیعتہ الرضوان کے نام سے مشہور ہے۔ اس میں عورتوں نے بھی فیصلہ کن جنگ کا عہد کیا۔ جنگ میں عورتوں کی شمولیت اسلام میں ممنوع نہیں۔ کیونکہ عہمت کی حفاظت تو صرف فتح کی صورت میں ہی ممکن ہے نہ شکست خوردہ قوم کی عورت کی عہمت بے بہاؤ کی کوڑی ہو جاتی ہے۔

بعد میں شہادت کی خیر غلط ثابت ہوئی۔ کیونکہ قریش نے سہل بن عمر کو شرط صلح طے کرنے کے لئے بھیج دیا۔ سہل بڑا زباں آور اور ہوشمند شخص تھا۔ وہ رسول کریم صلی اللہ علیہ وسلم کی صلح پسند طبیعت سے واقف تھا۔ اس لئے بات بات پر اڑ جاتا۔ اور اپنی سی منواتا تھا۔ معاہدہ

قلیند ہونے لگا۔ بسم اللہ الرحمن الرحیم پر اوگیا کہ یہ نہ لکھو۔ عرب کے قدیم دستور کے مطابق یا سمک اللہم لکھو۔ آپ نے منظور فرمایا۔ پھر لکھا گیا کہ یہ معاہدہ محمد رسول اللہ کی طرف سے ہے۔ سہیل نے کہا کہ اگر ہم آپ کو پیغمبر تسلیم کرتے تو جھگڑا کیوں کرتے۔ صرف اپنا اور اپنے والد کا نام لکھو۔ آنحضرت صلی اللہ علیہ وسلم نے یہ بھی مان لیا۔ لیکن حضرت علیؑ نے بنا بختیہ اپنے ہاتھ سے یہ لفظ کاٹنا گوارا نہ کیا۔ تاہم رسول کریم صلی اللہ علیہ وسلم نے خود رسول اللہ کے الفاظ کاٹ دیے۔ تاکہ لفظی تکرار یا ہمہ جنگ کا باعث نہ ہو۔

بوسے معاہدہ قرار پایا۔ کہ مسلمان واپس چلے جائیں۔ امدانگلے سال آئیں۔ تو مکہ میں صرف تین دن قیام کریں۔ تلواریں میان میں رہیں اور میان جلیان میں ہوں۔ جو مسلمان مکہ میں مقیم ہو وہ ساتھ نہ جائے۔ جو مسلمان مکہ میں رہنا چاہے اُسے روکا نہ جائے۔ جو مسلمان یا کافر دینہ میں جائے اُسے واپس کر دیا جائے۔ مگر جو مسلمان مکہ میں آئے اُسے واپس نہ کیا جائے گا۔ قبائل عرب پر پابندی نہیں۔ جو جس سے چاہے معاہدہ کر لے ابھی معاہدہ پایہ تکمیل کو نہ پہنچا تھا۔ کہ سہیل کا بیٹا ابو جندل مسلمان ہو چکا تھا۔ مکہ سے پایہ زنجیر بھاگا۔ مسلمانوں میں پناہ پانے کے لیے آیا۔ قریش کے ہاتھوں حبیم زخمی جان نڈھال پیغمبر کے سامنے گر گیا۔ سہیل نے کہا۔ محمد صلح کی تعمیل کا پہلا موقع ہے۔ شرائط صلح کے مطابق اسے واپس کرو۔ حضورؐ نے فرمایا معاہدہ ابھی نا مکمل ہے۔ سہیل نے کہا تو ہمیں صلح منظور رہیں۔

آنحضرت صلی اللہ علیہ وسلم نے فرمایا۔ اچھا سے بھی لے جاؤ۔ ابو جندل نے اپنا زخمی بدن تنگا کر کے دکھایا۔ اور درد و غم سے بے تاب ہو کر پکارا۔۔۔ مسلمانو مجھے اس حال میں کافروں کے پاس لوٹا دینا چاہتے ہو۔ عجب نازک موقعہ تھا۔ مسلمانوں کا خون کھولنے لگا۔ غصہ سے آگ بگولا ہو گئے۔ تاہم آنحضرت صلی اللہ علیہ وسلم نے سب کو ٹھنڈا کیا۔ کیونکہ وہ بہر حال ایفائے عہد کرنا چاہتے تھے۔ اسلامیوں میں شکست کی سی بیدنی پھیل گئی۔ آرزوؤں نے شوق وطن کی جو جنت آنکھوں کے سامنے کھول رکھی تھی۔ وہ سراویدہ گزار کی طرح بے بہار ہو گئی۔ آنحضرت صلی اللہ علیہ وسلم نے ابو جندل کو مخاطب کر کے کہا۔ ابو جندل صبر و تحمل سے کام لو۔ خدا تمہارے لیے اور مظلوموں کے لیے اور راہ نکالے گا۔ صلح ہو چکی اب بد عہدی نہیں ہو سکتی کتنے پتھر سینے پر رکھ کر یہ بات کہی گئی ہوگی۔ ایفائے عہد کی ایسی پاسداری ہر کس و ناکس کا کام نہیں۔ دیکھو آرزوؤں کو سینوں میں دبا کر سراگندہ مسلمان مدینہ کو لوٹ رہے ہیں۔ وہ جس کے لب پر معجزہ ہے۔ راستہ میں خدا کے حکم سے خوشخبری دیتا ہے کہ یہ صلح فتح میں ہے۔ اگرچہ دل مجھے ہوتے تھے اور حالات اس کے موافق نہ تھے۔ تاہم مسلمانوں نے طفلانہ اعتماد سے اس بشارت کو قبول کیا۔ اور مدینہ میں آ کر اپنے کاروبار اور دین کی نشر و اشاعت میں لگ گئے۔

احزاب کی فتح اور حدیبیہ کی صلح نے اسلام پر پُر امن تبلیغ کے دروازے کھول دیئے۔ اب مرکز انوار نے فیصلہ کیا کہ اس خدائی پیغام یعنی اسلام کو چاروں طرف

عالم میں پھیلا یا جائے۔ بنا بریں تمام صحابہ کو جمع کر کے ایک خطبہ دیا۔ جس سے مذہب کی تاریخ میں انقلاب آگیا۔ اور انسانی ترقی کے انتہائی مدارج کی طرف صاف اشارہ کر دیا گیا۔ اس خطبہ کا خلاصہ یہ ہے۔ کہ میں تمام دنیا کے بچو رحمت اور پیغمبر بنا کر بھیجا گیا ہوں۔ جاؤ میری طرف سے پیغام حق ادا کرو۔ یہ وہ انوکھا دعویٰ تھا۔ جو آج تک کسی مذہب کے بانی نے نہ کیا۔ آج تک جتنے پیغمبر آئے وہ خاص ملک اور قوم کے لیے آئے۔ مگر یہ ہمہ گیر اور عالم گیر دعویٰ صرف آنحضرت صلی اللہ علیہ وسلم نے کیا۔ اس خطبہ کی تشریح ایک الگ باب کی محتاج ہے۔ ختم نبوت کے مستقل باب میں اس کی توضیح کر دی گئی ہے۔

دیکھو شمع نبوت سے روشنی لے کر چند آدمی دنیا کو منور کرنے نکلے۔

قیصر روم خسرو ایران والیٰ مصر شاہ حبش۔ روسائے یامہ۔ تریس شام حارث غسانی کو آخری نبی کا پیغام دیا۔ کہ اسلام ہی سلامتی کا مذہب ہے۔ اس کی طرف آؤ اور ہمارے میں سلاح پاؤ۔ آنحضرت صلی اللہ علیہ وسلم کے ایلیوں سے مختلف مقامات پر مختلف سلوک ہوا۔ شاہ حبش نے اسلام قبول کیا۔ مصر کا حاکم مقوقس تلاف سے پیش آیا۔ قیصر نے خط توجہ سے سنا۔ کچ کلاہ ایران غرور سے پیش آیا۔ حاکم عسکان نے آنحضرت صلی اللہ علیہ وسلم کے سفیر کو شہید کر دیا۔ تاہم اس امن کی تھوڑی مدت میں اسلام کا نخل پھولنے پھینے لگا۔ کفار اہل اسلام کے اگلے گیر کیڑے سے متاثر ہونے لگے۔ حتیٰ کہ غیر مفتوح خالد بن ولید اور فاتح مصر عمرو بن العاص حلقہ بگوش اسلام ہو گئے۔ علاوہ

ازیں مکہ کے ستلے ہوئے مسلمانوں نے جو بروئے معاہدہ مدینہ میں نہ آ سکتے تھے بھاگ بھاگ کر سمندر کے کنارے مقام عیص پر جمع ہونا شروع کیا۔ اب ان ستم رسیدہ لوگوں نے یہ قوت حاصل کر لی کہ قریش کے تجارتی قافلے خطرے میں پڑ گئے۔ آخر قریش نے حالات سے تنگ آ کر خود معاہدہ کی آخری شرط کو ساقط کر دینے کا اعلان کر دیا۔

ابو جندل کا پایہ زنجیروں میں لوٹنا کیسا درد انگیز تھا۔ بحالات موجودہ خود آنحضرت صلی اللہ علیہ وسلم کا سلوک کس قدر حوصلہ شکن معلوم ہوتا تھا۔ اگر اسلام کی خوبی کا دل قائل نہ ہوتا تو شاید یہ سلوک اسے پیغمبر اسلام سے بدظن کر دیتا مگر ہدایت یافتہ ابو جندل زنجیروں میں جکڑا اور قید میں پڑا بھی اللہ کی توحید بیان کرتا رہا۔ قیدی اپنے نگران کار کو تبلیغ کرتا ہے کہ واہ واہ اسلام کیا دین ہے۔ بس ایک اللہ اور باقی خیر سلا۔ اس دین کی سادگی پر کون لوٹ نہ جاتا جس نے ابو جندل کی بات پر کان دھرا اسلام کا قائل ہو گیا۔ اور کفار کے سختہ کا شکار ہو کر ابو جندل کی طرح زنجیروں میں جکڑا گیا۔ لوہے کی کڑیاں ہیں کہ امدوں کو ایمان کی نورانی کرنوں کا حلقہ پہنانے میں مصروف ہو جاتا تھا۔ تا آنکہ تین سو کے قریب کفار مکہ میں مسلمان ہو گئے۔ ابو جندل کی قید قریش کی مصیبت کا باعث ہو گئی۔ قتل کر نہیں سکتے۔ زندہ رکھ نہیں سکتے۔ ناچار فیصلہ کیا کہ ان نیک نحتوں کو چھوڑ دو۔ کہو جہاں سنگ سائیں چلو جاؤ۔ چنانچہ ابو جندل ان کے ساتھی اور تمام مفور مدینہ میں جمع ہو گئے۔ اللہ کے پیغمبر کا کہا سال بھر میں پودا ہو گیا۔ صلح حدیبیہ یقینی فتح ثابت ہوئی۔

# فتح خیبر

خیبر کے سردار سلام بن ابی الحقیق یہودی نے بنو قریظہ کے خاتمہ کے بعد پاؤں پھیلانے شروع کیے۔ خیبر یہودیوں کا مرکز اور مضبوط ہونے کے علاوہ ندخیزی اور شاہابی میں بھی مشہور تھا۔ ابھی اسلام دشمنی کی تدبیر مکمل نہ کرنے پایا تھا کہ موت نے جہلت نہ دی۔ اس کے بعد اسیر مسند ریاست پر بیٹھا۔ تمام یہودیوں کو بلایا اور اسلام کے خطرہ سے سب کو ڈرایا۔ اب تک ہم سب نے سو تدبیر سے نقصان اٹھائے۔ فتح حقیقی تدبیر یہ ہے کہ دشمن کے گھر پر حملہ کیا جائے۔ جارحانہ اقدام ہی بہترین مدافعت ہے۔ چنانچہ شرکت جنگ کی عرض سے اسیر قبائل کو پابند کرتے لگا۔ آنحضرت صلی اللہ علیہ وسلم کو علم ہوا تو عبداللہ بن رواحہ کو تحقیق کے لئے بھیجا۔ انہوں نے تمام تشویشناک افواہوں کی تصدیق کی۔ آنحضرت صلی اللہ علیہ وسلم نے پھر عبداللہ کو بھیجا کہ صلح کی کوئی صورت پیدا کریں، انہوں نے صلح کی ابتدائی شرائط طے کر لیں۔ لیکن اسیر کو بے خبری میں عبداللہ کے قتل کر دینے کی سوجھی۔ مگر عبداللہ وقت پر چوکے ہو گئے۔ اس بدعہدی پر غصہ آیا۔ بڑھ کر حملہ کیا۔ اسیر اسی مقام پر مارا گیا۔ اب تو خیبر کے یہودی اور ان کے حلیف قبائل جو ش غناب سے آگ بگولا ہو گئے۔ حضرت ایوب کا بیٹا چراگاہ میں شہید کر دیا گیا۔ ان کی بیوی کو گرفتار کر کے لے گئے۔ قبیل اس

کے کہ یہود تمام قبائل میں طوفان اٹھائیں۔ اور انہیں آندھی کی طرح مدینہ پر چڑھا لائیں۔ آنحضرت صلی اللہ علیہ وسلم سولہ سو مسلمانوں کی جمعیت سے بڑھے کہ شاید نوبت جنگ نہ آئے اور دشمن مرعوب ہو جائے۔ اس طرح خونریزی کے بغیر امن نصیب ہو سکے۔ لیکن یہودی بہادر سپاہی اور مضبوط قلعوں کے مالک تھے۔ انہیں یقین تھا کہ گھسدر میں آیا ہوا دشمن سلامت واپس نہ جانے پائے گا۔ یا اگر حالات بدتر بھی ہو گئے تو جب ستوؤں کی رسد کا ذخیرہ ختم ہو جائے گا تو جس طرح اللہ اکبر کہتے آئے ہیں اسی طرح تکبیر میں کہتے لوٹ جائیں گے۔ چنانچہ صلح کی پیشکش کو انہوں نے ٹھکرا دیا۔ اور جنگ کی طرح ڈال دی۔ بہادر یہودی برابر بیس دن تک حملہ آوروں کے ریلوں کا مقابلہ کرتے رہے۔ اسلام کے نامور سپاہی بڑھے اور ناکام واپس لوٹے۔ قلعہ قیوس جو عرب کے یہودی پہلوان اور جانباز سپاہی کا تخت گاہ تھا۔ ناقابل تسخیر ثابت ہوا۔ مسلمانوں پر یوں ہی چھا رہی تھی۔ ایک بیک آنحضرت صلی اللہ علیہ وسلم کی زبان مبارک سے نکلا کہ صبح میں اس شخص کو علم دوں گا۔ جس کے ہاتھ سے خدا فتح دے گا۔ مخبر صادق کے قول پر کس کو یقین نہ تھا۔ رب صحابہ اس مہتمم کو حاصل کرنے کے لیے شب بھر درگاہ رب العزت میں دعائیں مانگتے رہتے۔ آرزو تمام رات امید کے دروازے بند کرتی اور کھولتی رہی۔ اضطراب اور بے قراری نے سب کو کیا بے یخ بنا رکھا تھا کہ دیکھیے یہ سعادت کس کو نصیب ہوتی ہے۔ جب سحر کے سینے سے نور ابل کر نکلا تو بارگاہ نبوت

سے آواز آئی۔ کہ علیؑ کہاں ہے۔ حضرت علیؑ ان دنوں آشوب چشم کے باعث جنگ سے معذور تھے۔ اس فردوس گوش آواز کو سن کر اپنے نصیب کی یابوری پر فخر کرتے اٹھے۔ آنحضرت صلی اللہ علیہ وسلم نے علیؑ کو علم دیا اور دعا فرمائی۔ حضرت علیؑ فتح کا عزم لے کر نہ اٹھے تھے بلکہ فتح کا یقین لیکر چلے تھے۔ اسی لیے آنحضرت صلی اللہ علیہ وسلم سے عرض کی کہ یہود کو لڑ کر مسلمان بناؤں۔ صلح پسند پیغمبر نے فرمایا نہیں نرمی سے اسلام پیش کرو۔ دیکھو اسلام کا شیر جنگ کو نکلا۔ فتح رکاب تھامے ساتھ چلی۔ بہادر مرحب قلعہ سے رجز پڑھتا نکلا۔ حضرت علیؑ بھی اس طرف بڑھے۔ آج واحد میں دو شیر لڑنے لگے۔ دنیا دم بخود ہو کر تماشا دیکھنے لگی۔ دونوں پہلوان موت سے کھیلنے لگے۔ زندگی مایوس ہو کر الگ ہٹ گئی۔ کچھ دیر تلواروں کو ڈھالوں نے روکا۔ مگر مرحب کی موت کا وقت آ گیا تھا۔ خدا کے شیر نے اس زور سے تلوار ماری کہ سر کو چیر کر دانتوں تک اترا آئی۔ بہادر مرحب لڑکھڑاکر گرا۔ سردار کے گرنے سے یہود سینے تان کر موت سے ہم آغوش ہونے کے لیے نکلے حضرت علیؑ پر عام ہجوم ہو گیا۔ وہ کفر کی گھٹا سے بجلی کی طرح تڑپ کر نکلے۔ پھر سنبھل کر دشمن پر جا پڑے۔ یہود کے تمام بہادر سردار ایک ایک مارے گئے۔ خیبر کے سب قلعے یکے بعد دیگرے مستحرم ہو گئے۔ عرب میں یہودیوں کی قوت ہمیشہ کے لیے ختم ہو گئی۔ غالب مغلوب ہو کر جانتا ہے کہ بہادر شکست کے بعد کس طرح مجبور ہو جاتے ہیں۔ عرب کا یہودی جو عسکر ہی اور علمی قابلیت کے لحاظ سے عرب کا حقیقی راہنما

تھا۔ ایک منظم جماعت کے سامنے تاک چاٹ رہا ہے۔ آج کے غیر سے انتقام کا خوف اور رحم کی امید ہے۔ اگرچہ مغلوب دشمن کے لئے موسوی قانون سخت تھا۔ لیکن ان سے کسی قسم کا تعرض نہ کیا گیا۔ اور اس شرط پر صلح ہوئی۔ کہ یہودی سپرداوار کا نصف حصہ مسلمانوں کو دیا کریں گے۔

## جنگ موتہ

قوموں کے اخلاق میں سیکر کا قتل بدترین گناہ ہے۔ دربارِ غیر میں المیچی سے زیادہ بے کس کون ہوتا ہے۔ کسی غریب الدیار پر ہتھیار اٹھانا کتنی بڑی شقاوت ہے۔ حضرت حارث بن عمیر رسول کریم صلی اللہ علیہ وسلم کا تبلیغی خط شرجیل بن عمرو بصر کے بادشاہ اور قیسو کے ماتحت کے پاس لے کر گئے۔ حارث شرجیل کے حکم سے قتل کر دیئے گئے۔ بے کسوں سے خون کا بدلہ خون ہے۔ یا معافی شرجیل نے تو قتل عمد کیا تھا۔ خود بادشاہ اور بڑے شہنشاہ کا ماتمہ معافی کس سے مانگے۔ قاقوں سے بے حال مسلمانوں سے۔ جس کے پاس غرور ہو شرافت نہ ہو۔ وہ اظہارِ افسوس کو کب پسند کرتا ہے۔ شرجیل نے نہ صرف قتل کیا بلکہ اٹنی دھکی دی۔ اگرچہ سلام اور عیسیائیت کی برابر کی ہلکہ نہ تھی۔ مگر آزاد اور بہادر اکثر جان پر کھیل کر شرافت کا ثبوت دیتا ہے۔ بنا بریں آنحضرت صلی اللہ علیہ وسلم نے آزاد کردہ زید بن حارثہ کے ماتحت تین ہزار فوج کو شام روانہ کیا۔ تاکہ حارث کا تعاص لے۔

محمد رسول اللہ صلی اللہ علیہ وسلم کا غلام اور ہمارا آقا زید سپہ سالار بنایا گیا۔ مساوات کے اس مظاہرے سے شیطان کی گردن جھجک گئی۔ جو اسلام لے آئے تھے۔ مگر ان میں ابھی اسلام نہ آیا تھا۔ انہوں نے سرگوشیاں شروع کیں۔ کہ جعفر طیار۔ ایپارا ابن عم اور عبداللہ بن رواحہ جیسے اولوالعزم صحابی اور دوسرے سردار غلام کے تابع فرمان کر دیئے گئے۔ آنحضرت صلی اللہ علیہ وسلم نے بھی یہ چرچے سنے۔ لیکن خاموش رہے۔

مدینہ سے فوج کی کوچ کی تیاریاں ہیں۔ تخیل کی نظر سے دیکھو۔ سب صحابہ الوداع کہتے کہ موجود ہیں۔ بیسیاں گھروں کی چھتوں پر چڑھ کر اس نظارے کو دیکھ رہی ہیں۔ فوج کی تیاری مکمل ہو چکی۔ حضرت محمد رسول اللہ صلی اللہ علیہ وسلم کا غلام اور فوج کا سردار گھوڑے پر چڑھ بیٹھا۔ اس نے فخر اور شکر سے گردن اونچی اوزگاہیں نیچی کر لیں۔ باگیں اٹھائیں۔ ویدان نے کہا۔ ملک شام پر چڑھائی کرنے والے اس بات کے سوار سے کچھ سوال کرو میں نے بڑھ کر باگیں روکیں اور کہا اے حرمین کے سردار اہل دنیا اسلام میں غلام کے درجہ کے متعلق سوال کرے تو کیا کہوں۔ اس نے پیار ہی پیار ہی آنکھوں کو اٹھایا۔ اور مسکرا کر جواب دیا کہ دنیا کو کہیو۔ کہ باقی اسلام نے غلام سے اپنی بہن بیاہ دی۔ دنیا کے غلاموں کو کہیو۔ کہ اسلام نے غلام کو سردار بنا کر شام بھیجا تھا۔ جیسا خواتین انکار کریں تو پوچھنا کہ وہ کون تھا جس نے اسلام اور عیسائیت کے اول محرکہ میں مسلمانوں کی سرداری کی۔ وہ نام بھول جانے کی کوشش کریں تو حضرت محمد رسول اللہ صلی اللہ علیہ وسلم کے غلام

زید بن حارثہ کا نام لے لینا۔

دتیا کے ارباب افتخار اور مذہبی پیشواؤں کی تاریخ کے اوراق  
 اُلٹ پلٹ کر دیکھو اور بتاؤ کہ عبداللہ کے بیٹے کے سوا وہ اور کون تھا جو  
 سو کام بگڑنے پر بھی غلام سے ایک بار نہ بگڑا ہو۔ اور کون ہے جس نے  
 غلام کو بہنوئی بنایا۔ پھر عزیز و اقارب اصحاب و احباب کی سرداری بخشی  
 ہو۔ محمد رسول صلی اللہ علیہ وسلم کا زمانہ غلام اور کمزور انسانوں کی تاریک تاریخ  
 کا روشن باب تھا۔ کمزوروں اور مظلوموں کا اس سے بڑا حامی نہ پہلے پیدا ہوا  
 نہ پھر کبھی ہوگا۔ دنیا میں کوئی ایسا ہے کہ عمر بھر میں ملازم پر ایک دفعہ بھی  
 خشم گیں نہ ہو۔ مالک بن انس کی روایت شاہد عادل ہے۔ کہ میرے  
 آقا محمد صلی اللہ علیہ وسلم نے کبھی بھولے سے بھی تنبیہ نہ کی۔ کہ یہ کام کیوں  
 کیا یہ کیوں نہ کیا۔ ایسے آقا کے کون قرآن نہ جائے۔

آج آقا کے حکم پر غلام کی قربانی کا حکم آپہنچا۔ جاسوسوں سے خبر پاکر حکم  
 غسان نے اپنی فوج اور حرابی قبائل کو جمع کیا۔ اور ایک لاکھ کے لشکر گراں  
 کو لے کر میدان میں انزا۔ حضرت زیدؓ نے مشورہ کیا کہ ناموافق حالات سے  
 دربار رسالت کو خبر دی جائے۔ حضرت عبداللہ بن رواحہ نے کہا اس جنگ  
 سے فتح متصور نہیں۔ شہادت کا موقع کیوں صانع کہیں۔ اس لئے حضرت  
 زیدؓ نے شوق شہادت میں باگیں اٹھائیں۔ بہادر بکیر کہتے ہوئے دشمن  
 کی صفوں میں گھس گئے۔ کفر کی گھٹاؤں میں اسلام کی بجلیاں چمکنے لگیں۔ ہاتھی  
 اور چیونٹی کا مقابلہ تھا۔ اور کوئی ہوتا تو جی ہار دیتا۔ یہ مسلمان کا دل جگر تھا۔ کہ

تاریخ سے بے پردا ہو کر موت سے جنگ کی ٹھانی تھی۔ نیزے سینوں میں ترازو ہونے لگے۔ تلوار و دست و دشمن کو موت کے گھاٹ اتارنے لگی۔ ہمارا سردار زید بن چھاتی تان کر دشمن پر ٹوٹ پڑا۔ دشمن کی برچھیاں سینے میں تیرنے لگیں۔ علم ہاتھ سے گر چاہتا تھا کہ حضرت جعفرؓ نے نشان سرداری سنبھالا۔ دیکھو حضرت محمد مصطفیٰ صلی اللہ علیہ وسلم کا پروردہ بستر خاک پر پڑا تاج شہادت پہننے کے لئے ایڑیاں رگڑنے اور لوٹنے لگا۔ جنگ میں بہادروں کے ماتم کی جہلت نہیں ہوتی۔ دیکھو جو ان ہمت جعفر و دشمن کے نہ غے میں گھر گئے زخم پر زخم اٹھا رہے ہیں پھر بھی بڑھے جاتے ہیں۔ ایک بازو کاٹ کر زمین پر گر گیا ہے۔ دوسرے ہاتھ میں علم تھام لیا۔ لو دوسرا بازو بھی الگ ہو گیا۔ بہادر اپنے دانتوں میں علم لیے کھڑا ہے۔ تلواریں پڑ رہی ہیں۔ جان زخموں سے نڈھال ہو گئی ہے۔ کوئی کیت تک کھڑا رہے۔ آخر ابو طالب کا فرزند زمین پر گر گیا۔ سرداری کا نشان حضرت عبدالمدین رواحہ نے سنبھالا۔ وہ مدتوں سے طلب شہادت میں بے تاب تھے۔ انہوں نے بھی جام شہادت پیا اور وصل سچی ہوئے۔ جب تینوں سردار مارے گئے تو مسلمان ایک دوسرے کا مونہہ دیکھنے لگے۔ سردار کون بنایا جائے۔ مشورہ کا موقع کہاں تھا۔ خالد جو ازل سے جہاد کا جذبہ اور سرداری کی قابلیتیں لے کر آئے تھے بھپٹے اور علم اٹھالیا۔ غازی پھر نئی ہمت سے ٹوٹ پڑے۔ شام نے تاریکی کا پردہ درمیان حاصل کر دیا۔ فوجیں فیصلہ کن جنگ کے بغیر الگ ہو گئیں لمبی رات نئے انتظام میں گزری صبح سورج خون میں غسل کر کے نکلا۔ پھر

خونریزی شروع ہوگئی۔ خالد نے اس ترکیب سے دستوں کو لٹایا۔ کہ لفظ  
 بہ لفظ دشمن کو نئی ملک آتی دکھائی دی۔ دشمن کو تعجب تھا کہ یہ مٹھی بھر فوج  
 کل سے اس وقت تک برابر لڑ رہی ہے۔ نئی ملک کے خیال نے اُن کی  
 کمریں توڑ دیں۔ وہ حالات کو ناموافق پا کر خود بخود پسپا ہونے لگے۔ مجاہدوں  
 نے موقع کو غنیمت جانا۔ غنیمت کا مال لیا اور واپس لوٹے۔ شمشیر زین خالد  
 کے متعلق بیان کیا جاتا ہے۔ کہ آٹھ تلواریں اُن کے ہاتھ میں ٹوٹیں عیوب  
 بن عمر نے حضرت جعفر بن زید کے جسم کو دیکھا تو سے زخموں کے نشان پائے  
 بہادر مرتبہ جاتے ہیں۔ قوم کو زندہ کر جاتے ہیں۔ ان زندہ جاوید سرداروں  
 کا جنازہ مدینہ میں لایا گیا۔ تمام آبادی تلملا کر باہر نکل آئی۔ مدینہ میں کھڑے  
 مچ گیا۔ جنازوں کو دیکھ کر آنحضرت صلی اللہ علیہ وسلم پر رقت طاری ہوگئی۔  
 باپ کی قسمت سے بے خبر حضرت زید کی چھوٹی لڑکی راہ میں ملی۔ سرکار  
 دو عالم فرط غم میں اس پر گر گئے۔ معصوم موت کی جُدائی کو کیا جانے۔ کہ جو  
 پھر ڈاتا ہے پھر نہیں ملتا۔ اُسے کیا معلوم کہ دنیا جہان کی برکتیں اُس پر  
 بھکی ہوئی ہیں۔

اسلام پر غلامی کا الزام لگانے والو۔ دیکھو غلام کی موت پر دو جہان کا  
 آقا خون نے آنسو بہا رہا ہے۔ عرب کا فاتح اور دنیا کا مصلح بیٹوں سے  
 پیارے زید کی موت پر معصوم بچوں کی طرح رو رہا ہے۔ کون دیا تندر کہہ  
 سکتا ہے۔ کہ اسلام نے انسان کو غلام بنا سکا یا ہے۔ آج کل کی سرمایہ  
 داری تو مزدور کی موت پر استہزار کرتی ہے۔ ڈھٹائی کی یہ حد ہے کہ اس

زمانہ میں اسلام پر غلامی کا الزام تراشا جاتا ہے۔

## فتح مکہ

آخر اس جنت نگاہ مکہ کی فتح کے دن آگئے جس کی زمین مسلمانوں کو رات کی رنگینی میں رقص کرتی نظر آتی تھی۔ آسمان نیلی پوش محبوب کی طرح مہتاب کا نورانی جام لینے ارض حرم سے دور لوگوں کو نئے وحدت کا جام پینے کے لیے اشارہ کر رہا تھا۔ جس کے تصور سے سب جھوم جھوم جاتے تھے۔ مکہ کا مہاجر امن کا شہزادہ اور سلامتی کا پیغامبر مسجد میں بیٹھا تھا۔ شکستہ دلوں کی دردناک آہیں اٹھیں کانوں کے راستہ برچھیاں بن کر آتیں۔ اور سننے والوں کے دلوں میں پیوست ہو گئیں۔ کچھ آتش بجاں اور سوختہ سال یا حالی پریشاں سامنے آئے انہوں نے قریش کے ظلم سے محمدؐ اور خداؐ محمدؐ کی دہائی دہی۔ آنحضرت صلی اللہ علیہ وسلم نے اضطراب سے ان کو دیکھا۔ اور اہمیتان سے ان کی باتیں سنیں۔ وہ بنو خزاعہ کے دوستدار قبیلے کے آدمی تھے۔ جو قریش اور ان کے حلیف بنو بکر قبیلے کی خارتگرہی کی دہان کہنے آئے تھے۔ قبیلہ خزاعہ کا رئیس عمر بن سالم استغاثہ لے کر آیا۔ کہ ہمارے حلیف بنو بکر نے قریش کی شہ اور مدد پر جنگ کی آغاز کی۔ ہم حرم میں پناہ گزیں ہو گئے۔ عرب کی قدیم روایات کے خلاف ہمارے پناہ گزینوں کو وہاں بھی ذبح کر ڈالا گیا۔ ہم چالیس آدمی بشکل بچ کر یہاں پہنچے ہیں۔ آنحضرت صلی اللہ علیہ وسلم کو یہ عرضیں دستاں سن کر سخت مددہ ہوا۔

تاہم امن پسند آقا نے قریش کو کہلا بھیجا کہ مقتولوں کا خون بہا ادا کر دیا جائے  
یا کم از کم قریش بنو بکر کی حمایت سے دستکش ہو جائیں۔ اگر یہ نہ ہو۔ تو  
اعلان کر دو کہ مدینہ کا معاہدہ ٹوٹ گیا۔

قریش فطرتاً بہادر تھے۔ بہادر خطرے کو خاطر میں نہیں لاتے۔  
انہی حوصلہ مند یوں کے زعم میں قاصد سے کہہ دیا۔ کہ جاؤ جا کر کہو کہ معاہدہ  
صلح ٹوٹ چکا۔ ایچی ناکام چلا آیا۔ دربار رسالت سے مسلمانوں کو طیاری  
کا حکم ملا۔ حلیف قبائل کو پیغام بھیجے گئے۔ اور قریش کی دلیری پر دوراندیشی  
نے فتح پائی۔ خیال آیا کہ اسلام کا سرچشمہ یا وجود ساری قوت کے ابتدا  
میں بند نہ ہو سکا۔ اب تو وہ ٹھاٹھیں مارتا ہوا دریا ہے۔ اس کے بہاؤ  
کو کیسے روکا جائے گا۔ ایوسفیان یہ خطرہ محسوس کر کے تجدید معاہدہ کے  
لیئے مدینہ پہنچا۔ مگر وہاں اسے دشمن دین سمجھ کر کسی نے منہ نہ لگایا۔ ناسوہ  
کو کوئی کب تک بہتا رہنے دے اب فیصلہ کن جنگ درپیش تھی دونوں  
طرف سے تیاریاں ہونے لگیں۔ سورج جب سچ کی صداقت پر طلائے  
مہر لگانے نکلا۔ تو آنحضرت صلی اللہ علیہ وسلم دس ہزار قیدیوں کو لے کر  
قاران کی مقدس پہاڑیوں پر جلوہ گرہ ہونے کے لیے نکلے۔ اس طرح انجیل  
کی صدیوں کی پیش گوئی پوری ہونے کا وقت آگیا۔ فوج کی نقل و حرکت کو  
پردہ راز میں رکھنے کی کوشش کی گئی۔ اور قریش بے خبر بیٹھے تھے کہ مسلمان کچھ  
مخظمہ سے ایک منزل پر پہنچ گئے۔ فوج نے دور دور تک ڈیرے ڈال  
رہے۔ جگہ جگہ انگ روشن کر دی گئی۔ تمام سردا گلنار بن گیا۔ ایوسفیان ساخنہ

لگا پھرتا تھا۔ وہ عرب کے یتیم کے جلال کو دیکھ کر مرعوب ہو گیا۔ چاہا کہ اس فوج گمراہ کی آمد سے اہل مکہ کو خیر کرے۔ کہ اتنے میں کسی نے اسے پہچان لیا۔ حضرت عمرؓ نے تلوار سموت کر چاہا کہ سر کو تن سے جدا کر دیں ابو سفیان کی قسمت سے حضرت عباس وہاں آنکھ۔ وہ بیچ بچاؤ کر کے سب کو دربار رسالت میں لے گئے۔ مسلسل اسلام دشمنی اور اس وقت کی جاسوسی کی سزا موت کے سوا کیا ہو سکتی تھی۔ ابو سفیان دنیا دار اور ہوشیار تھا۔ خطرہ دیکھ کر اسلام کا اعلان کر دیا۔ اب کس کو جرأت کہ انگلی اٹھائے۔ تلواریں میان میں چلی گئیں۔ ماتھوں کے شکن کھل گئے۔

فتح کی امید میں مسیح کو سورج مسکراتا نکلا۔ فوج آراستہ ہو کر بڑھی۔ علم اسلامی ہوا میں لہرانے لگا۔ ہتھیاروں میں ڈوبے ہوئے سپاہی الٹا ذکر کرتے ہوئے چلے۔ آگے آگے فوج اور ان کے سردار تھے عقب میں سب کے آقا نور برساتے چلے آتے تھے۔ سرکارِ دو عالم نے تدبیر کے سارے ترکش خالی کر دیئے۔ تاکہ تیر چلائے بغیر شہر فتح ہو جائے۔ لیکن ایک بیک تلواریں تڑپ کر میانوں سے باہر آ گئیں۔ اور معلوم ہوا کہ قریش کے ایک گروہ نے تیر بردار حضرت خالدؓ کے دستے کے دو نامور مسلمانوں کو شہید کر دیا۔ خالدؓ کے حملہ سے تیرہ آدمی کھیت رہے۔ باقی تاب مقابلہ نہ لاکر بھاگ نکلے۔ اس معمولی سی ٹڈ بھڑکے سوا کسی کی نکسیر نہ بھوٹی۔ اسلامی فوجیں فتح کے پھر سے اڑتیں شہر میں داخل ہوئیں۔ شہر میں داخل ہوئے کے وقت سب کو ہدایت ہوئی۔ کہ ہتھیار رکھ دینے والے سے تعرض نہ

کیا جائے۔ جو بھاگ نکلے اُس کا تعاقب نہ کیا جائے۔ زخمی اور اسیر کو قتل نہ  
 کیا جائے۔ جو شخص گھر میں بیٹھ رہے۔ یا کعبہ میں پناہ گزیں ہو۔ مارا نہ جائے  
 جو ایوسفیان اور حکیم بن حرام کے گھر میں داخل ہو۔ وہ بھی مامون سمجھا جائے  
 اب اس شہر میں داخل ہونے کا وقت آ گیا۔ جس کے رنگین تصور  
 سے دور بیٹھے لطف اندوز ہوتے تھے۔ مگر خوف سے اندر نہ جاسکتے تھے  
 مختلف دستے مختلف راستوں سے مکہ میں داخل ہوئے۔ خوشی اور شادمانی  
 کے وقت ہمیشہ اس کو پہلو میں جگہ دی جاتی ہے جس کی عزت بڑھانا مقصود  
 ہو۔ مکہ کے فاتحانہ داخلہ کے وقت سرورِ دو عالم کے ساتھ اونٹ پر کون  
 بیٹھا ہے۔ ابو بکرؓ، عمرؓ، عثمانؓ، علیؓ رضوان اللہ تعالیٰ علیہم میں سے کوئی نہیں  
 وہ سب سر جھکائے ہر کاب ہیں۔ لودیکھو خدا کے برگزیدہ رسولؐ کے ساتھ  
 اس وقت زید کا بیٹا اسامہؓ سوار ہے۔ اللہ کا رسولؐ اس فتحِ عظیم پر اپنے محبوب  
 کے احسان میں سر جھکائے سورہٴ فتح تلاوت فرما رہا ہے۔ حضرت اسامہؓ  
 طفلانہ خوشی سے اچھل رہے ہیں۔ اور سرت سے ادھر ادھر دیکھ رہے  
 ہیں۔ وجدان نے آواز دی کہ اسامہؓ ٹھیر تیر می خاک پاکی ضرورت ہے۔ تاکہ  
 تعصب کے اندھوں کے لئے سرمہ بنائیں۔ جو اسلام پر خلائی کو قائم کرنے  
 کا الزام لگاتے ہیں۔

فتحندانہ داخلہ کے وقت فاتحین اپنے جلال و جبروت کا نظارہ  
 دکھاتے ہیں۔ مفتوح شہر میں ان کے داخلہ کی ظالمانہ روایات اور سفاکی کی  
 حکایات کی بنا پر لوگ آنحضرت صلی اللہ علیہ وسلم سے آنکھیں نہ ملانے تھے۔

آنحضرت صلی اللہ علیہ وسلم اپنے مولا کے احسان کے بوجھ سے گمراہی سے بچنے کے لیے جانے تھے۔ شہنشاہوں کے جلوس سے جاہ و جلال ٹپکتا ہے۔ مگر اس برگزیدہ ناقہ سوار سے انوار کی بارش ہو رہی تھی۔ اور رحمتوں کے فرش بچھتے جاتے تھے۔ ناگاہ آپ کی نظر ایک سہمی ہوئی اور سر اسیمہ عورت پر پڑ جاتی ہے۔ وہ جو دنیا کے خوف دور کرنے بھیجا گیا تھا۔ اپنی ہیبت سے دوسروں کے سہم جانے کو کبیرہ داشت کر سکتا تھا۔ دو چہان کا آقا اونٹ سے اتر آیا۔ اور اس بڑھیا سے کہا۔ کہ مجھ سے خوف نہ کر میں تو اس عورت کا بیٹا ہوں جو سوکھا گوشت کھا یا کرتی تھی۔ وجدان نے حیرت سے دانتوں تلے انگلی دبائی اور سر ہلا کر کہا۔ کہ اقتدار پسند لوگ تو ہر وقت اپنی برتری تسلیم کرتے نہیں تھکتے۔ دنیا میں یہ خدا کا برگزیدہ بندہ پیدا ہوا ہے جو گردن فرازی کے وقت بھی خاکساری کو زیور اخلاق سمجھتا ہے۔

آنحضرت صلی اللہ علیہ وسلم سورہ فسطح تلاوت فرماتے بیت اللہ میں داخل ہوئے۔ جہاں بتِ خدائی کرتے تھے گوشہ گوشہ میں جا کر تکبیر پڑھی اللہ اکبر! انسان کی کیا کمزوری ہے مٹی کی مورتی اور پنجر کے ترشے ہوئے بتوں کو معبود اور شفیع سمجھے۔ ان جھوٹے خداوندوں سے ارض حرم پاک کر دی گئی۔ اس ایک اللہ کا نام بلند ہوا جس کے سوا کوئی نفع اور ضرر کا مالک نہیں کعبہ سے بت اٹھائے نہیں گئے بلکہ دلوں سے غیر اللہ کا وہم مٹایا گیا۔ اوندھے منہ پڑے بت زبانِ حال سے اپنی بے بسی اور خدا کی برتری کا اعلان کرنے لگے۔ حرم کے باہر خلعت کا ہجوم ہو گیا۔ آپ نے سب کی طرف

مخاطب ہو کر فرمایا۔

لَا إِلَهَ إِلَّا اللَّهُ وَحْدَهُ لَا شَرِيكَ لَهُ  
لَهُ صَدَقَ وَعْدُهُ وَلَوْ أَنَّ  
هَؤُلَاءِ لَرَأَوْا وَحْدَهُ إِلَّا  
كُلُّ مَا تَرَوْا آذَانًا  
يَدْعِي فَوْعًا تَحْتِ قَدْحِي  
هَاتَيْنِ إِلَّا سِدًّا إِنَّهُ الْبَيْتُ  
وَسِقَايَةَ الْحَاجِّ

يَا مَعْشَرَ قُرَيْشٍ إِنْ أَلَّفَكُمُ  
أَذْهَبَ عَنْكُمُ رَحْمَتَهُ الْبَاطِلِيَّةَ  
وَتَعْلَمُهَا بِاللَّكَاؤِ - النَّاسُ  
مِنْ آدَمَ وَآدَمُ مِنْ تُرَابٍ

پھر قرآن مجید کی یہ آیت پڑھی

يَا أَيُّهَا النَّاسُ إِنَّا خَلَقْنَاكُمْ  
مِنْ ذَرَّةٍ وَأَنْتُمْ كَاذِبُونَ  
شَعْرًا بَأْسًا وَفِئَالًا لِنَعَارِفَهُمْ  
إِنَّ أَكْرَمَكُمْ عِنْدَ اللَّهِ أَتَقَى  
إِنَّ اللَّهَ عَلِيمٌ خَبِيرٌ

ایک خدا کے سوا اور کوئی خدا نہیں ہے  
اُس کا کوئی شریک نہیں ہے اُس نے  
اپنا وعدہ سچا کیا اُس نے اپنے بندہ کی مدد  
کی اور تمام جہنموں کو تنہا توڑ دیا۔ ہاں تمام  
معاذِ غرہن اور غرہنہائے قدیم سب میرے  
قدموں کے نیچے ہیں صرف حرمِ کعبہ کی  
تولیت اور حجاج کی آبِ سانی اس کو مستثنیٰ ہے  
اے قومِ قریش اب جاہلیت کا غرور  
اور سب کا تمخار خدا نے مٹا دیا تمام لوگ  
آدم کی نسل سے ہیں اور آدم مٹی سے  
بنے تھے۔

لوگو! میں نے تم کو مرد اور عورت  
سے پیدا کیا اور تمہارے قبیلے اور  
خاندان بنائے تاکہ آپس میں ایک دوسرے  
سے پہچان لے جاؤ۔ لیکن خدا کے  
نزدیک شریف وہ ہے جو زیادہ پرہیزگار ہو  
خدا جاننا اور واقعہ کار ہے۔

مساواتِ انسانی اور مساواتِ جنسی کے متعلق کوئی اس سے زیادہ اور کیا کہہ سکتا ہے؟ نسل اور خون کے فخر نے دنیا میں انسانی خون کی ایسی اندازنی کی ہے کہ اس کے تصور سے جان کانپ اٹھتی ہے۔ نسل اور خاندان کی قربان گاہ پر جس قدر بھینٹ دی گئی ہے اس کا اندازہ ہالیوے سے بھی بڑے کشتوں کے پشتوں اور گنگا جمناسے بڑے خون کے ندی نالوں سے کیا جاسکتا ہے۔ نسبی فوقیت کی جنگ میں جو جیت جائے وہ آقاؐ اور دارالعیب کا مارا غلام کہلائے۔ غالب قوم سردار اور مغلوب کمین کہلاتی ہے جن کی ساری زندگی غالب قوم کی ٹھوکر میں کھانے اور ذلتیں اٹھانے کے لیے وقف ہو جاتی ہے۔ کمین قوموں کی کیفیتِ قلب ان کی اپنی زبان بے زبانی سے کیا پوچھتے ہو۔ ہندوستان کے دیہات میں جا کر اب بھی ان کی حالتِ زار ملاحظہ کرو اور جا کر دیکھو کہ اعلیٰ ذات کے لوگوں یعنی اربابِ اقتدار نے اپنے نشہِ حکومت میں اپنے ہموطنوں اور ہمجنسوں کو کون کون ذلتوں میں مبتلا کر رکھا ہے حقیقتِ حال یہ ہے کہ جس میں شرافت ہے کسی کو کمینہ اور رذیل نہیں سمجھتا۔ البتہ ذنی صفت کے لوگ اپنے سوا سب کو کیرا مکوڑا ہی سمجھتے ہیں۔

شرافت اور نجابت کے مدعی لوگو! اگر تقدیر تمہارے ساتھ مذاق کرتی کہ تم اتفاق سے کمین گھر میں پیدا ہوتے تو کیا باوجود علم و عقل کے تم بھی ٹھوکر میں نہ کھاتے۔

آں حضرت نے نسل اور نسب پر فخر کرنے والوں کو یہ کہہ کر تیبیبہ کی۔

تمام انسان ابن آدم ہیں اور آدم کی پیدائش مٹی سے ہوئی ہے۔ مٹی اور خاک کے پتلے غرور کا پتلا نہ بن یہ غرور آخر خاک میں مل جائے گا۔ موت کے بعد خون خشک ہو جائے گا۔ جسم مٹی بن جائے گا۔ عمل کی بنا پر جو روح میں حُسن پیدا ہوتا ہے وہی غیر فانی ہے۔ باقی دنیا، سیچ اور کار دنیا، بیچ۔ دوست اور دشمن کو اس امر کا اقرار ہے۔ کلاس گئی گزری حالت میں بھی اسلام ہی وہ برادری ہے۔ جہاں مساوات کی روح نمایاں نظر آتی ہے باقی مذاہب اور سوسائٹیوں میں اسلامی برادری کی شان نہیں ملتی

نبی نوح انسان کو نہ صرف نسل کی تقسیم اور غلام و آقا کے امتیاز نے مہیبت میں مبتلا کر رکھا تھا۔ بلکہ عورت ہمیشہ تختہ مشق ظلم نبی رہی۔ اس شخص کو فخر کائنات کیوں نہ کہا جائے جس پر آیت اترتی۔ کہ عورت اور مرد نفس واحد ہے۔ نسلی سیاسی۔ اقتصادی اور جنسی امتیاز اللہ کے نزدیک قبول نہیں۔ کالا گورا، آقا، غلام، سرمایہ دار، مزدور، مرد اور عورت ان میں سے کسی کو کسی پر فوقیت نہیں۔ وہی فائق ہے جس کا عمل اچھا ہے۔ خطبہ کے بعد آنحضرتؐ نے ارد گرد دیکھا۔ سامنے وہ خون کے پیاسے سردالین قریش سرانگندہ شرمندہ کھڑے تھے جن کا مفصلہ حیات اسلام دشمنی تھا۔ رحمت عالم نے جسے ہتھام لینا پسند نہیں تھا مجمع سے پوچھا کہو میں آج تم سے کیا معاملہ کرنے والا ہوں۔ لوگوں نے کہا تو شریف بھائی ہے اور شریف برادر زادہ ہے۔ کہو رتوں سے پاک مولا ان عزیزوں کے عجز کو دیکھ کر ابدیدہ ہو گئے اور کہا جاؤ تم پر کوئی الزام نہیں۔ کہو دنیا

نے کوئی ایسا فاتح دیکھا ہے جو اپنے جانی دشمنوں کی عاجز حالت پر خود رونے لگے۔ اللہ اللہ دنیا پر کس پاکیزہ اخلاق کے انسان کا ظہور ہوا۔ پہاڑ نے بڑھ کر کہا حضور ہمارے املاک واپس دلائے جائیں۔ حکم ہوا فاتحین اپنے حقوق سے دست بردار ہو جائیں۔ عفو اور رعایت کی اس نرالی شان کو دیکھ کر لوگ پھر ک اٹھے۔ ڈرے دیکے ابھاگے دوڑے آگے۔ ایسی رواداری کو دیکھ کر کافر مومن ہو گئے۔

انا جیل میں مذکور ہے کہ خداوند دس ہزار قدسیوں کے ساتھ فاران کے پہاڑ پر طبع ہوگا۔ چنانچہ ایسا ہی ہوا۔ حضور فاران کے پہاڑ پر اپنے ساتھیوں کے ساتھ چڑھے ایک پتھر پر بیٹھ کر صحبت لینے لگے۔ آفتاب رسالت کی فاران پر نور پاشیوں نے انا جیل کا کہا پورا کر دیا۔

روسائے عرب کو بیس سال قبل کا وہ واقعہ نہ بھولا ہوگا جب حامل بار نبوت نے کوہ صفا پر چڑھ کر مکہ کے قریش کو پکار کر کہا تھا اے لوگو! پہاڑ کے عقب سے لشکر آ رہا ہے۔ اگر تم ایمان نہ لائے تو تم پر عذاب نازل ہوگا۔ لوگوں نے اس وقت دل لگی سمجھا تھا۔ لیکن آج وہ پیشین گوئی پوری ہو گئی۔

## غزوہ حنین

اے خدا مجھے وہ طریقہ بتا جس سے میں مسلمانوں کے ذہن نشین کر سکوں کہ غفلت کسی بہت اور سوئے تدبیر سے قومیں فنا ہو جاتی ہیں۔ سب سے پہلے پر نگاہ رکھئے۔ بہت سے کام لینے اور موقع سے فائدہ اٹھانے سے کامیابی حاصل ہوتی ہے۔ اُحد کے واقعہ کے بعد اب ایک اور مرحلہ درپیش ہے جہاں دوستوں کی غفلت نے آل حضرت کو دشمنوں کے ترغیب میں ڈال دیا۔ فتح مکہ سے دشمن سہم گئے مگر ہوازن اور ثقیف کے جنگجو قبیلے آتش زیر پا ہو گئے۔ وہ بھی ہمیشہ سے خاک اور خون کے کھیل کو زندگی کا محبوب مشغلہ سمجھتے تھے۔ ان کے نوجوانوں نے سوچا کہ آؤ اپنی بہت سے اسلام کو نیچا دکھاؤ اور عرب بھر میں نام پاؤ۔ بوڑھوں نے جوانوں کی پیروی کی۔ گھر کے مال و اسباب کی طرح عورتوں اور بچوں کو بھی اونٹوں پر لاد دیا تاکہ میدان میں جا کر گھر کی کوئی کشش باقی نہ رہے۔ ہوازن اور ثقیف کی سرداری مالک بن عوف اور ورید بن حنظلہ کے حصے آئی۔ آخر الذکر سردار دو سال کا بوڑھا مگر جوان بہت اور صاحب تدبیر تھا۔ لوگ اس کی چارپائی اٹھا کر میدان جنگ میں لے آئے۔ اس نے جنگی ضرورت کے لینے اور اس کے مقام کو پسند کیا۔ فوج کو کہیں گاہوں میں چھپا دیا۔ اور مسلمان

بھی ساز و سامان سے نکلے۔ بلکہ کی فتح کا نشہ باقی تھا۔ اسلامی فوج بتا  
 کی طرح خوش خوش بڑھی۔ ساتھ ساتھ تجربہ کار نو مسلم نوجوان اور کچھ دوستدار  
 قبائل کے غیر مسلم لوگ بھی تھے۔ جو نہی اسلامی فوج پھریرے اڑانی تیروں  
 کی زد میں آئی۔ ناگاہ ٹڈھی دل دشمن کہیں گاہموں سے نکل آیا۔ اور تاک  
 تاک کر تیر برس نے لگا۔ تیروں کی بارش سے ہوش اڑ گئے۔ نوجوان  
 جو میدان جنگ کو تماشاً گاہ سمجھ کر شامل ہوئے تھے نوک دم بھاگ گئے۔ ان  
 کا بھاگنا تھا کہ شیروں کے پاؤں بھی اکھڑ گئے۔ اسلامی فوج میں عام بھاگڑ  
 مچ گئی۔ کسی کو اپنا پر یا نہ سوچا۔ ایک مرسل برحق کے سوا سب حواس  
 باختہ تھے۔ غیر متزلزل پیغمبر نے پکار کر کہا۔ میں نبی ہوں جھوٹا نہیں ہوں۔  
 حضرت عباسؓ کو حکم ہوا کہ ہاجرا اور انصار کو زور سے پکارو۔ حضرت عباسؓ کی  
 پکار کام کر گئی۔ جس نے آواز سنی فوراً پلٹا۔ جس طرح بھاگے گئے، جان سے  
 پیارے پیغمبر کو تنہا پکار اسی طرح دوڑے واپس لوٹے۔ ان کی آن میں گھسٹ  
 کارن پڑا۔ اکھڑے ہوئے جم گئے۔ جھے ہوئے اکھڑ گئے۔ جنگ کا رنگ  
 بدل گیا۔ صرف اسی قد سوزندہ بیر سے کہ نا تجربہ کار نوجوان بہراہ تھے اور بس  
 اتنے سے بے ضرورت بھروسہ نے کہ فاطمینہؓ کو اب کوئی فتح کر سکتا  
 ہے اسلام کو چند لمحوں کے لیے بدترین معصیت میں ڈال دیا۔ ایک لمو کی  
 دیر اور چند قدم اور بھاگنے کی بات تھی کہ اسلام کا خاتمہ تھا۔

لیکن اب مسلمان جم کر کھڑے ہو گئے۔ دشمن بار بار ان کی ہمت کی  
 چٹان سے ٹکرائے اور ہر بار پیچھے ہٹ گئے۔ آخر بنو مالک کا علمبردار عثمان

بن عبدالمد مار گیا۔ دشمن کی رہی سہی امیدوں کا خاتمہ ہو گیا۔ دست بدست لڑائی میں ایک دفعہ پسا ہو کر خدا کی خاص امداد کے بغیر کوئی میدان میں نہیں لڑ سکتا۔ دشمن اکھڑ کر نہ ٹھہرا۔ اونٹ سببِ اعترت اور بچے مسلمانوں کے رحم پر چھوڑ خود جان چھپانا بھاگ نکلا۔

عرب کا خدائے سخن ورید بن القومہ بڑا لشکر لے کر اداس کے مقام پر آیا۔ حضرت ابو عامر اشعری مختصر سی جمعیت لے کر بڑھے۔ مگر ورید کے بیٹے کے ہاتھوں شہادت پائی۔ ربیعہ بن رسیع نے بڑھ کر ورید پر وار کیا مگر وار اوچھا پڑا۔ بڑھے بہادر نے ہنس کر کہا کہ معلوم ہوتا ہے کہ تیرمی ماں نے تجھے عمدہ ہتھیار دے کر نہیں بھیجا۔ ادھر آ میرے محل سے اچھی سی تلوار نکال۔ مجھے قتل کر کے خوشی خوشی گھر جانا اور گھر کہنا کہ میں ورید کو قتل کر آیا ہوں۔

باوجود اس بے مثل شجاعت کے دشمن مسلمانوں کے پر جوش حملوں کی تاب نہ لاسکا۔ غنیمت میں ہزار اونٹ۔ چالیس ہزار بیٹے بکریاں، چھ ہزار اسیر لے آئے۔ باقی فوج بے سرو سامانی کے عالم میں بھاگ کر امان و خیزاں طائف پہنچی۔ طائف مضبوط چار دیواری سے گھرا ہوا تھا۔ مسلمانوں نے بڑھ کر اس کا محاصرہ کر لیا۔ ہر چند قلعہ شکن آلات استعمال کیے گئے مگر ٹھہرتی نہ ہو سکا۔ اطمینان حاصل تھا کہ اگر محاصرہ اٹھا بھی لیا گیا تو بھی طائف کے لوگوں میں مقابلہ کرنے کی سکت نہیں۔ اس لیے آں حضرت نے محاصرہ اٹھا لینے کا حکم دیا۔

باپ دادا کی پیدا کردہ جائداد پر وارثوں میں جھگڑے کھڑے ہو جاتے ہیں۔ مالِ غنیمت پر چرمی گویاں قدرتی بات ہے جنھوں نے مکہ کے نو مسلموں کی تابعیتِ قلوب کے لیے مالِ غنیمت میں سے زیادہ حصہ ان کو دیا۔ کچھ انصاری نوجوانوں نے سرگوشیاں کیں کہ لو بھی مشکلات میں ہم پڑیں اور مالِ غنیمت غیروں میں بٹے۔ ان حضرت نے یہ چرچے سنے تو انصار کو طلب فرمایا سب نے نوجوانوں کی ان سرگوشیوں کی تصدیق کی۔

دنیا دار برسرِ اقتدار اگر کسی کی سچی بات کب سنتا ہے۔ اپنی طبیعت کے مخالفت باتوں سے برہم ہو کر اس کا مزاج مشکل سے بحال ہوتا ہے۔

کشتِ دِل کے حکمران پیغمبر نے انصار کو تنبیہ نہیں کی بلکہ اپنی تقریر سے ان کے دلوں پر وہ افسوس پھونکا کہ سب تڑپ اٹھے۔ بعض نوجوان انصار یا تو مالِ غنیمت کا دعویٰ لے کر آئے یا سب سرِ صدقہ کرنے اور گھر بار لٹانے کے لیے بے تاب ہو گئے۔ رسولِ کریمؐ نے فرمایا۔ عزیزو جب میرے لوگوں نے مجھے جھٹلایا تم نے تصدیق کی۔ جب انہوں نے مجھے چھوڑ دیا تم نے مجھے پناہ دی میں خلس آ یا تم نے مدد کی۔ لیکن اتنا بتاؤ کہ کیا تمہیں یہ پتہ نہیں کہ لوگ انٹ اور بکریاں گھر لے جائیں اور تم محمدؐ کو لے کر اپنے گھر جاؤ۔

جوشِ محبت انصار کے سینے میں نہ سما سکا۔ اک ٹھہر ٹھہری سی آگئی۔ فرطِ محبت سے سب پر رقت طاری ہو گئی۔ آنکھوں سے آنسو جاری ہو گئے وہ ڈاڑھیں مار کر رونے لگے۔ سب بیک آواز پکارے کہ ہمیں صرف محمدؐ صلحہ درکار ہیں اور کچھ درکار نہیں۔ کوئی جماعت کوئی قوم انصار کے ایثار کا لٹکا نہیں کھا سکتی۔ سلام کے

یہ بے باک سپاہی جنگی تلواروں سے ہمیشہ کفر کی گردن سے ٹھونکنا، شرک کے طوفان کم ہوتے رہے۔ وہ ہمیشہ دنیا کو دین پر قربان کرتے رہے۔

آن حضرت کی تقصیر بخشی کی شہرت عام تھی۔ رسول کریمؐ کی کرم فرمائی کی امید پر ہوازن کے سردار اپنے قیدیوں کی رہائی کی درخواست لے کر حاضر ہوئے آپ نے فرمایا۔ عزیزو اس جنگ میں میرے ساتھ رنگازنگ کے لوگ ہیں معاملہ مجھ تک محدود ہوتا تو آج ہی تمہیں خوش کر کے گھر بھیج دیتا۔ میں اپنے اور اپنے خاندان کے حصے کے قیدی تو آج ہی چھوڑ دیتا۔ شاہد ہاجرا اور انصار بھی میری پیروی کرتے۔ بہتر کہ یہ درخواست لے کر نماز صبح کے وقت آؤ۔ صبح جب ہوازن کے لوگ مسجد میں آئے تو آپ نے اعلان فرمایا کہ میں نے اپنے اور اپنے خاندان کے حصے کے قیدی بلا معاوضہ چھوڑ دیئے۔ اس پر تمام ہاجرا و انصار نے کہا حضور ہم نے آپ کی پیروی کی۔ جدیداً اسلام مسلمان اس کو غلطی سمجھ کر مذہب نغے۔ اس لئے آن حضرت نے ہر قیدی کے عوض اپنی طرف سے چھ چھ اونٹ دے کر سب کو آزاد کرایا اور سب قیدیوں کو اپنی طرف سے کپڑے بھی عطا کیئے۔ اس سلوک سے ہوازن، ثقیف کے قبیلے دنگ رہ گئے آن حضرت کی سیرت کریمانہ کا یہ اثر پڑا کہ اسی وقت اکثر سردار ایمان لے آئے مالک بن عوف تو اس برتاؤ سے جھوم گیا۔

## غزوہ تبوک ۹

اب اسلام نے پورے عرب پر غلبہ پایا۔ امن اور سلامتی کا ہر طرف دور دورہ ہوا۔ سچا ہیوں نے پہلو سے تلواریں ذرا الگ کر دیں۔ سردار کو اب تمہیں اخلاق پر زیادہ توجہ دینے کا موقع ملا۔ دربار رسالت اب رشد و ہدایت کا سرچشمہ بن گیا۔ خدا کی رحمتیں بارش کی طرح برسنے لگیں۔ ایک بڑے شہر میں شام سے آمدہ قافلہ نے مشہور کیا کہ رومی بڑے لاؤشکر سے مدینہ چر سہلہ اور ہونا چاہتے ہیں۔ حال میں ایران روم کے مقابلہ میں خاک چاٹ چکا تھا۔ اندرین حالات اہل عرب کا مرعوب ہو جانا تعجب کی بات نہ تھی لیکن سالار عرب نے دبدبہ قیصری کو خاطر میں نہ لاکر مسلمانوں کو تیار کچی حکم دیا۔ سرحدیں برحق باطل قوتوں سے خائف ہو جائے یہ ممکن نہ تھا۔ لیکن بہت منافق جی چرنے لگے کہا کہ عرب کی سرحدات کے پار جنگ کو جائیں تو گھر بار کو کس پر چھوڑیں۔ کسی نے کہا کہ مہ جینان روم کے حُسن کیفیت افزا سے لذت اندوز ہونے سے کوئی کیسے بچ سکتا ہے۔ اس لیے اس گناہ کی دنیا میں کوئی جائے کیوں۔ گرمی کا موسم فصل کا موقع۔ برسی بات یہ کہ خشک سالی۔ لیکن ان موانع کے باوجود مخلص مسلمانوں نے حکم حضور سے سرتابی نہ کی اور رسول مقبول کے اشارہ ابرو پر قربان ہونے کو تیار ہو گئے۔ قبائلی جنگ میں کس کس ساز و سامان کی

ضرورت نہیں ہوتی۔ لیکن اول درجہ کی اسلحہ پوش قوم سے بے سروسامانی  
 کی حالت میں مقابلہ کرنا ممکن نہ تھا۔ اس لیے حضور نے درستی لشکر کے یو  
 حام چندہ کی اپیل کی۔ جان سی کے ساتھ زرطہ بھی طالبان دین کو گراں نہ  
 گذری۔ ہر ایک نے اپنی مقدرت سے بڑھ کر مدد کی۔ امیر اور غریب اپنا اپنا  
 مال دیا۔ سب اب آنحضرت صلی اللہ علیہ وسلم کے قدموں میں لاکھ ڈھیر کرنے  
 لگے۔ حضرت ابو عقیل کی جیب پانی کی مٹھل نہ تھی۔ اس لیے رات بھر تائی  
 کرتے رہے۔ معاوضہ میں چار سیر چھوڑے۔ ان میں سے دو سیر بچوں  
 کے لیے چھوڑے اور دو سیر خدمت نبوی میں لائے۔ حضرت عثمانؓ تو غنی  
 تھے دل کھول کر مدد کی۔ حضرت عمرؓ نے نصف مال مدینہ کے آقا کے حضور میں  
 پیش کیا۔ نیکی میں مسابقت کا خیال بھی نیکی ہے اس لیے گمان کیا کہ آج  
 کار خیر میں سب پر فوقیت لے جاؤں گا۔ حضرت عمرؓ اس خوشگوار تصور  
 میں کھوئے ہوئے تھے کہ حضرت ابو بکر صدیقؓ اپنا حصہ لے کر آ پہنچے۔ صادق  
 نے صدیق سے فرمایا کہ کہو ابو بکرؓ اہل و عیال کے لیے کیا چھوڑ گئے حضرت  
 صدیقؓ نے کہا کہ حضور میں المدد اس کے رسول کو گھر میں چھوڑ آیا ہوں۔  
 جب صدقات کا انبار لگ گیا تو آنحضرتؐ کو ابو عقیل کی شان  
 فیاضی کا خیال آیا۔ حکم دیا کہ میرے غریب صحابی کے چھوڑے سب صدقات  
 پر پھیلا دیئے جائیں۔ خدا دل کے جذبات کا قدر دان ہے۔ مال کی قلت و  
 کثرت در حیرت نہ نہیں۔ اس حکم سے یہ اظہار مقصود تھا کہ حضرت ابو  
 عقیلؓ فریاتی میں رہے بڑھ گئے۔

معلوم ہوتا ہے کہ مسلمانوں کا جوش دیکھ کر دشمن کے دلوں سے سرد ہو گئے۔ فوج اسلامی شام سے گذر کر تبوک کے مقام تک پہنچ گئی۔ حضرت صلی اللہ علیہ وسلم نے ادھر ادھر جہم بھیج کر پتہ لیا مگر کسی کو سر اٹھانے کی جرات نہ ہوئی۔ اردگرد کے غیر مسلم قبائل جزیہ دے کر امن کے طالب ہوئے۔ مدینہ سے لشکر اسلام کے کوچ کے بعد ایک قابل ذکر اور فکریہ واقعہ پیش آیا کہ حضرت صلی اللہ علیہ وسلم حضرت علی کو مدینہ کا گورنر بنا کر یہ نظام سیاست ان کے سپرد کر گئے۔ منافقوں نے بے پروائی اور انی شروع کی کہ علی سے آقا ناراض ہو گیا ورنہ ہر کابی کے شرف سے علی مذموم کیوں رہتے منافقوں کی کانچھوسی سے گھبرا کر حضرت علی رضی اللہ عنہ آل حضرت صلی اللہ علیہ وسلم کی خدمت میں حاضر ہوئے۔ سرکار مدینہ نے تسلی دی اور فرمایا کہ اس پر خوش ہو کہ تیری مجھ سے نسبت ایسی ہے جیسی ہارون کی موسیٰ سے۔ فرق صرف یہ ہے کہ موسیٰ کے بعد کوئی نبی نہیں۔ ہارون اپنی تلخ حضرت علی کی اس ارشاد سے تسلی ہو گئی اور وہ مطمئن واپس لوٹے۔

## حجۃ الوداع

اللہ کا رحم ملاحظہ کرو۔ وہ جہاں کے پیٹ سے یتیم پیدا ہوا۔ اور بے کسی میں وطن سے نکال دیا گیا۔ آج ملکِ عرب کا والی اور اہل عرب کی عقیدتوں کا مرجع ہے۔ اسلام کفر کی ظلمتوں سے نکل کر قنابِ عالمتاب کی طرح چمکنے لگا۔ حاتمِ طائی کے بیٹے عدی نے کہا چلو چل کر اہل عرب کے آقا کے ٹھاٹھ دیکھیں۔ دیکھا تو گھر میں کھاٹ تک نہ تھی۔ چوکی پہرے کا نام و نشان نہ تھا۔ ایک بوڑھی عورت راہ میں روک کر کھڑی ہو جاتی ہے نہ مسلمانوں کے ہادی اس کی غیر دلچسپ داستان دیر تک کھڑے سنتے ہیں۔ جب تک وہ دامن نہیں چھوڑتی یہ نہیں ہلتے۔ سرکارِ دو عالم عدی کو گھر لے جاتے ہیں اور چڑے کے گدے پر بٹھا کر خود زمین پر بٹھیر جاتے ہیں۔ یہ دیکھ کر عدی کا گز سر پیٹ کر اس کے سینے سے نکل جاتا ہے اللہ کے رسولؐ نے کہا "عدی لا الہ الا اللہ کہتے میں تجھے کیا تامل ہے۔ عدی جذبِ دل سے پکارا۔ سرکار مجھے کیا عذر ہے !

چلو چل کر بے کسول کو صاحبِ خستہ بار کرنے والے اور سرکشوں کو نیچا دکھانے والے کے گھر چل کر سجدہ شکر کریں۔ محمد رسول اللہؐ نے حکم دیا چلو مسلمانو! جمع ہو کر اس خدا کی حمد و ثنا بیان کریں جس نے ہمیں ملت واحد بنا دیا۔

اس نوید جانفزا کو سن کر ایک لاکھ چالیس ہزار مسلمان اپنے مولا کی ہمراہی میں حج کو روانہ ہوئے۔ یسعیاہی کی کتاب میں اللہ نے بیت اللہ کو مخاطب کر کے کہا ہے: "اٹھ روشن ہو کہ تیری روشنی آئی اور خداوند کے جلال نے تجھ پر طلوع کیا" (بقول یوحنا بابل) بے شک صاحب جلال و جمال نے بیت اللہ پر طلوع ہو کر اک نیا گیت گایا۔ جس کو سولے ایک لاکھ چالیس ہزار کے اور نہ سمجھ سکا۔ انصاف اور عدل گواہ ہے۔ وہ گیت جو اس دن گایا گیا وہ پہلے بیبیوں نے نہ گھایا تھا۔ اس کے نغمہ پر کہیف نے دنیا کو آج تک مدہوش کر رکھا ہے۔ اس کی موسیقی میں خدا جانے کیا جاؤ تھا کہ روح انسانی تا قیامت وجد میں رہے گی۔ چودہ سو سال ہو چکے ہیں۔ اسی گیت کے ترنم سے مشرق و مغرب کی فضا میں گونج رہی ہیں۔

سنو اس حجتہ الوداع کے موقع پر رسول کریم نے ناقہ پر سوار ہو کر ایک لاکھ چالیس ہزار نفوس کو مخاطب کر کے وہ خطبہ دیا جس سے کم نگاہوں میں دسعت نظر پیدا ہو گئی اور زندگی کا حقیقی حُسن بے حجاب دکھائی دینے لگا۔ رحمِ علم اور مساوات کا دنیا میں دور دورہ ہو گیا۔ لوگ فریبِ حیات سے درگزرے اور حقیقی زندگی بسر کرنے کی آرزو کرنے لگے۔ ہاں وہ نغمہ تقدیس جس سے فطرت پاکیزہ جاگ اٹھتی ہے یہ ہے۔

## خطبہ

اے لوگو! میری بات غور سے سنو۔ خدا جانے آئندہ سال مجھے تم سے

ملنے کا موقع ملے یا نہ ملے آج کے دن اور اس ہمدینہ کی تم حرمت کرتے ہو۔ اسی طرح ایک دوسرے کا ناحق خون کرنا اور مال لینا تم پر حرام ہے۔ خوب یاد رکھو کہ نہیں خدا کو حضور حاضر ہونا پڑے گا اور وہ تمہارے سب کاموں کا پورا جائزہ لے گا۔ اسے لوگو جس طرح عورتوں پر تمہارے حقوق ہیں اسی طرح تم پر تمہاری عورتوں کے حقوق ہیں۔ ان کے ساتھ ملاحظت سے پیش آنا یا درکھو خدا کی ذمہ داری پر عورتیں تم کو حلال ہوئی ہیں اور اسی کے حکم سے تم نے ان پر تصرف کیا ہے۔ پس ان کے حقوق کی رعایت میں خدا سے ڈرتے رہنا اور ٹال غلاموں کے معاملہ میں دیکھو جیسا تم کھانا ویسا ان کو کھلانا۔ جیسے تم کپڑے پہننا ویسے انہیں پہننا اگر ان سے کوئی خطا ہو جو تم ان کو معاف نہ کر سکتے ہو۔ تو ان کو خدا کر دو کیونکہ وہ بھی تو خدا کے بندے ہیں۔ ان کے ساتھ سخت برتاؤ کرنا کیا معنی۔ لوگو، میری بات غور سے سنو اور خوب سمجھو آگاہ ہو جاؤ کہ جتنے کلمہ گو ہیں سب ایک دوسرے کے بھائی ہیں سب مسلمان اخوت کے سلسلے میں داخل ہو گئے۔ تمہارے بھائی کی چیز اس وقت تک تم کو جائز نہیں۔ جب تک وہ خوشی سے نہ دے۔ خبردار نا انصافی نہ پاس نہ پھٹکنا۔ میں نے تم میں ایک ایسی چیز چھوڑی ہے کہ اگر تم اس کو مضبوط پکڑو گے اور اسی پر عمل کرو گے تو کبھی گمراہ نہ ہو گے وہ چیز خدا کی کتاب ہے لے لوگو، عمل میں اخلاص، مسلمان بھائیوں کی خیر خواہی اور جماعت میں اتفاق یہ تین باتیں سینہ کو پاک و صاف رکھتی ہیں۔ حاضرین تم کو لازم ہے کہ میرا کلام لوگوں کو جہاں موجود نہیں ہیں سنا دینا کیا عجب وہ شخص جسے پیغام



## سچے گھر کو واپسی

اَلَمْ لَمْتُ لَكُمْ دِيْنَكُمْ اَيْتِ اِترسی تو معلمِ دین نے سمجھ لیا کہ رحلت کا وقت آگیا۔ اب عہدِ زرین کا آغاز ہو چکا تھا۔ کفر و شرک کی ظلمتِ اسلام کے نور سے کافر ہو گئی تھی۔ اپنے مشن میں کامیابی کتنی خوشی کا باعث ہوتی ہے سرکارِ دو عالم نے اطمینان کی نظر سے اپنی کاوشوں کے نتیجہ کو دیکھا۔ وہ اجاب یا آگئے جن کی موت نے اسلام کو زندگی بخشی تھی۔ کاش وہ زندہ ہوتے اور آج کی خوشیوں میں شریک ہوتے اور یہ دیکھ کر خوش ہوتے کہ اسلام کی ضیاءِ باری سے تمام عرب روشن ہے۔ اور المدائبر کی صدائے باز گشت سے یثرب و بلحاکم پہاڑیاں گونجتی ہیں۔ سرورِ کائنات کو یاد رفتگان نے بے تاب کر دیا۔ وہ بار بار دامنِ خاک میں منہ چھپائے ہوئے دستوں کے پاس جا کر دعا کر کے اپنی محبت کی بے تابی کو کم کرتے تھے۔ ان کی مختار کے داغ کو تازہ کرتے اور ان کے لیے مغفرت چاہتے۔

آفتابِ غروب ہونے سے پہلے کیسا خوبصورت اور جاذبِ توجہ ہوتا ہے۔ آلِ حضرت صلی اللہ علیہ وسلم اپنے آخری ایام میں پہلے سے زیادہ ہر دل عزیز حکمران بن گئے۔ اصحاب میں سے جو دیکھتا اُسے آپ کا چہرہ نگہنتا بہ نظر آتا۔ موت سے کس کو مفر ہے۔ آخر حضور مرض الموت میں مبتلا

ہو گئے۔ عبادت کے لئے لوگ آتے جاتے رہے اور نصیحتوں کو انمول موتی لے جاتے رہے۔ نبیوں اور نیکوں کو شرک سے کتنا غوت ہوتا ہے۔ بستر مرگ پر استیصال شرک کے درپے رہے۔ شرک انسان کی سب سے بڑی کمزوری ہے اور ہر قسم کی کمزوری کو درد کرنا نبوت کا مقصد ہوتا ہے۔ چنانچہ موت سے پانچ روز پہلے فرمایا۔ خدا یہود اور نصاریٰ پر لعنت کرے جنہوں نے انبیاء کی قبور کو سجدہ گاہ بنایا (فرمایا) اس قوم پر خدا کا سخت غضب ہے جنہوں نے مزاراتِ انبیاء کو مساجد بنایا۔ دیکھو میں تم کو اس سے منع کرتا ہوں۔ جن کو میں تبلیغ کر چکا خدا یا تو اس کا گواہ رہے۔ خدا یا تو اس کا گواہ رہے۔

یہ چھوٹے فترے کتنے گہرے اور کیسی بڑی بے تابانی کی شہادت ہیں افسوس ہے امت کے ان لوگوں پر جو اپنے نبی صلی اللہ علیہ وسلم کی بے تابانہ نصیحتوں پر عمل نہ کریں اور اینٹ پتھر کی عمارتوں کے سامنے شرفِ انسانی کو ڈھیر کر دیں۔

بیماری کے حملہ سے نڈھال نبی (صلی اللہ علیہ وسلم) دو آدمیوں کے کندھوں کے سہارے مسجد میں تشریف لائے۔ فرمایا کسی کا مجھ پر کئی حق ہو تو کہے کسی نے عرض کیا حضور ایک سائل کو آپ نے تین درم دلوائے تھے وہ واجب الادا ہیں۔ یہ قرض فی القدر ادا کر دیا گیا۔ زندگی کے آخری ایام میں نبی کریم صلی اللہ علیہ وسلم کا یہ عمل نا دہند مسلمانوں کے لیے سامانِ عبرت ہے۔ اول قرض لینا اور پھر لے کر نہ دینا اندھیرے سلامِ اسی بے انصافیوں،

کا متخل نہیں۔ راہِ نجات اسوہ رسول میں ہے۔ اول فرض نہ لو۔ لیا ہے  
 تو موت سے پہلے ادا کر دو۔  
 موت سے قبل عتاکی نماز کے لیے تین دفعہ تیاری کی ہر بار طاعت  
 نے جواب دیدیا۔ آپ وضو کرتے بیہوش ہو گئے۔ نماز یا جماعت میں نیکوں  
 کے لیے کتنی کشش ہے۔ بڑی حسرت سے فرمایا اچھا ابو بکر صدیق رضہ نماز  
 پڑھانے تعمیل حکم میں حضرت ابو بکر مصلے پر کھڑے تو ہو گئے مگر دنیا  
 آنکھوں تلے اندھیر ہو گئی۔ طبیعت پر رقت طاری ہو گئی۔ ان کی اور صحابہ  
 کی آنکھوں سے آنسو بہ نکلے۔ اصحاب کے رونے کی آواز سے نبی کریم صلی اللہ  
 علیہ وسلم کو بے تاب کر دیا اور آہستہ آہستہ مسجد میں تشریف لائے  
 اور حضرت ابو بکر صدیق رضی اللہ عنہ کے بائیں جانب بیٹھ کر نماز پڑھائی  
 بعد نماز فرمایا۔

مسلمانو! میں تمہیں خدا کے سپرد کرتا ہوں۔ خدا کی پناہ اور نگہداشت  
 اور نصرت کے حوالہ کرتا ہوں۔ خدا تم پر میرا خلیفہ ہے۔ تمہارے تقویٰ اور  
 اطاعت سے وہ تمہاری نگرانی فرمائے گا۔ بس میں اب دنیا سے علیحدہ  
 ہونے والا اور چھوڑنے والا ہوں۔“

اب اخیر کا دن آپہنچا۔ کمزوری نے مسجد جانے کی سکت نہ چھوڑی  
 تھی۔ اس لیے صبح آپ کے حجرہ کا پردہ اٹھا دیا گیا تاکہ مسجد میں رکوع سجدہ کا  
 پاک نظارہ آنکھوں کے سامنے رہے آپ نے دیکھا کہ صفیں درست ہیں۔  
 اس جنت نگاہ نظارے نے چہرے کی زروری کو لبثا شت سے بدل دیا اور

ہونٹوں پر پاک مسکراہٹ کھیلنے لگی۔ آپ پھر بہت کر کے اٹھے۔ فجر کی نماز  
 حضرت ابو بکر رضی اللہ عنہ کی اقتدا میں ادا کی۔ حجرہ میں واپسی پر نزع کی  
 حالت طاری ہو گئی۔ رنگ آنے جانے لگا۔ اور طبیعت کا اضطراب بڑھ  
 گیا۔ اس حال میں فرما رہے تھے لَا إِلَهَ إِلَّا اللَّهُ إِنَّ لِلْمُوتِ سَكْرَاتٍ  
 اب آنکھوں کے آگے موت کا اندھیرا اچھا لگیا تو نورِ نظرِ ظالمہ سے فرمایا۔  
 باپ کو بچوں سے جدا کرنے والی مرگ ہے۔ زہرا بتول رو دین شفیق  
 باپ نے بسترِ مرگ پر پڑے ہوئے دستِ مبارک سے بیٹی کی آنسوؤں  
 کو پونچھا فرمایا کہ تمہیں رو نہیں۔

موت جس کا بھی اتنا تصور شیریں کا زہرہ آب آب کر دیتا ہے روبرو  
 ہے۔ مگر خدا کا فرستادہ درد و کرب کی شدت کے باوجود خلقِ خدا  
 کی محبت کا خیال دل سے نہیں بھلانا اور وقتِ آخر حضرت علیؑ کو لوندی غلام  
 سے حسن سلوک کی نصیحت ہوتی ہے۔ فرمایا "علی لوندی غلام کے بارہ میں  
 خدا کو یاد رکھو۔ انہیں خوب کھلاؤ پہناؤ ان کے ساتھ ہمیشہ نرمی سے بات  
 کرو"۔ جس کے قلب کی کائنات میں مخلوق کی محبت کی فراوانی نہیں وہ  
 حسن ازل سے شاد کام کب ہو سکتا ہے۔ بسترِ مرگ پر کیا اچھا پیغام ہے کہ  
 کمزور اور مجبور کی محبت سے دل کی دنیا کو آیا دیکھو۔ کہیں ان کے شکستِ دل  
 کی صدا فرش سے عرش پر جا پہنچے۔ مظلوم کی آہ بے اثر نہیں لوٹتی غلاموں  
 کی عرصہ فرساجبوریوں کا اثر قلبِ پیغمبر میں نہ ہو تو اور کس میں ہو آؤ ارباب  
 احتیاج کمزور اور مجبور کے کام آنے کا جذبہ پیدا کریں کیونکہ گمشورہ دل کے فراموش

آخری نبی کا یہی آخری فرمان ہے۔

آفتاب رسالت ۶۳ برس کے بعد غروب ہو گیا۔ ایک عالم گواہ ہے کہ اُمّی تے علم کے دریا بہا دیئے اور اس کے فیضِ صحبت سے دوسے آفتاب بن گئے۔ سب سے اہم یہ کہ مسلمانوں کے عمل کی بنیادِ جہدِ لبثقا کے شراٹکیز اصولوں پر تہ رکھی گئی بلکہ خدمتِ خلق ہی بہترین عمل قرار پائی۔

آؤاب یثرب و طحا کے امیر اور عرب کے آفاکی جامد او کا جائزہ لیں اور دیکھیں کہ حضور نے موت کے بعد زرد و جاہر کے کتے ڈھیر گھر میں چھوڑے کو تہ کو نہ چھان مارنے کے بعد سرورِ عالم کا سرمایہ کچھ نہ نکلا۔ نہ لونڈی نہ خلام نہ بھینٹ نہ بکری۔ سارے عرب کے بلا شرکتِ حکمران کا اثاث البیت بجز چند ہتھیاروں کے کچھ نہ تھا۔ نادری برحق نے عمر بھر مبتلائے مصیبت رہ کر نبی نورع انسان کو غارِ مذلت سے نکالا آفا تے عرب کی زندگی ہر مسلمان کے لیے مشعلِ ہدایت ہے اور ہر مومن کا فرض ہے کہ انسانیت کی تعمیر کے لیے اپنے اوقات کو وقف کر دے۔

يَا أَيُّهَا الَّذِينَ آمَنُوا صَلُّوا عَلَيَّ وَسَلِّمُوا تَسْلِيمًا

# زندگی

مصنفہ چودہری افضل حق صاحب سابق نمبر پنجاب ليجسلیٹو کونسل

جس کے متعلق مولانا ظفر علی خاں صاحب مدیر زمیندار لکھتے ہیں :-

کھل گیا ہر ذمی بصیرت پر مہا حیات      جب سے افضل حق نے لکھی ہو کتاب زندگی  
لفظ لفظ اس کا ہر آیت کیلئے درس عمل      حرف حرف اس کا ہر غوغائے بابِ زندگی  
ساقی افضل حق چو اور مخمانہ ہے احرار کا      کیوں نہ چھلکے بزم میں جام شرابِ زندگی  
پنجاب یکیسٹ بک کمپنی کے لئے اول انعام تجویز کیا۔

آنریبل چودہری سر شہاب الدین کی رائے بھی میں نے آج تک کوئی بھی اس  
پایہ کی کتاب نہیں دیکھی۔

**انقلاب:** چودہری افضل حق صاحب صرف دریائے سیاست کے ہی شناسا نہیں بلکہ نہایت  
اچھے انشا پرداز بھی ہیں۔ ایک انشا پردازی آج کل نوجوانوں کا نمبر شاعری یا ادبِ لطیف نہیں بلکہ سن  
ظاہری کے علاوہ فادسی اعتبار سے بھی نہایت بلند پایہ واقع ہوتی ہے۔ اس کی تازہ تصنیف 'زندگی' لکھنؤ  
سے اس سال کی بہترین کتاب حقیقت ہے کہ چاہے دست اور در دست مصنف نے ہی تزیین و خلوص  
کیساتھ وہ مطالب بیان کر دیئے ہیں جن سے حیات انسانی کی اصلاح اور ترقی کے راستے نکل  
سکتے ہیں۔ قیمت جلد و مطالعہ تاج کمپنی لمیٹڈ ریلوے روڈ لاہور

# شعور

مصنفہ چودہری افضل حق صاحب سابق ایم ایل سی

چودہری صاحب نے یہ ڈراما دیہاتی اصلاح کے سلسلہ میں لکھ کر آل انڈیا نمائش لاہور منعقدہ ۱۹۳۳ء سے ۱۹۳۴ء میں پیش کیا تھا۔ اور انہیں محکمہ اصلاح دیہات کی طرف سے اول درجہ کا انعام ملا تھا۔ ڈراما ایکٹ کرنے کے لئے پردوں کے اٹھنے اور سین ختم ہونے کے سلسلہ میں چند ضروری ترمیمیں سید امتیاز علی صاحب تاج نے شامل کیں اور یو۔ پی گورنمنٹ نے اپنے آرڈر نمبر P/34/198 مورخہ ۱۲/۳/۱۹۳۴ ڈاکٹر کثرت پبلسٹی) سے خاص طور پر منظور فرمایا۔

اس ڈراما میں سوشل سروسز - زراعت اور حفظِ صحت کے

اصول نہایت دلچسپ طریق سے درج ہیں۔ سائز ۲۰ × ۳۰ صفحات ۱۲

لکھائی چھپائی دیدہ زیب - کاغذ عمدہ - قیمت صرف .. .. ۶

دنیا میں دوزخ نشہ ارتداد معشوقہ پنجاب

تاج کپنی لمیٹڈ پلوے روڈ لاہور

# الہامی افسانے

مصنف مرتضیٰ احمد خاں افسان

قصصِ قرآنی کی ایک دلایر تفسیر اور دلنشین تو ضیح و تفسیر ہے جو الہامی افسانے مطالعہ فرمائیے۔ اس کتاب میں قرآنی معارف کے موتی افسانوی انداز کی دلچسپیوں اور ادبی زبان کی رنگینیوں میں پرو دئے گئے ہیں۔ کتاب میں سے زیادہ قصوں پر مشتمل ہے جو جن میں سے متعدد قصے حضرت باہل و قابیل حضرت بلہام حضرت اسمعیل حضرت موسیٰ حضرت یوسف اور حضرت یونس کے حالات زندگی سے اخذ کئے گئے ہیں۔ باقی قصوں میں قریم نوح قوم ثمود قوم عاد اہل مدین قوم لوط بنی اسرائیل اور دیگر اقوام کے عبرت انگیز حالات پر قلم کئے گئے ہیں آخر میں ایک قصہ حضرت خیر البشیر صلی اللہ علیہ وسلم کی امت کے تعلق سے بھی درج ہے

یہ نرالی عمدہ اور دلچسپ تصنیف آقا سے مرتضیٰ احمد خاں سے منسوب ہے۔ جو اردو نثر کی ادیب شہیر اور مسلم الثبوت مصنف ہیں الہامی افسانے کا علمی ادبی و عرفانی شاہکار ہے جس میں مصنف کے زور قلم اور جادو نگاری کا ثبوت جگہ جگہ ملتا ہے قرآن حکیم کے پرانے قصص کو زبان اردو کے لطیف ادبی پیرائے میں قلمبند کرنا اور حکمت آمیز و مرعظت آموز بنانا آسان نہیں لیکن مصنف نے اس کٹھن کام کو جس عمدگی اور خوش اسلوبی سے نبایا ہے وہ دیکھنے سے تعلق رکھتی ہے۔

تاج کمپنی لمیٹڈ نے یہ کتاب خاص اہتمام سے شائع کی ہے۔ کتابت خوشنما اور طباعت بہت پاکیزہ ہے۔ پچاس روپے سنگ میں اس جیسی دوسری کتاب مشکل نظر آئے گی۔ کاغذ بہت اچھا۔ تقطیع ۲۶×۲۶ ۱۶۶ صفحات ۳۴۷۲ ہے۔

کتاب دو حصوں پر مشتمل ہے۔ جلد مضبوط ولایتی کپڑے کی جس پر طائفی حروف میں کتاب کا نام وغیرہ نقش ہے۔ قیمت - دو روپے

تاج کمپنی لمیٹڈ ریلوے اوڈلاہو

# دینِ کامل (جلد اول)

مصنف مفتی سید عبدالقیوم صاحب کبیل

اس کتاب میں فاضل مصنف نے مذہب کی ضرورت، فطرت انسانی سے اس کا تعلق، فلسفہ ضمیر، فطری مذہب کی شناخت کے بعد بیحد اہمیت، انبیاء کا مفہمد، اختلاف مذاہب کے اسباب اور عام اصول اسلامی پر عالمانہ بحث کی ہے اور بتایا ہے کہ عقلی، فطری اور الہامی اعتبار سے اسلام ہی بہترین مذہب ہے۔

فاضل مصنف نے بیان کیا ہے کہ انبیاء کرام اسلام ہی کے پیرو تھے۔ اور ان پر ایمان لانے والے مسلم ہیں۔ رسول خدا صلی اللہ علیہ وسلم کوئی نیا مذہب نہیں لائے بلکہ کتب سابقہ کی تصدیق اور مذاہب ماضیہ کی تائید کے لئے نشر فرمائے تھے۔ قیمت ڈیڑھ روپیہ۔

## دینِ کامل کے متعلق علامہ ڈاکٹر سر محمد اقبال کی رائے

دینِ کامل کی پہلی جلد کا میں نے بغور مطالعہ کیا ہے۔ کتاب نہایت سچم اور مفید مطالب چھادی ہے۔ مصنف کا طرز بیان شگفتہ ہے اور مطالب کی ترتیب بھی نہایت عمدہ اور منطقی ہے۔ مجھے یقین ہے کہ اس کتاب کی اشاعت بہت نتیجہ خیز ہوگی۔

**تہذیبِ عمل**  
عملی زندگی کی اصلاح کے لئے چند مفید و مثلاً  
مصنف جناب ملک محمد باقر صاحب نسیم رضوانی ایم۔ اے۔

اصاح معاشرت کے لئے یہ کتاب بہت مفید ثابت ہوئی ہے۔ اس کی مقبولیت کا یہ عالم ہے کہ پہلا ایڈیشن ہاتھ فروخت ہو گیا۔ ہندوؤں کا کوئی تعلق نہیں ہے اس حقیقت پر رہنا چاہیے قیمت ایک روپیہ ہے۔  
ڈاکٹر سر محمد اقبال کے اردو کلام کا مجموعہ جو ۱۹۱۹ء میں نہایت اہمیت کے ساتھ شائع ہوا۔ قیمت مجلد تین روپیہ۔

**بالِ جبریل**  
تاج کینی لیٹرریٹور روڈ لاہور













